
ПРАДМОВА 


Беларуская Сэкцыя Радыя «Вызваленьне» пачала працу 
20 травеня 1954 году пры згодзе й падтрымцы Рады БНР. 
Першыя 15-хвілінныя штодзённыя праграмы перасылаліся 
на Беларусь 24 разы на суткі. Ад 19 сакавіка 1956 году 
праграмы былі прадоўжаныя да 20 хвілін і перасылаюцца 
цяпер 18 разоў на суткі. 

Кажная беларуская радыёвая перадача пачынаецца сло- 
вамі: 

«Тут Радыё «Вызваленьне», Вы слухаеце голас сваіх су- 
родзічаў-Беларусаў з вольнага сьвету... Наш голас ёсьць 
вашым голасам, бо мы зьяўляемся часткай вас, часткай 
усіх Беларусаў». 

Тэткім чынам, будучы часткай цэлага беларускага наро- 
ду, Беларуская Рэдакцыя Радыя «Вызваленьне» й гаворыць 
да свайго народу аб усім, што яго цікавіць і хвалюе: аб яго- 
най слаўнай мінуўшчыне, аб ягоным бяспраўным: палітыч- 
ным, сацыяльным і нацыянальным жыцьці ў межах СССР 
-- гэтага хвальшывага створу, накіненага паняволеным на- 
родам маскоўска-бальшавіцкімі валадарамі. 

Зьмешчаныя ў гэтай кнізе скрыпты (пэрыяд ад 20.5.54 да 
10.11.56) ня ёсьць прапарцыянальным адлюстраваньнем пе- 
расланага на Бацькаўшчыну матарыялу. Маючы на ўвазе 
галоўным чынам беларускага чытача і будучы абмежаваны- 
мі памерам першае кнігі, мы зьмяшчаем тут адно частку 
скрыптаў, што найбольш беспасярэдня кранаюць беларускія 
праблемы. У запраўднасьці-ж тэматычны дыяпазон Бела- 
рускае рэдакцыі значна шырэйшы, і ён абыймае ў меру 
патрэбы й магчымасьцяў усе важнейшыя міжнародныя 
падзеі. 

Гаворачы аб тэматыцы беларускіх праграмаў, варта ад- 
цеміць і нашыя цыклявыя тэмы. Гэтак, прыкладам, ня ліча- 
чы штодзённых «Навінаў Дня», у кажную нядзельную пра- 
траму ўводзіцца гутарка на рэлігійныя тэмы (гл. скрыпты 
на б. 137); таксама стала перадаюцца інфармацыі з цыклю 
«Беларусы ў вольным сьвеце» (прыкладам гэтага ёсьць гу- 
таркі на бачынках 14, 99); рэгулярна маюць месца ў нашых 
перадачах літаратурна-музычныя праграмы розных формаў 


на матарыялах беларускае літаратуры й музыкі ў вольным 
сьвеце. 

Праца Беларускае Сэкцыі Радыя «Вызваленьне» -- гэта 
супольны грамадзкі высілак, як сталых беларускіх працаў- 
нікоў, так і супрацоўнікаў збоку, што прысылаюць нам 
свае камэнтары, гутаркі, зацемкі, успаміны ды іншыя ма- 
тарыялы. 

З увагі на важнасьць матарыялаў збоку, Беларуская Сэк- 
цыя мае надзею, што Беларусы ў вольным сьвеце спрычы- 
няцца да далейшага пашырэньня кола супрацоўнікаў Зь 
Беларускай Рэдакцыяй у супольным змаганьні з бальшавіз- 
мам за поўнае вызваленьне і нацыянальную незалежнасьць 
нашае Бацькаўшчыны -- Беларусі. 

Беларуская Сэкцыя Радыя «Вызваленьне», выпускаючы ў 
сьвет першую кнігу сваіх скрыптаў, выказвае сваю ўдзяч- 
насьць Амэрыканскаму Камітэту Вызваленьня за тыя 
тэхнічныя магчымасьці, якія дазваляюць нам перадаваць 
словы праўды нашаму паняволенаму народу. 

З асаблівым прызнаньнем мы хочам адцеміць тую вялі- 
кую маральную падтрымку й зацікаўленьне нашай працай, 
якое мы адчуваем з боку Рады Беларускае Народнае Рэс- 
публікі. 

Беларуская Сэкцыя Радыя «Вызваленьне» 





ДА СУРОДЗІЧАЎ НА БАЦЬКАЎШЧЫНЕ 


Дарагія суродзічы! Браты-Беларусы -- дзе-б Вы толькі 
ні знаходзіліся. 

З глыбокім узрушаньнем зьвяртаемся да Вас з вольнага 
сьвету праз Радыё «Вызваленьне». 

Сярод нас ёсьць тыя, што пакаштавалі «справядлівасьці» 
тройкі НКВД у часох Яжова і Цанавы, бо за адданасьць 
свайму краю і за любоў да свайго народу былі прызнаныя 
«нацдэмамі, ворагамі народу»; тыя, што ўцяклі з жудасных 
савецкіх турмаў, канцлягераў і масавых расстрэлаў; тыя, 
што ў часе апошяй вайны зь лясоў Беларусі грудзьмі ста- 
навіліся супраць балышавіцкай навалы, заліваючай наш 
край, але змушаныя былі ўступіць пад націскам бруталь- 
най сілы; тыя, якім удалося прарвацца на Захад з сотняў 
тысяч Беларусаў захопленых савецкім войскам у Усходняй 
Прусіі ў 1945 годзе і пагнаных на Усход як скаціну; тыя, 
што пакінулі шэрагі чырвонай арміі ў часе і пасьля апош- 
няй вайны і пайшлі на Захад, каб знайсьці там свабоду; усе 
тыя, якіх бацькі, браты й сёстры або загінулі з рукі савец- 
кага ката, або церпяць яшчэ зьдзек і катаваньне ў савецкіх 
турмах, сьмягнуць з голаду, холаду й непасільнай працы ў 
нязьлічоных савецкіх лягерах; усе тыя, што дагэтуль абці- 
раюць сьлёзы па сваіх найбліжэйшых -- бацькох, братох 
і сёстрах, жонках і дзяцёх. 

Усе мы -- дзе-б мы толькі ні былі: ці ў вольных краінах 
Эўропы, ці ў свабодалюбнай Амэрыцы, ці ў далёкай аўстра- 
лійскай дэмакратыі, ці ў гарачай Аргентыне й Бразыліі -- 
усе мы злучаны гарачай любоўю да сваіх найбліжэйшых, 
да свайго краю й народу, творым адну беларускую сямю 
ў вольным дэмакратычным сьвеце. Усе мы церпім душой 
і сэрцам за зьдзек бальшавікоў над Вамі, Дарагія Суродзі- 
чы, і ўсім нашым краем, бо ўсе мы добра знаем, што зна- 
чыць бальшавіцкае панаваньне, 

Словы, якія Вы пачуеце ў нашых перадачах, будуць 
словамі ад нас усіх і будуць ськіраваны да Вас усіх: і да 
сялян, якія адбываюць галодную савецкую паншчыну, і да 
работнікаў, імём якіх гандлююць крамлёўскія дыктатары, 

а фактычна нялюдзкай экспляатацыяй высмоктваюць зь іх 
апошнія сілы, і да інтэлігенцыі савецкага апарату, якой ве- 
да і здольнасьці выкарыстоўваюцца прымусова на разбудову 
тыраніі над народам, і да жаўнераў чырвонай арміі, якіх 
зьненавіджаны Крэмль штыхамі змусіў абараняць тыранію 
перад хвалямі свабоды і імкнецца пры дапамозе тых-жа 
штыхоў накінуць бальшавіцкую дыктатуру на рэшту воль- 
нага сьвету. Мы будзем прамаўляць таксама і да тых ка- 
муністых, камсамольцаў і працаўнікоў МВД, якія ў запраў- 
днасьці стаяць з народам і вядуць скрытае змаганьне з ба- 
льшавізмам, а толькі з мусу выконваюць загады Крамля і 
належаць да ўпрывілеяваных. 

Мы пэўны ў тым, што нашы перадачы знойдуць глыбокі 
водгук і зразуменьне сярод усіх пералічаных тут групаў. 
Бо занадта добра мы знаем іхнае жыцьцё й цярпеньні, бо 
моцна лучыць нас зь імі ў вадно любоў да свайго краю й на- 
роду ды нянавісьць да бальшавіцкай дыктатуры, бо роўна 
мы хварэем душой за нашых найбліжэйшых, якія сталіся 
ахвярамі савецкіх катаў, бо перад намі роўнае стаіць зма- 
ганьне за свабоду Беларусі, за вызваленьне паняволеных 
Крамлём народаў. 

Праз усе гады, ад часу, калі змушаны былі пакінуць 
сваю бацькаўшчыну, мы вядзем бязупынную барацьбу з 
бальшавізмам, і стараемся прыцягнуць увагу ўсяго вольна- 
га сьвету да таго жудаснага палажэньня, у якім апынуўся 
наш край і Вы, Дарагія Суродзічы. Нашае змаганьне рась- 
це, павялічаецца, набірае большага размаху, з кажным ме- 
сяцам мы робімся лічнейшымі й мацнейшымі. 

Радыёстанцыя «Вызваленьне» ёсьць голасам стойкіх і 
адважных. Яна зьяўляецца тэй прыладай, пры помачы якой 
мы будзем інфармаваць Вас аб запраўдным, свабодным жы- 
цьці ў вольным сьвеце, аб тэй бязьмежнай сымпатыі, якую 
выказвае гэты вольны сьвет да Вас, прыгнечаных, але за- 
хаваўшых поўнасьцю сваё людзкое «Я». 

«Вызваленьне»! -- гэта наш кліч і мэта, гэта наш назоў, 
пад якім мы прамаўляем да Вас сяньня і прамаўляць бу- 
дзем кажны дзень. Мы ўважаем за свой грамадзкі й людзкі 
абавязак інфармаваць Вас таксама аб'ектыўна й праўдзіва 
аб тым, што адбываецца навокал Вас, у Савецкім Саюзе, аб 
чым Вы навет ня маеце магчымасьці даведацца з хвалыцы- 
вых інфармацыяў савецкага радыя й прэсы. 

Слухайце нашага голасу, лавеце кажную магчымасьць, 
каб пачуць яго. Інфармуйце пра нашыя радыёперадачы 
ўсіх, да каго маеце давер, пры кажнай нагодзе. Не забывай- 
цеся аб тым, што да Вас прамаўляюць Вашыя сыны й дочкі, 
Вашыя браты й сёстры, якія зьяўляюцца неадрыўнай част- 
кай Вас саміх. 

Памятайце, што мы ў вольным сьвеце робім усё магчы- 
мае для вызваленьня нашай бацькаўшчыны, і што пры су- 
польным высілку з Вамі, з Божай помаччу мы пабачым 
яшчэ шчасьлівы дзень вольнасьці нашае любае Беларусі... 


20. 5. 1954 


КІРУНАК СЭРЦА 


У тапаграфіі кут, мераны ўправа ад магнэтнай поўначы, 
завецца азымутам. Азымут паказвае нам напрамак простага 
маршу да мэты. Зьмераны на карце кут досыць добра за- 


памятаць, -- пасьля, гледзячы на стрэлку компасу, можна 
ў дзень і ў ночы ісьці проста да мэты. 
Мы -- беларускія эмігранты, маем свой зьмераны і до- 


бра запамятаны азымут ад месца нашага прабываньня да 
нашай мэты -- Беларусі. І гэты азымут мы завём азымутам 
сэрца. Залежна ад нашага месца, лічбы азымуту мяняюцца: 
і так, азымут з Аўстраліі іншы чым з Англіі, а яшчэ іншы 
з Канады, але мэта застаецца адна і тая самая -- дарагі, 
родны, паняволены наш край. 

Ня лёгкі хлеб эмігранта і не зайздросная доля на чужы- 
не, хоць матар'яльна маемся пераважна ня блага. Вольны, 
дэмакратычны сьвет прыняў нас наагул добра і даў усе пра- 
вы вольных і поўнавартасных людзей. Але не асабістага 
дабрабыту мы тут шукаем, набіваючы ногі па ўсіх дарогах 
і бездарожжах чужога сьвету. Мы, як нашыя птушкі ў вы- 
раі: гнёздаў ня ўём -- павароту чакаем. Ярдан ці Ніль, Ты- 
бар ці Таміза, Амазонка ці Гадсон шумяць нам разьліўным 
Нёманам, сьветлай Дзьвіной. Пад ружовым урукам, шэрай 
аліўкай ці стромкім кіпарысам нам сьняцца нашыя родныя, 
вечна зялёныя хвоі, белыя плакучыя бярозы. 

Аднак мы ўпэўнены, што Вы там, на паняволенай баць- 
каўшчыне ня скажаце нам з дакорам: «Дык калі так сумуе- 

це, чаму не вяртаецеся?» Бо Вы ведаеце, што мы тут маем 
выканаць адказную місію: супольна з вольным і дэмакра- 
тычным сьветам змагацца за зьнішчэньне найгоршага зла 
й няшчасьця, якога людзтва ня знала ніколі ад свайго па- 
чатку -- дзікай, жудаснай камуністычнай тыраніі ды вы- 
зваленьня нашага і іншых народаў спад гэтай злыбяды. Мы 
маем выканаць тое, чаго ня можаце выканаць Вы, там, дзе 
ня толькі дзейнасьць і слова, але навет думка здушаны ў 
абцугох страху. 

Мы гэта заданьне выконваем і маем дасягненьні. Адным 
зь іх ёсьць наш голас у Радыё «Вызваленьне», празь якое 
мы сяньня прамаўляем да Вас. 

Дарагія Суродзічы! Ад вякоў і праз шэрагі стагодзьдзяў 
наш народ усё пачынаў ад Бога. Калі вясной наш араты ці 
сявец выходзіў на сваё поле, першае, што ён рабіў -- хрысь- 
ціўся і казаў: «Памажы-ж Божа!», а пасьля кідаў першую 
жменю зярнят у ральлю. Дык і мы сяньня, кідаючы зерне 
вольнага слова з вольнага сьвету да Вас, Дарагія Суродзічы, 
таксама пачнем ад таго, што нас жывіць і творыць, з чаго 
наш пачатак і наш канец: 

Дык дай нам, Божа! Памажы нам, Божа! 

Дык дай нам, Божа, каб наша слова дайшло да Вае цераз 
усе запоры і барыкады, каб яно, дайшоўшы, знайшло ў ва- 
шых сэрцах пажаданы водгук! 

І мы верым, што так станецца. Хоць ноч і зіма лютуюць 
над нашым краем, мы верым у вясну і сьветлы дзень. 

Дак накіроўваем хвалі Вызваленьня на азымут сэрца... 


20. 5, 54 
пе 


ПЯСЬНЯР ЗМАГАНЬНЯ І ХАРАСТВА 


21 год таму, у канцы травеня 1933 году памёр ад сухотаў 
у далёкім бальшавіцкім выгнаньні беларускі паэта Ўладзі- 
мер Жылка, жыцьцё й творчасьць якога былі аддадзены 
свайму народу. 

Жылкава паэзія была выражэньнем настрояў, імкнень- 
няў і думак таго пакаленьня, якое ўлучалася ў жыцьцё ў 
часы змаганьня, у пару беларускай нацыянальнай рэвалю- 

цыі 1917 году, што прывяла да абвешчаньня незалежнасьці 
Беларусі 25-га сакавіка 1918 году. Тут была крыніца ідэй- 
най моцы Жылкавых твораў, бальшыня якіх увайшла ў 
зборнікі: «Уяўленьне», «На ростані», «З палёў Заходняй Бе- 
ларусі» і паэму «Тэстамэнт», напісаную на выгнаньні. 

Тэма Беларусі прыкавала паэтаву ўвагу ўжо ад самага 
пачатку; ён аддаў ёй свае найлепшыя пачуцьці й спадзя- 
ваньні, усю сваю душу зь ейнай радасьцяй і болем. Гэта бы- 
ла, вітаная Купалам, «Маладая Беларусь», ад імя якой лі- 
рычнае «Я» Жылкавай паэзіі выяўляла: «Я -- юнак Давід» 
ды захаплялася рухам, поступам у будучыню, чуючы, як на 
разложыстых прасторах ягонай бацькаўшчыны «пяруны за- 
вірух у захапленьні грымяць аб адным -- паўнагучна -- 
Адраджэньне». У закаханасьці да роднага краю быў «пача- 
так веры, высачыня натхненьня», там было пазнана, «як 
прыгож бязьмерна сьвет дзівосны». 

Жылка ішоў у літаратуру зь юнацкай паэтызацыяй зма- 
ганьня за нацыянальнае заўтра Беларусі. У 1922 годзе ён 
піша паэму «Ўяўленьне», запачаткаваўшы ёю новую плынь 
у беларускай паэзіі, пад назовам «Узвышэнства». Праз 
«Уяўленьне» праходзіць глыбокая народная ідэя: беларускі 
рух укарануецца ажыцьцяўленьнем свае канцовай мэты -- 
поўным нацыянальным вызваленьнем пад старавечным 
сьцягам Беларускай Пагоні. Ідэя твору вынікае з самога 
жыцьця, а ягоную мэтаімклівасьць становіць рэвалюцыйна- 
нацыянальны рух ад самага пачатку аж да завяршальнага 
мамэнту, калі ў часе Сакавіковага Акту 1918-га году «на 
мапу Эўропы ўзышоў Беларус», калі няўмерлы народны 
дух, прарваўшы часы «сьцюжай скутыя -- сягнуў тварыць», 
«мужыцкіх душ зьявіў красу і бель»: 

«Народ, свабода і радзіма, - 
На ўсё прышла адна чарга». 

Вобраз воя, змагара за Беларусь, ператвараецца ў паэты 
ў носьбіта вышэйшага чалавечага хараства, якое ў Жылка- 
вым сьветаглядзе займае вылучнае месца. 

Хараство ў ягоным разуменьні не вяло ўбок ад жыцьця, 
а вабіла й кідала чалавека ў глыбінныя проймы вірлівага, 
творчага жыцьця. Таму ён і зьвяртаўся да Мадонны: 

«Ў баі жыцьцёвым г 
Адвагі прыдай, 


Надзеі словам 
Мяне прывітай». 


Жылкава харство ішло поруч зь ягоным змаганьнем, 
падымала чалавека духова, часта было крыніцай духовай 
моцы, патрэбнай для таго вышэйшага, што мае імя Баць- 
каўшчына. Індывідуальнае духовае чалавечае хараство ста- 
новіць адну часьціну, праяву хараства нацыянальнага, празь 
якое выўяляецца хараство агульналюдзкае. 

Жылка йшоў праз жыцьцё з мужнай закаханасьцяй у 
волі. Прымірэньне зь «лёсам раба зь бязвольля ўласнага й 
бясьсільля» для яго было найстрашнейшым «скрозьдонным 
падзеньнем чалавека». 

Вось з гэтакімі настроямі й перакананьнямі Жылка во- 
ляю лёсу ў канцы 1926-га году апынуўся ў Савецкай Бела- 
русі. З зацятай варожасьцяй паставілася да ягонай творча- 
сьці савецкая крытыка, ўедліва ўпікаючы паэту за ягоны 
ўзвышаны нацыянальны ідэялізм ды за тое, што ён не сьпя- 
ваў гімнаў бальшавізму. 

Пры першым дотыку паэты да афіцыйнай савецкай рача- 
існасьці адразу паўстаў разлад зь ёю. Паэта-ідэялісты ня 
мог прыняць афіцыйнай бальшавіцкай лініі, якая ператва- 
рала яго ў лякайскага прыслужніка ды дамагалася «раска- 
хаць родныя краскі і неба». Паэту апаноўвае «аб высокім 
туга», ён піша верш «Цяжэй ланцугоў», зь якога вырываецца 
крык болю зьняволенага тыраніяй чалавечага «Я». 


«Цяжэй ланцугоў лятуценьні, 

Іх зьнішчыць мне сіл ня прымець. 
Як вязень у доўгім вязеньні, 
Стаміўся я песьняй зьвінець». 


У 1929-м годзе Жылка ўступае ў апазыцыйнае да баль- 
шавікоў літаратурнае згуртаваньне «Ўзвышша», а праз год, 
калі распаношыліся арышты беларускага нацыянальнага 
актыву, аднаго зь першых арыштоўваюць і яго -- зусім хво- 
рага ды ў 1931 годзе высылаюць у Уржум, былой Вяцкай 
губэрні. 

Перад самай сьмерцяй на выгнаньні Жылка, прыкаваны 
да ложка хваробай, піша сваю ведамую паэму «Тэстамэнт», 
якая належыць да найлепшага, што было ім створана. 

«Тэстамэнт» -- гэта ня толькі разьвітаньне з жыцьцём, 
зь ягоным «ранкам срэбраросым» ды з «днём клапот, пакут» 

-- тэта найперш жывая, усхваляваная, гранічна абвостраная 
ў канцовую часіну собскага жыцьця закаханасьць у «дабра- 
дзейку зямлю», у ейныя «дзівосных сіл жывы тоні», у ча- 
лавека -- «высокі плод зямлі і сонца», што гэтак гарманійна 
спалучаецца і канцэнтруецца ў вобразе бацькаўшчыны, Гэ- 
тай самаадданай, высокай закаханасьці да Беларусі ня вы- 
нішчылі ў паэты ні эміграцыя, ні арышт, ні зьняволеньне 
ў падвалах НКВД, ні выгнаньне ў чужую паўночную зям- 
лю. Гэтая закаханасьць прарывала цемру зьняволенага вы- 
тнаньня ды яднала паэту аж да апошняй часіны ягонага 
жыцьця з сваім народам, якому ён праз скутыя духовай 
сьцюжаю аддалі слаў сваё апошняе вітаньне: 

«Няхай жыве Крывіцкі люд! 

Няхай квітнее край Крывіцкі!» 


Ня поўныя 33 гады пражыў Уладзімер Жылка, Ягонае 
жыцьцё ад юнацкіх гадоў было ўлучанае ў рэвалюцыйна- 
нацыянальнае змаганьне. Ліхія сілы бальшавізму заўчасна 
зьнішчылі гэтага чалавека, сіламоцай абарвалі ягоны талент, 
як кінулі і тысячы іншых талентаў Беларусі пад крывавы 
бот. 


15.6.54 Я. Менскі 


АХВЯРА СТАЛІНСКАЙ ТЫРАНІП 


16-та чэрвеня 1936 году старшыня Цэнтральнага Выка- 
наўчага Камітэту БССР -- Алесь Чарвякоў зачыніўся ў сва- 
ім кабінэце ў Доме Ўраду і стрэлам у сэрца скончыў сваё 
жыцьцё. Камуністычная ўлада дала маленькую абвестку, у 
якой «выясьніла», што самагубства Чарвякова здарылася 
дзеля сямейных прычынаў. Труна зь целам нябожчыка была. 
выстаўлена ў клюбе Саюзу Савецкіх Служачых. А пахава- 
льная працэсія ад гэтага клюбу да вайсковых могілкаў, у со- 
нечны чэрвенскі дзень, прыцягнула нечакана для камуні- 
стых, вялікую колькасьць народу. Няведамыя зычлівыя асо- 
бы прыносілі пазьней сьвежыя кветкі на яго магілку. 

Чарвякоў сваёй самагубнай сьмерцяй, як і Мікола Гала- 
дзед -- Старшыня Саўнаркому БССР, які выкінуўся з вак- 

на НКВД, як і прафэсар Усевалад Ігнатоўскі -- прэзыдэнт 
Беларускай Акадэмміі Навук, які застрэліўся ў 1930 годзе, 
-- хацеў унікнуць крывавай камэдыі сталінскіх судоў. 

Алесь Чарвякоў радзіўся ў сям'і селяніна ў вёсцы Ду- 
корка Чэрвеньскага павету. Па сканчэньні вышэйшай пача- 
тковай школы, ён яшчэ перад першай сусьветнай вайной 
скончыў Віленскі Настаўніцкі Інстытут. Лютаўская рэвалю- 
цыя застала Алеся Чарвякова ў Петраградзе на вайсковай 
службе, дзе ён скончыў вайсковую школу. 

Калі была створаная гэтак званая Літоўска-Беларуская 
Савецкая Сацыялістычная Рэспубліка, Алесь Чарвякоў за- 
ймаў становішча народнага камісара асьветы. З часу ўтва- 
рэньня БССР Чарвякоў да самай сьмерці быў нязьменным 
старшынём Цэнтральнага Выканаўчага Камітэту БССР. 

У часе НЭП-у Савецкі Саюз апынуўся на раздарожжы. 
Тэтак званыя «правыя», большасьць якіх былі паплечнікамі 
Леніна на працягу шмат гадоў, хацелі працягваць адносна 
дэмакратычны курс НЭП-у, падтрымоўваць эканамічнае і 
палітычнае супрацоўніцтва з заходнімі дзяржавамі і ўнікаць 
вайны. Сталін і ягоная кліка імкнуліся ўзмоцніць тэрор уну- 
тры краіны, правесьці прымусовую калектывізацыю ды 
ўзяць куре на ваенныя імпэрыялістычныя авантуры, каб 
падпарадкаваць камуністычнай дыктатуры іншыя краіны й 
народы. 

Нацыянальныя сілы на Беларусі, а ў тым ліку й Алесь 
Чарвякоў, зьвязвалі свае надзеі на лепшае з дэмакратычным 
кірункам. Яны дабіліся значных посьпехаў пад лёзунгам 
эканамічнага і культурнага адраджэньня Беларусі. Заняты 
змаганьнямі з трацкістымі, а пазьней з «правымі», Сталін 
на працягу некалькіх гадоў ня мог перашкодзіць гэтаму ад- 
раджэньню. Толькі пасьля замацаваньня свае дыктатуры, 
Сталін кінуўся зьнішчыць на Беларусі лепшую нацыяналь- 
ную інтэлігенцыю, перадавых работнікаў і сялянаў, усіх 
тых, хто мог-бы паставіцца апазыцыйна да яго нялюдзкай 
дыктатуры й ваенных авантураў. Сьмерць Алеся Чарвякова 
была як-бы падрахункам на лісьце шматлікіх сталінскіх 
ахвяраў на Беларусі. 

Тэта было змаганьне з нацыянальна-вызвольным белару- 
скім рухам, які балышцавікі празвалі «нацдэмаўшчынай», а 
пасьля «буржуазным нацыяналізмам», Барацьба з гэтым 
рухам ня спыняецца і да сяньняшніх дзён. 

Алесь Чарвякоў карыстаўся аўтарытэтам і пашанай ся- 
род шырокіх колаў грамадзтва на Беларусі. На высокім ста- 
новішчы старшыні Цэнтральнага Выканаўчага Камітэту 
БССР ён быў ветлівым, даступным у вадносінах да кажнага, 
хто толькі зьвяртаўся да яго. Ён шмат каму дапамагаў ў та- 
кіх выпадках, калі ягоная пасада старшыні Цэнтральнага 
Выканаўчага Камітэту фармальна не дазваляла дапамагаць, 
ці рабіла гэтую дапамогу для яго нязручнай. 

Мы гаворым пра высокае становішча старшыні Цэнтраль- 
нага Выканаўчага Камітэту БССР толькі ўмоўна. Фармальна 
гэтае становішча параўноўваецца да становішча прэзыдэнта 
ў дэмакратычных дзяржавах. Але савецкі дыктатар баіцца, 
каб старшыня ЦВК СССР, напрыклад, ня стаўся больш папу- 
лярным і, такім чынам, ня стаўся-б яму канкурэнтам. Таму 
на пасады старшыняў ЦВК СССР вылучаліся людзі без па- 
літычных амбіцыяў, як нябожчык Калінін, ці сучасны стар- 
шыня ЦВК СССР Варашылаў; гэткія старшыні не зьяўля- 
юцца небясьпечнымі для крамлёўскага дыктатара. І прын- 
цып той, што кажны старшыня ЦВК нацыянальных рэспуб- 
лікаў па чарзе выконвае абавязкі старшыні ЦВК СССР 
(Чарвякоў быў і старшынёй ЦВК СССР), ня столькі мае 
прапагаваць прынцый «дэмакратычнасьці», колькі зьяўля- 
ецца страхоўкай для дыктатара, што старшыня ЦВК СССР 
ня будзе большай вагі. 

БССР мела старшынёй ЦВК чалавека інтэлігентнага, 
культурнага і адданага беларускаму народу. Але запраўд- 
ным гаспадаром Беларусі быў заўсёды прысланы з Масквы 
генеральны сакратар ЦК КПБ. Адзіны Беларус, якому ўда- 
лося стацца сакратаром ЦК КПБ -- Шаранговіч быў рае- 
страляны пасьля фарсавага па сваёй законнасьці судовага 
працэсу ў Маскве -- такога працэсу, якога ўнікнуў Алесь 
Чарвякоў праз сваю трагічную сьмерць. 

Беларускі народ захавае добрую памяць аб Алесю Чар- 
вякову. А ягоная кроў, як і кроў сотняў і тысячаў іншых Бе- 
ларусаў, падзе нязмывальнай плямай на тых, хто трымаў і 
трымае беларускі народ у ярме цяжкой дыктатуры. 


16. 6. 54 
Я. Ліманоўскі 

СУД НАД БАЛЬШАВІЦКІМІ ЗЛАЧЫНСТВАМІ 


22 чэрвеня г. г. у Мюнхэн прыбыла з Вашынгтону амэ- 
рыканская парлямэнтарная камісія ў складзе 9-цёх сяброў 
Амэрыканскага Кангрэсу дзеля правядзеньня сьледзтва ад- 
носна бальшавіцкай агрэсіі й зьверстваў, чыненых над пад- 
бітымі народамі. 

У справе бальшавіцкай палітыкі Беларусаў даваў пака- 
заньні прэзыдэнт Рады Беларускай Народнай Рэспублікі на 
выгнаньні інжынер Мікола Абрамчык і іншыя сьветкі, 

Паказаньні інжынера Абрамчыка зводзіліся да двух га- 
лоўных пунктаў: 1) аб збройнай інтэрвэнцыі бальшавікоў у 
нутраныя справы Беларускай Народнай Рэспублікі ў 1917-- 
20 гадох, 2) аб фізычным вынішчэньні бальшавікамі бела- 
рускага народу пасьля апанаваньня імі беларускіх земляў. 

У справе збройнага нападу бальшавікоў на Беларускую 
Народную Рэспубліку, прэзыдэнт Абрамчык давёў дакумэн- 
тальнымі дадзенымі, што Беларуская Народная Рэспубліка 
паўстала ў 1917 годзе з волі беларускага народу й што была 
зьліквідавана бальшавікамі пры помачы збройнай сілы. 

У справе фізычнага вынішчэньня прэзыдэнт Абрамчык 
прадставіў дадзеныя, згодна зь якімі бальшавікі за 35 год 
свайго панаваньня на Беларусі зьменшылі беларускі народ 
на 15 мільёнаў душ. 

У 1917 годзе на этнаграфічнай тэрыторыі Беларусі жыло 
18 мільёнаў людзей. Паводля аблічэньняў інжынера Абрам- 
чыка, за апошніх 35 гадоў натуральны прырост беларускага 
насельніцтва павінен быў-бы даць што найменш 12 мільё- 
наў. Такім чынам на сяньня ў этнаграфічных межах Бела- 
русі павінна было-б пражываць што найменш 30 мільёнаў 
душ. Тым часам, згодна з бальшавіцкай статыстыкай, у гэ- 
тых межах пражывае цяпер каля 15--16 мільёнаў (10 міьё- 
наў у межах БССР і 5- 6 мільёнаў на беларускай тэрыторыі, 
не далучанай да БССР). Такім чынам, бальшавікі штучна 
зьменшылі насельніцтва Беларусі амаль на 15 мільёнаў. Ка- 
ля трох мільёнаў насельніцтва Беларусі зьнішчана бальша- 
вікамі фізычна -- шляхам расстрэлаў ці замардаваньняў у 
турмах і канцлягерах. Недахоп рэшты 12-і мільёнаў прыпа- 
дае на штучнае, вымушанае мізэрным жыцьцём скарочань- 
не народжаньняў і павялічэньне сьмяротнасьці. 

Прэзыдэнт Абрамчык даводзіў, што такая палітыка баль- 
шавікоў на Беларусі, накіраваная на паступовае фізычнае 
вынішчэньне беларускага народу, зьяўляецца сьведама за- 
плянаванай Крэмлём, каб аслабіць патэнцыял беларускага 
народу ў ягоным змаганьні за сваё вызваленьне. Як доказ 
гэтага, прэзыдэнт Рады БНР Абрамчык прадставіў камісіі 
сакрэтны дакумант НКВД, у якім самі балыцавікі прызна- 
юцца, што на загад пракурора Кісялёва толькі ў 1936--38 
гадох было выстралена патаемна 13.325 Беларусаў невіна- 
ватых ні ў якіх праступках перад савецкай уладай. 

Прэзыдэнт Абрамчык даваў паказаньні амэрыканскай 
кангрэсавай камісіі на працягу каля паўтары гадзіны часу. 
Ён расказваў дакладней аб масавых арыштах і высылках бе- 
ларускага насельніцтва і аб палітычным і паліцыйным тэ- 
роры бальшавікоў ува ўсіх дзялянках жыцьця Беларусаў. 

Старшыня камісіі Амэрыканскага Кангрэсу сп. Керстэн 
выказаў сваё спачуцьцё беларускаму народу й пажаданьні, 
каб беларускі народ вызваліўся як найхутчэй з жудаснай 
бальшавіцкай тыраніі. 

Усе сабраныя камісіяй матар'ялы й дакуманты будуць 
прадстаўлены Амэрыканскаму Кангрэсу ў Вашынгтоне, а 
пазьней будуць апублікаваны, каб увесь цывілізаваны сьвет 
дазнаўся аб тых жахах, якія бальшавікі праводзяць над 
падбітымі імі народамі, закрыўшыся зялезнай заклонай ад 
усяго вольнага сьвету. 


т.л.54 Ст. Станкевіч 


КУДЫ ПЕРАСЯЛЯЮЦЬ БЕЛАРУСАЎ 


Пры Міністэрстве Сельскай Гаспадаркі БССР існуе спэ- 
цыяльнае кіраўніцтва перасяленьня. Аддзелы гэтага кіраў- 
ніцтва ёсьць і ў вобласьцях. Да гэтага часу ў савецкіх газэ- 
тах калі-ні-калі зьмяшчаліся абвесткі гэтых аддзелаў з за- 
клікам аб перасяленьні калгасьнікаў і іншага сельскага й га- 
радзкога насельніцтва ў Карэла-Фінскую Рэспубліку, Крае- 
наярскі Край і іншыя далёка адлеглыя мясцовасьці Савец- 
кага Саюзу. Аднак гэтыя заклікі, відаць, не далі патрэбных 
вынікаў, Беларусы ўхіляліся ад перасяленьня, не хацелі 
яны шукаць шчасьця ў калгасах Карэла-Фінскай Рэспублікі 

й у Сібіры. Ім на Беларусі аж занадта ёсьць што рабіць. Ца- 
лінных, неабробленых зямель ёсьць там аж зашмат. 

Вось-жа "7 ліпеня начальнік кіраўніцтва перасяленьня 
міністэрства зямельнай гаспадаркі БССР Сямёнаў зьмясьціў 
у газэце «Советская Белоруссия» вялікі артыкул. Аўтар ар- 
тыкулу адвёў месца надзвычайнаму патрыятызму сотняў 
тысячаў дабраахвотнікаў, якія на заклік камуністычнай 
партыі вядуць «наступ на цаліну», і перайшоў да прапаган- 
ды перасяленьня Беларусаў у Сібір. 

Дзеля заахвочаньня, Сямёнаў падаў дзьве вытрымкі із 
звароту калгасьнікаў-сібіракоў зь Кемераўскай вобласьці да. 
работнікаў, служачых і калгасьнікаў Беларусі. У сваім зва- 
роце сібіракі калгасу імя Хрушчова паведамляюць Белару- 
саў, што за іхным калгасам замацавана 19 тысяч гэктараў 
зямлі. Галоўныя працы ў калгасе выконваюцца машына- 
трактарнай станцыяй, -- пішуць калгасьнікі, -- але ў пра- 
цоўнай сіле калгас адчувае вялікую патрэбу. Сібірскія кал- 
тасьнікі абяцаюць Беларусам пабудаваць хаты з надворнымі 
будынкамі, адвесьці прысялібныя дзялянкі й навет дапа- 

“магчы набыць карову або цялё. У артыкуле зьмешчана так- 
сама прывітаньне Беларусаў зь Нясьвіскага раёну Менскай 
вобласьці, якія пераселеныя ў гэтым годзе ў калгас імя Ле- 
ніна Кемераўскай вобласьці. Беларускія перасяленцы вель- 
“мі стрымана пахваліўшы сібірскія землі, скардзяцца таксама 
на недахоп рабочых рук у калгасе. Свой прывітальны ліст 
яны канчаюць так: «Запрашаем землякоў прыехаць да нас, 
каб разам працаваць на сібірскіх прасторах.» Відаць дабра- 
ахвотнае перасяленьне не дае вынікаў, калі пушчаюцца на 
трыкі зь лістамі. 

Сямёнаў у артыкуле адзначае, што перасяленцы будуць 
задарма перавезеныя да месца новага жыцьця. Ім будуць 
выданыя пазыкі на будаўніцтва й набыцьцё жывёлы. Навет 
калгасы забавязаныя выдаць на сям'ю паўтара цэнтнара 
збожжа або мукі, якая павінна быць зьвернута ў натуры кал- 
тгасу. 

Аднак Сямёнаў, а таксама сібіракі-калгасьнікі ня інфар- 
мўюць нашых суродзічаў, ці забясьпечвае праца ў калгасах 
Кемераўскай вобласьці мінімальныя патрэбы чалавека. Ці 
можна калгасьніку за свае працадні купіць абутак, вопрат- 
ку й іншыя неабходныя рэчы? Нарэцце, чаму ў такіх бага- 
тых сібірскіх калгасах не хапае рабочай сілы й кіраўніцтву 

перасяленьня іх трэба шукаць у далёкай Беларусі? 

Дабраахвотнае перасяленьне Беларусаў заменена гэтак 
званым «плянавым перасяленьнем», гэта значыць, прымусо- 
вым парадкам. Справа вось у чым: у Кемераўскай вобласьці 
знаходзіцца ведамы ў Савецкім Саюзе Кузьнецкі вугальны 
басэйн. Тут шмат шахтаў, руднікоў і заводаў. Ад невясёлага 
калгаснага жыцьця мясцовыя сібірскія калгасьнікі ўцяка- 
юць на працу ў гарады, на заводы, руднікі. Работнікаў трэба 
забясьпечыць прадуктамі сельскай гаспадаркі, а «магутная 
савецкая тэхніка» з гэтай задачай ніяк ня можа справіцца. 
Вось-жа дзеля гэтага й шукаюць на Беларусі людзей на пе- 
расяленьне. 

Беларускім перасяленцам калгасы Сібіру палёгкі жыць- 
ця не прынясуць. Наадварот, апрача цяжкой калгаснай пра- 
цы, дзе мала працоўнай сілы, перасяленцаў сустрэнуць ня- 
прывычныя, цяжкія кліматычныя ўмовы. Як падае «Вялікая 
Савецкая Энцыкляпэдыя», том 20, бачына 511, клімат у Ке- 
мераўскай вобласьці рэзка кантынэнтальны, Кароткае, але 
гарачае лета зьмяняецца доўгай зімой; маразы даходзяць да 
50 градусаў, а летам гарачыня даходзіць да 35 градусаў. 
Сьцюдзёныя вятры дзьмуць з поўначы й з усходу. 

Такія ўмовы жыцьця чакаюць беларускіх перасяленцаў. 
Калгасная сыстэма ў «краіне сацыялізму» адна, і калгась- 
нікі ўсюды патрэбныя. Вынікамі працы калгасьнікаў загад- 
вае дзяржава, як загадвае яна й жыцьцём людзкім. Калі са- 
вецкая ўлада лічылася зь інтарэсамі чалавека яго асабістага 
жыцьця? Камунізм усё падпарадкуе сваім таталітарным 
плянам. Ён вырывае з каранём з роднай глебы жыцьцё ты- 
сячаў Беларусаў і перакідае іх у жорсткі клімат Сібіру. На 
сваёй глебе ў родных кліматычных умовах яны былі-б ку- 
ды больш творчымі й працаздольнымі. На Сібіры-ж шмат- 
лікія зь іх загібеюць. Калі-ж савецкая ўлада з гэтым ня лі- 
чыцца й на працягу 30 гадоў перакідае Беларусаў на Сібір 
і ў іншыя далёкія краі, дьк на гэта ёсьць вельмі паважныя 
прычыны: Крамлю якраз ходзіць аб тое, каб вылюдніць Бе- 
ларусь зь беларускага элемэнту, раськінуць Беларусаў па 
ўсім савецкім абшары, зьнішчыць беларускі народ, як на- 
цыю. Панізіць патэнцыял-апору беларускага народу супраць 
камуністычнай дыктатуры. Дзеля гэтага перадусім і адбы- 
ваюцца прымусовыя перасяленьні Беларусаў. 


26. т. 54 С. Сімановіч 


ў 17 


НЯДОЛЯ САВЕЦКАГА ДЗІЦЯЦІ 


: 

Кажуць, чае найлепшы лекар: ён сьцішае боль і тугу, 
сьцірае з памяці малюнкі мінулага. Але ёсьць такія рэчы, 
аб якіх ніколі нельга забыцца, як напрыклад, цяжкая доля 
дзіцяці-сіраты. 

Нядаўна трапіла мне ў рукі газэта «Советская Белорус- 
сия» з і-га чэрвеня гэтага году. Я чытаю: 

«У савецкай краіне створаныя ўсе ўмовы, каб дзеці расьлі 
жыцьцярадаснымі, шчасьлівымі й здаровымі. Радзіма за- 
бясьпечыла ім шчасьлівае дзяцінства... Жыцьцё савецкіх 
дзяцей любоўна ахоўваюць наша камуністычная партыя й 
савецкі ўрад...» 

Тэтыя хлусьлівыя словы выклікалі ў мяне балючы ўспа- 
мін майго дзяцінства, і мне хочацца расказаць сяньня аб тых 
крыўдах і зьдзеку, якія мне давялося перажыць «пад сон- 
цам сталінскай канстытуцыі», яшчэ ў даваенныя часы. 

Спачатку арыштавалі майго старэньнага дзядуню, які на 
працягу 40 год быў настаўнікам народнай школы, і выслалі 
яго; як ворага народу. Пасьля арыштавалі майго дзядзьку, 
які перанёе страшэнныя мукі, бо адмовіўся сьветчыць на 
сябе й на свайго роднага бацьку аб ніколі нязробленых пра- 
ступствах. Пасьля двух гадоў цяжкога турэмнага рэжыму 
ён, на 34 годзе свайго жыцьця памёр ад сухотаў. Нарэшце 
арыштавалі майго бацьку-настаўніка й выслалі бяз права 
перапіскі. Засталіся мы з мацяй удзьвёх. Было мне тады 
сем год. Пачалося пацясьненьне нашай жыльлёвай плошчы, 
потым пагрозы аб высяленьні... Урэшце ўціснулі нас у 
маленькі пакойчык. Але ня гледзячы на цеснату, мы былі 
шчасьлівыя тым, што былі разам, што мелі свой куток. 

Аднак нядоўга трывала нашае шчасьце. Не супакоіліся 
каты, яны пашкадавалі нам і гэтага. Яны захацелі з каранём 
зьнішчыць нашую сямейку, хоць ужо і без таго быў слабы 
гэты карэньчык. Памятаю, аднойчы пачулі мы стук у дзь- 
веры, пасьля другі, яшчэ мацнейшы, Прыйшлося адчыніць. 
Увайшло двух у форме НКВД. Паказалі нейкую паперу. 
Ніколі не забудуся, як маці дрыжэла, зусім белая ад страху. 
Яна штосьці ім тлумачыла, плакала й прытуляла мяне да 
сябе. Але не кранула яна іхняга жорсткага сэрца, яны гру- 
ба рабілі сваю справу. Перарылі ўсе рэчы, распаролі сяньнік, 
забралі залатую бранзалетку й гадзіньнік -- памятку бабкі, 
усю перапіску, а галоўнае -- альбом з усімі здымкамі. 

Скончыўшы сваю брудную справу, прапанавалі маці ісьці 
разам зь імі. Мяне яны не маглі адарваць ад яе: я справіла 
страшэнны гвалт, і ня было іншай рады, як узяць нае разам. 

Было яшчэ цёмна, калі нас прывялі ў будынак НКВД. 
Мы сядзелі прытуліўшыся адна да аднэй. Маці суцяшала 
мяне й казала: «Дзіцятка маё, гэта нейкае непаразуменьне, 
я ні ў чым нявінаватая. Яны павінны мяне хуткаадпусьціць». 
Але сталася ня так. Пачаўся дзень. Адчыніліся дзьверы й 
нейкі энкавэдысты паведеміў, што нас мусяць разлучыць. 
Ён спытаўся, ці ёсьць каму даручыць мяне, бо калі праз 
тры дні ніхто не зьявіцца, мяне перададуць у дзіцячы пры- 
тулак НКВД. 

Але, дзякаваць Богу, прыехала выкліканая тэлеграмай 
нашых знаёмых цёця, якая вырвала мяне зь іх жорсткіх 
рук і забрала да сябе. Мы пачалі абіваць парогі НКВД, 
хацелі прасіць за маці, хацелі перадаць ёй есьці, а галоўнае 
прасілі дазволіць перад выездам разьвітацца. Ува ўсім было 
адмоўлена. 

Мы ад'ехалі. Але ня спыніліся нашыя цярпеньні й кло- 
паты. Мы пісалі ў розныя канцы, просячы ўступіцца й 
зьвярнуць ні ў чым нявінную, зусім хворую матку. Але глу- 
хія на людзкія гора й сьлёзы энкавэдыстыя ўрэшце адказа- 
лі: «У пераглядзе справы адмоўлена!» Скончана! Прасілі 
спатканьня -- не далі. Прынялі толькі пару бялізны й ма- 
ленькую пісульку, у вадказ на якую маці дзякавала й пра- 
сіла рукзак. Значыць -- высылка. Але за што, куды й на 
які тэрмін? Адабралі жыцьцё, асірацілі дзіця й не дазва- 
ляюць ні аб чым пытаць! 

А я яшчэ й сяньня добра памятую, што першы верш, 
які я мусіла вучыць напамяць у школе, называўся «Спасибо 
великому Сталину за іцастливое детство». 

Нарэшце атрымалі доўгачаканы ліст зь месца высылкі. 
Даведаліся, што маці выслана пастановай тройкі НКВД на 
10 год. Працуе на распрацоўцы лесу, а ўлетку капае гліну, 
месіць яе й робіць цэглу. Просіць прыслаць сухарў. З гэтага 
ліста стала ясна: катаржная праца й галоднае існаваньне. 
І ці-ж яна адна такая пакутніца? Мільёны такіх няшчасных 
матак, адарваных сілком ад сваіх дзяцей! 

З таго часу прайшло 15 гадоў. Невядомы нам лёс нашых 
блізкіх. Жывучы ў сапраўды дэмакратычным сьвеце, воль- 
ныя й сытыя, мы ніяк ня можам забыцца аб страшным мі- 
нулым. Загубленае жыцьцё, зьдзекі й катаваньні, пралітыя 

нашымі бацькамі пот і сьлёзы ў непасільнай працы, не даюць 
нам супакою. Ні ў ваднэй краіне няма такога зьдзеку над 
чалавекам, такой непашаны да ягоных правоў. 

Мы сябе цешым толькі тэй надзеяй, што ўжо недалёкі 
той час, калі скончацца ўрэшце пакуты нашага народу й 
калі нашых беларускіх дзяцей будуць «любоўна ахоўваць» 


іхнія родныя маткі, а не камуністычная партыя й савецкі 
ўрад. 
1.8.54 Б. Вербіч 


БЕЛАРУСЬ І УКРАІНА 
Ў АРГАНІЗАЦЫІ АБ'ЕДНАНЫХ НАЦЫЯЎ 


У гэтым тыдні мінае дзевяць год з того часу, калі Хартыя 
Аб'еднаных Нацыяў увайшла ў сілу, а сама Арганізацыя 
Аб'еднаных Нацыяў сталася рэальнай. 

Пры гэтай нагодзе мы маглі-б сказаць вельмі шмат ад- 
носна вялікіх мэтаў і прынцыпаў гэтай Арганізацыі, як і ад- 
носна памеру рэалізацыі іх. Аднак сяньня мы затрымаемся 
толькі над адным мамэнтам, а пайменна: паводля Хартыі, 
прыняцьце Беларускай і Ўкраінскай ССР у Арганізацыю 
Аб'еднаных Нацыяў аснавана «на прынцыпе роўнасьці й су- 
вэрэннасьці ўсіх сяброў гэтай Арганізацыі.» 

Фармальна Беларуская і Ўкраінская ССР на працягу 
доўгага часу мелі сувэрэннасьць у рамках Савецкага Саюзу. 
Паводля сталінскай канстытуцыі, гэтая сувэрэннасьць ук- 
лючае такія правы, як «незалежнае выконываньне дзяр- 
жаўнай улады», «права дабраахвотнага выхаду із складу 
Савецкага Саюзу», «права на асобныя рэспубліканскія вай- 
сковыя адзінкі», «права на беспасрэдныя дачыненьні зь ін- 
шымі краінамі, на падпісаньне ўмоваў зь імі й на абмен ды- 
пляматычнымі й консульскімі прадстаўніцтвамі». Аднак ні- 
воднае з гэтых правоў у практыцы ня існуе. У 1945 годзе, 
напрыклад, украінскі міністар замежных спраў абвесьціў 
400 журналістым у Сан-Францыско, што ўкраінскі ўрад га- 
тоў у кажную хвіліну абмяняцца дыпляматычнымі прад- 
стаўнікамі з кажнай краінай, якая гэтага зажадае. Аднак 
ангельская прапазыка аб тым, каб абмяняцца консульскімі 
прадстаўнікамі паміж Вяліка-Брытаніяй і Ўкраінскай ССР, 
была адкінута. 

Такім чынам, расхваленая сувэрэннасьць Беларускай і 
Украінскай ССР набылі такі самы зьмест у жыцьці, як ін- 
шыя цьверджаньні савецкай канстытуцыі, як напрыклад: 
«уся ўлада належыць да працоўных і сялян» (у той час, ка- 
лі яна ў сапраўднасьці належыць да савецкіх дыктатараў). 
Або цьверджаньне аб тым, што савецкі грамадзянін паводля 
савецкай канстытуцыі атрымлівае заплату па прынцыпу: ад 
кажнага -- згодна зь ягонымі здольнасьцямі, кажнаму -- 
згодна зь ягонай працай, у той час, калі цяжкая праца гра- 
мадзянаў Савецкага Саюзу ня прыносіць ім нічога, бо іхны 
жыцьцёвы стандарт значна ніжэйшы за стандарт першай 
лепшай індустрыялізаванай краіны вольнага сьвету. Апра- 
ча таго, працоўныя пазбаўлены права на забастоўкі дзеля 
палепшаньня свайго палажэньня. 

Але гэтая, пустая сваім зьместам сувэрэннасьць Белару- 
скай і Ўкраінскай ССР набыла вялізарнага значэньня з ма- 
мэнтам прыйма гэтых Рэспублік у Арганізацыю Аб'еднаных 
Нацыяў. Гэты факт зьвярнуў увагу сьвету на нацыянальнае 
існаваньне беларускага і украінскага народаў. Апрача таго, 
абодва гэтыя народы фармальна сталі сувэрэннымі дзяржа- 
вамі. Нажаль, аднак, гэтая новая сувэрэннасьць беларускага 
і ўкраінскага народаў пазбаўлена сапраўднага зьместу на 
міжнароднай арэне, таксама як і ў межах Савецкага Саюзу. 
Ці-ж бачылі мы хоць адзін прыклад, каб за мінулых дзе- 
вяць год беларускі і ўкраінскі прадстаўнікі галасавалі неза- 
лежна ад дэлегацыі Савецкага Саюзу? -- Ніводнага. Яны 
старанна выконваюць тое, што ім загадваюць іхныя паны 
з савецкага цэнтру. Апрача таго, іхная роля палягала і на 
тым, каб рабіць толькі тыя тактычныя рухі, якіх жадала 
ад іх савецкая дэлегацыя, калі сама хацела заставацца ў 
цяні. 

Былы амэрыканскі дзяржаўны сакратар Эдвард Штэты- 
ніюс так пісаў у сваіх мэмуарах аб Ялтанскай Канфэрэнцыі 
1945-га году: «Учора ўвечары прэзыдэнт Рузвэльт сказаў 
мне ў Ялце, што Сталін уважае сваё становішча на Ўкраіне 
вельмі цяжкім і няпэўным. Сталін заявіў, што пытаньне 
прыняцьця Ўкраіны ў Арганізацыю Аб'еднаных Нацыяў бы- 
ло вельмі важным для савецкага адзінства.» Інакш кажу- 
чы, Сталін хацеў надаць беларускаму і ўкраінскаму народам 
форму сувэрэннасьці на міжнародным грунце дзеля таго, 
каб здабыць іхную ляяльнасьць, дзеля выкананьня свайго 

пазьнейшага пляну -- паняволеньня гэтых народаў. Рэч зра- 
зумелая, што адначасна з гэтым ён імкнуўся атрымаць больш 
галасоў у Арганізацыі Аб'еднаных Нацыяў -- тры, замест 
аднаго. 

Цікава, чаму савецкія дыктатары прыкладаюць так шмат 
увагі да формаў, якія ў сапраўднасьці ня маюць зьместу? 
Чаму яны намагаюцца стварыць уражаньне, што саюзныя 
рэспублікі зьяўляюцца нібы сувэрэннымі дзяржавамі, у той 
час, як яны ня маюць ніякіх правоў, што ўваходзяць у па- 
няцьце сапраўднай сувэрэннай дзяржавы? Чаму пры дапа- 
мозе сваёй пустой па зьместу Канстытуцыі яны намагаюцца 
давесьці, што іхны рэжым зьяўляецца дэмакратычным, у 
той час, як іхная зялезная дыктатура супярэчыць паняцьцю 
дэмакратычнай свабоды? 

Усё гэта дзеля таго, што савецкая прапаганда ня мае чаго 
сказаць на карысьць сваёй дыктатарскай сыстэмы кіравань- 
ня дзяржавай, а таму яна мусіць прадстаўляць свой рэжым 
такім, якім ён ня ёсьць у сапраўднасьці. Савецкія дыктата- 
ры ў сваім засьляпеньні спадзяюцца, што людзі павераць 
у тое, што яны гавораць, а ня ў тое, што яны робяць. 

Усе мы добра ведаем, што Саветы ніколі ня зробяць таго, 
што абяцаюць. 

36 год горкага дасьветчаньня кажа аб тым, што ёсьць 
толькі адзін шлях для здабыцьця паабяцаных нам правоў 
і тэй свабоды, што існуе ў дэмакратычным сьвеце. Шлях гэ- 


ты -- ліквідацыя камуністычнага рэжыму і замена яго на 
вольны ўрад выбраны самым народам. 
30. 10. 54 Р. Ш. 
АНТЫБАЛЬШАВІЗМ -- 


НАША НАЦЫЯНАЛЬНАЯ ТРАДЫЦЫЯ 


Бальшавіцкая дыктатура "Т-га лістапада одзначае ўгодкі 
свайго панаваньня. Як і заўсёды, з гэтай нагоды афіцыйная 
прапаганда на асабліва высокіх нотах дэклямуе пра гэтак 
званую народнасьць савецкай ўлады, што нібы гэтую ўладу 
аж ад самага пачатку дзейна падтрымваў ды змагаўся за ей- 
нае ўмацаваньне й наш беларускі народ, дзяржаўныя імк- 
неньні якога яна нібы ажыцьцявіла. Гэтак балыпавізм на- 

магаецца ператварыцца ў нашую нацыянальную традыцыю, 
хвальшуючы дзеля гэтага ня толькі сучаснасьць, але й гіс- 
торыю. 

Зьвернемся й мы да гісторыі. Возьмем толькі адзін да- 
кумант, які вычарпальна адказвае на пытаньне, зь кім бы- 
лі Беларусы ў 1917-ым годзе, куды яны імкнуліся ды Хто 
стаў перашкодаю на іхным шляху. 

Сусьветная вайна 1914-1918 гадоў ператварыла Бела- 
русь у пляцдарм збройнага змаганьня. Мільённыя расейскія 
арміі, якія сканцэнтраваліся на тэрыторыі нашага краю, не- 
ўзабаве зьявіліся стойбішчам бальшавізму, у якім беларускі 
народ у васобе сваіх нацыянальна-палітычных арганізацыяў 
адразу пабачыў варожыя сілы. 

25-га кастрычніка старога стылю 1917-га году бальша- 
віцкі прэзыдыюм Менскага савету, які меў агульнафранто- 
вае значэньне, выдае загад пра захоп улады ў свае рукі. На- 
заўтра бальшавікі абвяшчаюць пра ўтварэньне гэтак звана- 
га Рэўкому, як вышэйшага воргану ўлады для ўсяго краю 
й фронту. Ні ў савеце, ні ў рэўкоме Беларусаў ня было. 

У вадказ на гэта вышэйшы ды адзіны нацыянальны рэ- 
прэзэнтант Беларусі, вакол якога згуртаваліся ўсе сілы на- 
шага народу -- Вялікая Беларуская Рада -- на другі дзень 
выдае ў Менску «Грамату да Беларускага Народу”. 

Вось тэкст гэтага няведамага сяньня ў БССР гістарыч- 
нага дакуманту: 

«Браты Беларусы, працоўны народ Беларусі, работнікі 
й сяляне-земляробы, Беларусы-ваякі, усе, каму дарагая во- 
ля й рэвалюцыя, усе, у кім гарыць і б'ецца сэрца за правы 
й волю беларускага народу! Грамадзяне ўсіх іншых народаў, 
якія жывуць на нашай зямельцы! 

«Прыйшоў мамэнт, якога ня ведае гісторыя нашае многа- 
пакутнае зямлі. Воляй рэвалюцыі мы пастаўленыя перад 
патрэбай сабраць усе жывыя сілы нашае Бацькаўшчыны 
дзеля абароны й утрыманьня нашых вольнасьцяў, здабы- 
тых крывёю мільёнаў сыноў пакрыўджанай, абяздоленай 
Беларусі. 

«У гэтыя дні належыць паказаць запраўды, што злуча- 
ная пакутай беларуская рэвалюцыйная дэмакратыя не да- 
пусьціць, каб віхор бязладу загубіў нашую сьвятую нацыя- 
нальную справу абароны вольнасьцяў і правоў беларускага 
народу. ; 

«Браты Беларусы, працоўны народ, сыны зямлі й аба- 
ронцы вольнасьцяў Бацькаўшчыны! Злучэцеся ў вадну 
згодную сям'ю каля Вялікай Беларускай Рады, адкідаючы 
ад сябе сеючыя нязгоду чужыя поклічы, і будзьце асьця- 
рожнымі ў сваіх дзеях. Толькі парадак і згоднасьць паміж 
усімі дапаможа нам утрымаць спакой у нашым краі, а ед- 
насьць з войскам падыйме дух і злучыць увесь народ. 

«Браты Беларусы! Вялікая Беларуская Рада, апіраючы- 
ся на Беларускую Цэнтральную Вайсковую Раду, Белару- 
скі Выканаўчы Камітэт заходняга фронту, на ўсе беларускія 
арганізацыі, -- верыць у сілу й мудрасьць беларускага на- 
роду ,у руках каторага вялікая будучыня Вольнай Беларусі, 
воля, зямля й згода.» 

Гэтак адказалі на захоп бальшавікамі ўлады тагачасныя 
беларускія арганізацыі, стварыўшы агульна-нацыянальны 
фронт змаганьня за нацыянальную рэвалюцыю. Гэта быў 
рэвалюцыйны заклік да «ўсіх жывых сілаў Бацькаўшчыны» 
рушыць на змаганьне за «сьвятую нацыянальную справу», 
якой сьмяротна пагражаў бальшавіцкі «віхор бязладу». 

Тэтак выглядае гістарычная праўда, ад першага подыху 
якой разьвейваецца густы пыл бальшавіцкай прапаганды 
пра выдуманую адданасьць Беларусаў бальшавіцкай дыкта- 
туры. 

Тэтак антыбальшавізм, які з усёй моцай выявіўся ў Бе- 
ларусаў пры першай сустрэчы ізь сьцяганосцамі чырвонага 
тэрору й гвалту, ператварыўся ў нашую наймацнейшую на- 
цыянальную традыцыю, якая трывае ў народзе, не зважаю- 
чы на найцяжэйшыя напасьці й подступы чырвоных дыкта- 
тараў. 

Аб тым, што бальшавіцкая ўлада была ўстаноўлена пры 
помачы сілы звонку, прызнаюцца самі камуністыя. Вось 
што кажа сакратар кампартыі БССР Гарбуноў у сваей кніж- 
цы «Уз'еднаньне Беларускага народу ў адзінай Савецкай 
Сацыялістычнай Дзяржаве» на бачыне "Т-ай: 

«Хуткая перамога сацыялістычнай рэвалюцыі ў Беларусі 
ажыцьцявілася дзякуючы дапамозе Цэнтральнага Камітэту 
бальшавіцкай партыі, асабістай увазе Леніна й Сталіна, па 
ініцыятыве якіх было ўмацавана кіраўніцтва мясцовых ар- 
ганізацыяў». Далей Гарбуноў абрушываецца на праціўнікаў 
савецкага ладу такім чынам: 

«Меншавікі, эсэры, бундаўцы, беларускія нацыяналістыя, 

контррэвалюцыянэры і іншыя прыхвасьні буржуазіі, пры- 
крываючыся хвальшывым нацыянальным сьцягам, усімі спо- 
сабамі спрабавалі перашкодзіць пабеданоснаму ходу сацыя- 
лістычнай рэвалюцыі і выратаваць капіталізм, вярнуць хва- 
брыкантаў і памешчыкаў». Як бачым, Гарбуноў не жалее 
трафарэтных бальшавіцкіх эпітэтаў. Хоцькі-ня-хоцькі ён 
сьцьвярджае ўсё-ж на бачыне 33-яй тэй-жа кніжкі існа- 
ваньне й далейшай дзейнасьці Беларусаў супраць бальша- 
вікоў, калі яны стараюцца стварыць Савецкую Рэспубліку 
на Беларусі: 

«Беларускія буржуазныя нацыяналістыя, выконваючы 
заказ імпэрыялістых Антанты, зрабілі спробу сарваць утва- 
рэньне Беларускай ССР. Яны павялі адкрытую барацьбу 
супроць Абласнога камітэту РКП(б). Ворагі беларускага на- 
роду патрабавалі стварэньня самастойнай, незалежнай ад 
ЦК РКП(б) беларускай компартыі, у якой яны спадзяваліся 
захапіць кіраўніцтва і затым адарваць Беларусь ад Савецкай 
Расеі». 

Так, беларускі народ ніколі не хацеў пагадзіцца з камуні- 
стычным рэжымам. Якая-ж гэта трагэдыя, калі ён змушаны 
прыймаць удзел у сьвяткаваньні 37-ай гадавіны гэтага рэ- 
жыму, рэжыму, які прынёс для яго толькі зьдзек і ня- 
шчасьці. 


6. 12. 54 13. 8. 56 
Язэп Паўстаніч і В. Васілевіч 


язэп ПУШЧА 


Язэп Пушча належаў да першага пасьлярэвалюцыйнага 
пакаленьня маладых паэтаў. У 1923-ім годзе ён увайшоў у 
ініцыятыўную групу беларускіх паэтаў і пісьменьнікаў, што 
стварылі найбольш масавае літаратурнае аб'еднаньне «Ма- 
ладняк». З 1926 г. па дзень арышту ў чэрвені 1930 году ён 
уваходзіў у літаратурнае аб'еднаньне «Узвышша». Першыя 
зборнікі вершаў «Раніца рыкае», «Віта», «Дні вясны» былі 
адзначаныя захапленьнем імажынізмам і сьветчылі аб вялі- 
кім і сьвежым таленце, што ш / новых шляхоў у паэзіі. 
Але ўсьведамленьне апазыцыйнасьці савецкаму ладу прый- 
шло ў Пушчы яшчэ ў сярэдзіне дваццатых гадоў. У часапісе 
«Узвышша» ХМэ5 за 1927 год зьявіўся цыкль ягоных вершаў 

пад нязвычайным назовам «Лісты да. сабакі». Гэтыя вершы 
зьявіліся пачаткам перасьледу паэты. Гэта былі вершы 
характэрнага для Язэпа Пушчы жанру лістоў. Яны былі 
прысьвечаны жыцьцю паэты ў Ленінградзе, дзе тады ён 
вучыўся, і перадавалі бязьмежную тугу па бацькаўшчыне 
2. Беларусі. Таленавітаму паэту, зь яркай індывідуальнась- 
цю, собскім бачаньнем сьвету, ужо тады былі агіднымі лё- 
зунгі ператварэньня мастацтва ў служку палітыкі. Паэта за 
ўвесь свой плённы творчы шлях не напісаў ніводнага радка 
для ўслаўленьня савецкага ладу, але за тое шмат увагі аддаў 
праблемам мастацкай творчасьці і свабодзе мастацтва. У 
«Лістох да сабакі» ягоную ўвагу займаў сумны лёс мастац- 
тва ў умовах матар'ялістычнай ідэялёгіі. Паэта адважна 
абвяшчаў перавагу правоў на творчую свабоду ад палітыкі 
й пабочных мэтаў: 

І пакуль б'е жывой вады крыніца 

і хваля творчая гарачым пульсам, 

нашто-ж мне падхалімам быць, крывіцца 

і ў хмары ўрэзвацца чырвоным буслам? 

Лепш вольным птахам рэзаць шыр нябёсаў, 

і супраць ветру размахнуць крыламі. 

Хто хоча -- кпіце над пясьнярскім лёсам, 

і бэсьцьце, -- лайце у гандлярскай краме. 

Да свайго адрасата паэта зьвяртаўся з заклікам абара- 
няць родную хату, г. зн. бацькаўшчыну ад няпрошаных 
гасьцей-бальшавікоў: 

Услухвайся ў таемны шум і шэпт, 

чужыя людзі ходзяць каля склепу, 

пільнуй! 

...Вартуй, вартуй лепш хату да расьсьвету, 
вуглоў каб не разьнесьлі людзі вуліц. 

Савецкая крытыка ў васобе Бэнды й Гародні расшыфра- 
вала пад вобразам «чужых людзей» -- новых гаспадароў 
савецкае краіны, а пад «расьсьветам» -- чаканьне інтэр- 
вэнцыі. А публіцысты Л. Каплан на старонках часапісу 
«Полымя» ўбачыў тут простую пераклічку зь генэралам Ба- 
лаховічам за мяжой і навет заклік да крыжовага паходу 
на СССР. Так ці інакш, у творы адбіліся глыбокія настроі 
незадаваленьня лёсам краіны пад чужым панаваньнем: 


Стаю вось перад зімнім тут палацам 
і ўвесь, ня ведаю чаго дрыжу, 

і сам ня ведаю, чаго так плачу... 
Хто там? Прыдзі хутчэй і укрыжуй! 
Канец хай будзе ўсім маім цярпеньням: 
няхай лісты разьвеяцца з асін, 

з чала краіны вырву ўсё-ж я церні 
каб болю іх ня ведаў болей сын. 

Ня гледзячы на падняты гоман у друку аб буржуазнась- 
ці паэты, ён застаўся верным свайму разуменьню твор- 
часьці. У цыклі вершаў «Лісты да паэтаў» ён зьвяртаўся да 
Захаду з апэляцыяй у справах Беларусі. А ў вадрас пры- 
стасавальнікаў і падхалімаў да савецкага ладу ськіраваў 
колькі саркастычна-загостраных вершаў накшталт «Чор- 
ныя вароны», якіх абыходзяць усе людзі, каб ня чуць іх 
прыкрага дзікага крыку. 

Асабліва высокага мастацкага ўзроўню Язэп Пушча 
дасягнуў у зборніку вершаў «Песьні на руінах» (1929) і ў 
забароненым у карэктурных адбітках апошнім зборніку 
вершаў «Грэшная кніга» (1930). У першым зь іх зьмешчана 
ягоная лепшая паэма «Цень Консула». У ўступе да гэтай 
паэмы з выключным мастацтвам выкарыстоўваецца прыём 
гіроніі супраць утылітарнай паэзіі. У вобразе Консула паэта 
адважыўся паказаць самога правадыра камуністычнае пар- 
тыі -- Сталіна, хаця-ж аўтар і мусіў прыхавацца ўяўным 
паказам першае нямецкае акупацыі, каб абмануць піль- 
насьць цэнзуры. Вобраз журналістага Валасені на службе 
ў Консула выкрываў партыйны друк на службе крывавай 
дыктатуры. Практыка масавага завочнага асуджэньня ты- 
сячаў і мільёнаў людзей на сьмерць шматлікімі тройкамі 
ВЧК і ГПУ знайшла свой адбітак у паэме «Цень Консула» 
-- у ецэнах нарады трох: 

Нарада траіх, пратакол Мэ5 -- 

Яго не забудуць у нашай краіне, -- 
Па ім павялі на Гальготу караць 

Ад маткі гаротнай апошняга сына. 

У 1930 годзе Язэп Пушча трапляе ў выгнаньне і назаў- 
сёды зьнікае зь беларускай літаратуры. Але створанае ім 
За колькі гадоў яго творчае чыннасьці дзякуючы высокаму 
паэтычнаму майстэрству ўвайшло залатым фондам у літа- 
ратуру змаганьня за чалавечую годнасьць, праўду і свабоду 
1 назаўсёды ўзбагаціла беларускую літаратуру. Прыдзе час 
і народ даведаецца аб гэтых духовых і мастацкіх каштоў- 
насьцях векапомнага значаньня. 

Сумленныя мастакі, песьняры Беларусі, супраціўляюцца 
камуністычнай дыктатуры. Яны змагаюцца за нутраную 
тайную творчую свабоду. У гэтым парука вызваленьня й 
будучага росквіту нашае любае Бацькаўшчыны. 


21:55 М. Караткевіч 


ЯК БАЛЬШАВІКІ РАЗБУРАЛІ 
СЬВЯТЫНІ Ў МЕНСКУ 


Замежная савецкая прапаганда часта выхваляецца тым, 
што быццам-бы ў СССР існуе свабода сумленьня і адчынена 
шмат цэркваў. Аднак яны ніколі ня прыгадаюць, як яны на 
працягу 80-х гадоў у барбарскі спосаб нішчылі царкву і раз- 
буралі сьвятыні. Менск у гэтых дачыненьнях зьяўляецца 
асабліва паказальным. 

Ужо ў ХІ стагодзьдзі Менск пачаў забудоўвацца права- 
слаўнымі сьвятынямі. Гэткімі старажытнымі былі ў Менску 
манастыры Сьвята-Духаўскі, Козьма-Дзям'янаўскі, Пятро- 
Паўлаўскі і жаноцкі Сьвята-Духаўскі ды некаторыя іншыя. 
Ужо ў ХІУ ст. у Менску было трынаццаць цэркваў. Бела- 
рускія князі спрыялі распаўсюджваньню хрысьціянства на 
Беларусі й разбудоўваньню сьвятыняў. Дзякуючы іхняй 
апецы, былі пабудаваныя старажытны Вазьнясенскі муж- 
чынскі манастыр на левым беразе Сьвіслачы каля Троіцкай 
Гары ў ХІУ ст. З 1614 году ўжо прыгадваецца Мікалаеўскі 
мужчынскі манастыр у замку. Усё гэта былі помнікі стара- 
даўняга архітэктурнага мастацтва на Беларусі. Яшчэ чверць 
веку таму назад у Менску было шмат гэтых цэркваў. Але 
ў вачох бальшавікоў гэтыя гістарычныя й мастацкія варта- 
сьці ўяўляліся цытадэлямі рэакцыі й магчымай контррэва- 
люцыі. Таму на пачатку 30-х гадоў яны наважыліся зьні- 
шчыць гэтыя помнікі. 

Мянчане з болем прыгадваюць, як у 1934 годзе самая вя- 
лікая праваслаўная царква ў Менску, Катэдральны Пятро- 
Паўлаўскі Сабор на высокім Пляцу, была ўзарваная апрыч- 
нікамі ГПУ-НКВД, а месца гэнае было ператворанае ў пу- 
стыр. Пятро-Паўлаўскі Сабор быў пабудаваны яшчэ ў 1616 
годзе на месцы Сьвята-Духаўскай царквы. Меў ён 58 вокан 
пад чатырохпахільным купалам і шмат абразоў прарокаў. 
На сьценах Сабору былі вялікія фрэскі й цудатворная ікона 

Божай Маці, што належыла да старадаўных мастацкіх пом- 
нікаў. Паданьне кажа, што яшчэ Сьв. Уладзімер трымаў яе 
ў Дзесяціннай Царкве ў Кіяве. У ХУ ст., калі на Кіяў напалі 
Татары й разрабавалі яго, яны пазрывалі з гэтае іконы 
каштоўнасьці й кінулі яе ў раку Сьвіслач каля менскага 
замку. 

Пасьля рэвалюцыі бальшавікі спачатку абабралі ўсе 
каштоўнасьці Сабору, а затым перадалі яго гэтак званай 
новаабнаўленчай царкве. Але народ паранейшаму маліўся 
ў сваёй улюбленай царкве. Таму на пачатку трыццатых га- 
доў бальшавікі зусім зачынілі Сабор. Але й зачынены ён 
зьяўляўся бяльмом на іхным воку. 

Людзі начамі ня спалі, як пачулі пра злачынны намер 
бальшавікоў узарваць Сабор. А калі найміты НКВД пачалі 
ўзрываць, дык надта-ж доўга не маглі даць рады. Сьвятыя 
каменьні доўга не паддаваліся злому духу зьніштажэньня. 
Мянчане плакалі на вуліцах і па хатах, маліліся ўпотай 
Богу, каб той збавіў іх ад бальшавіцкае інквізыцыі. 

Але разбуральніцкая дзейнасьць бальшавікоў не абме- 
жавалася толькі гэтым Саборам. Менскія жыхары ня могуць 
не аплакваць да сяньня факту зьнішчэньня вялікай прыго- 
жай каменнай чыгуначнай царквы ў Менску. Бальшавікі 
пакінулі ад яе толькі драўляную невялікую прыбудову, у 
якой і маліліся беларускія чыгуначнікі да вайны і ў часе яе. 

Узарвалі бальшавікі й Крыжова-Пакроўскую царкву 
пры Архірэйскім доме, таксама зачынілі лютаранскую цар- 
кву на Захараўскай вуліцы, з часам ператварыўшы яе ў пія- 
нэрскі клюб для антырэлігійнага ўзгадаваньня. 

Найбольш старадаўную ў Менску царкву, Кацярынін- 
скую, бальшавікі ператварылі былі перад вайною ў харчовы 
склад. Жаноцкі Спаса-Прэабражэнскі манастыр яны пера- 
будавалі ў клюб фізычнай культуры, а часткаю зьнесьлі 
яе, каб на гэтае месца пабудаваць недарэчную каменную 
скрынку Клюб Сталіна -- месца камуністычнага прапаган- 
довага зборышча. Мужчынскі манастыр бальшавікі ў пэры- 
яд масавых арыштаў 1933 годзе выкарыстоўвалі, як турму 
НКВД, а пазьней ператварылі яго ў архіў. 

Таксама былі зьняважаныя бальшавікамі і каталіцкія 
сьвятыні ў Менску. Катэдральны касьцёл на Пляцы Волі 
перад вайной быў ператвораны ў аўтагараж, а Новы кась- 
цёл на Савецкай вуліцы -- у тэатр. Стара-Дамініканскі кась- 

цёл быў ператвораны ў казармы, а Бэрнадынскі -- у архіў. 
Цалкам былі зьнішчаны ў Менску ўсе жыдоўскія сына- 
тогі. Так была ўзарваная й разбураная сынагога на гэтак 
званым Школьным двары, а цэнтральная сынагога на вулі- 
цы Валадарскага была таксама ператвораная ў тэатр. 
Вось факты, якія выкрываюць аблыжніцтва й хлусьню 
бальшавікоў перад вольным сьветам аб існаваньні свабоды 


сумленьня ў СССР і на Беларусі. 
15.1.55 М. Караткевіч 


РАТУНАК АД ЦАЛІНЫ ТОЛЬКІ НА БАЦЬКАЎШЧЫНЕ 


За 37 год чырвонае дыктатуры на Беларусі ў мову й 
падсьведамасьць беларускага насельніцтва ўвайшло шмат 
слоў, якія ў кажнага, хто іх чуе ці вымаўляе, выклікаюць 
жахлівыя вобразы насільля й зьдзеку над чалавекам. Гэт- 
кіх слоў -- сымбаляў былога й сучаснага няшчасьця назь- 
біралася цэлая безьліч. Пачынаючы ад найстарэйшых зь 
іх, як чэка, огэпэу, чыстка, бальшавік, цераз пазьнейшыя, 
як калгас, раскулачваньне, канцлягер, дабравольнае пера- 
сяленьне, гэты лексыкон брутальных паняцьцяў узбагач- 
ваецца з кажным годам, ідучы ў бесканцовасьць. 

Адным з найсьвяжэйшых сымбаляў няшчасьця беларус. 
кага народу сталіся словы «асваеньне цаліны». 

Расьсяваючы жах і нясучы руіну тысячам сем'яў, гэтыя 
словы новай лявінай няшчасьцяў абрушыліся на Беларусь 
з усіх адтулін гарлатае камуністычнае прапаганды. «На 
цаліну!» -- крычаць беларускай моладзі дыктатары Бела- 
русі. Крычаць з балонак газэт, з часапісаў, з вершаў, “ 
радыя і з вуснаў насланых аблыжных агітатараў. Упрош- 
ваюць, падманьваюць, шантажуюць, пагражаюць і ў выніку 
-. поўныя эшалёны людзкога тавару высылаюцца на казах- 
станскія пяскі. 

Увесь-жа напор прымусу, па старой прывычцы, прапа- 
ганда стараецца абхутаць у бавоўну «энтузіязму», «працоў- 
нага ўздыму», «адданасьці партыі» і «пачуцьця камеамоль- 
скага гонару». Аднак з нацягнутай лагоднасьці тону, якім 
гаворыцца аб пералічаных якасьцях беларускае моладзі, 
прывычнае вуха лёгка вылоўлівае ўсю жорсткасьць і няў- 
мольнасьць дыктатарскага загаду: «На цаліну!». 

Віцебскае радыё пусьціла ў эфір 26-га студзеня, здавала- 
ся-б, нявінную фразу:«Многімі шляхамі прыходзіць моладзь 
да свайго рашэньня паехаць працаваць у далёкія неадкры- 
тыя краі, але калі рашэньне ўзьнікае, ужо няма такой сілы, 
якая-б была здольна перашкодзіць юнаку або дзяўчыне 
ажыцьцявіць сваю гарачую патрыятычную мару». 

Якая красамоўная й рамантычная фраза! І як ня дзіва, 
аж па берагі поўная ад суровага зьместу: няма такой сілы, 
якая-б была здольна перашкодзіць злоўленым ахвярам пае- 
хаць у «далёкія неадкрытыя краі». Так, сапраўды не хапае 
сілы і няма права супраціўляцца якім-бы там ня было 
пастановам партыі. Гутарка-ж аб «гарачых марах» -- гэта 
фігавы лісток, за якім няўдала схаваная ўся галізна гэнага 
сьцьверджаньня «няма такой сілы, якая-б перашкодзіла». 

Кажная савецкая пастанова суправаджаецца «гарачымі 
марамі» насельніцтва ажыцьцявіць яе. Гэтак і цяпер, дзя- 
куючы «працоўнаму ўздыму», за кароткі час кампартыя 
справілася ператварыць дзясяткі тысяч беларускае моладзі 
ў дармовых парабкоў сацыялістычнае працы на цаліне. На 
нястачу спосабаў да гэткіх апэрацыяў савецкія дыктатары 
не хварэлі ніколі. 

Таму й надалей усё пускаецца ў ход, каб пад прыкрыць- 
цём «гарачае патрыятычнае мары» загнаць у Сібір новыя 
дзясяткі тысяч беларускае моладзі. Коштам тых, што ўжо 
наглыталіся пяску й пылу цаліны, на Беларусі вядзецца 
цяпер масавае ашуканства й хлусьня пра цаліннае шчасьце. 
Зрэшты, хлусьні гэтай даўно ўжо перасталі верыць. Ня 
верыць ёй і беларуская моладзь. Успамінаныя-ж віцебскім 
радыям «многія шляхі, па якіх прыходзіць моладзь да ра- 
шэньня ехаць на цаліну» -- гэта многія спосабы аднаго і 
таго-ж самаго ведамага савецкага «дабравольнага» прымусу. 
Змагаючыся супраць гэтага насільля, беларуская моладзь 
мусіць памятаць адно: калі яшчэ ёсьць якая-небудзь маг- 
чымасьць ратавацца ад нядолі Сібіру й ягонай цаліны, дык 
гэтая магчымасьць існуе толькі на бацькаўшчыне, дзе ёсьць 
знаёмыя людзі й знаёмыя мясьціны. Бо таго, хто пападзец- 
ца ўжо на цаліну, сапраўды ніякая сіла ня выбавіць зь бяды 
й нядолі -- аб гэтым выразна папярэдзіла й віцебскае радыё 
ў сваёй перадачы з 26-га студзеня. 


5.2.55 Я. Запруднік 

ПАСЬЛЯ ВЫБАРАЎ БАЗЬ ЗЬМЕНАЎ 


(Фэльетон) 


Ну, вось нам палягчэла на сэрцы! Бо ўжо некалькі дзён 
цяжкім каменем ляжала турбота і непакой: які будзе вынік 
выбараў у БССР. Праўда, мы ня сумляваліся, што нашы 
мудрыя і далёказоркія камуністычныя ўлады ўмеюць ра- 
біць выбары і напэўна загадзя прадбачылі і прыгатавалі 
вынікі да аднэй тысячнай працэнту ўключна. Ведаем, як 
жвавыя заганялы з агітпунктаў ды іншыя агітпропы ўві- 
халіся ў гэтым выбарчым кірмашы. Усё-ж магла здарыцца 
якаясь няўвязка, якаясь няпрадбачаная катастрофа і род- 
ная партыя магла-б праваліцца. 

Мы вельмі турбаваліся, што можа праваліцца Молатаў і 
ня будзе каму махаць перад носам капіталістых вадароднай 
бомбай. Або, напрыклад, Мікіта Хрушчоў. -- Такі таленаві- 
ты аўтар гэніяльных плянаў! Хто-ж бы нам выдумоўваў 
аграгарады, цалінныя землі, небаскробы з чароту, кукурузу 
ды цяжкую індустрыю -- гэта значыць гарматы замест 
масла? Або Маленкоў, які, бедны, чуць-чуць ліпіць на крам- 
лёўскай пасадзе... Ня менш нас непакоіла, ці ў Старада- 
роскай акрузе на выбарах пройдзе знатная сьвінарка Тацяна 
Міхайлоўская, якая так добра ўцяміла мэтады ўсесаюзнага 
маштабу сьвінаркі Люськавай, і зялёным канвэерам выпра- 
дукавала 500 сьвіньней. Мы ня сумляваемся, што яна ў 
Вярхоўным Савеце будзе ня горш спраўляцца як у сьвінар- 
яіку, тым больш, што там і так няшмат работы: сядзець, слу- 
хаць ды пляскаць усім загадам сакратара ЦК партыі. Мудры 
Ленін вучыў, што кажная кухарка мусіць умець кіраваць 
дзяржавай, дык чаму-ж гэтага ня магла-б рабіць сьвінарка? 
Факт, што Маленкоў выявіўся інтэлігэнтна слабейшым ад 
кажнай кухаркі, не павінен бянтэжыць іншых камандзірак 
таршкоў і скаварады: Маленкоў хацеў увесьці лягчэй- 
шую кухню, але калектыўнае кіраўніцтва хоча крывавых 
ростбіфаў, адбіваных катлетаў ды іншых мясных шашлы- 
коў, таму Маленкова й здыскваліфікавала. 

Ну, дык вось мы і турбаваліся: а ліха ведае, што можа 
стацца... Бо як мы бачылі на Захадзе, у краінах ня гэтак 
званай «перадавой дэмакратыі» -- там вынікі выбараў прад- 
бачыць вельмі цяжка. На Захадзе выбаршчык --- стварэньне 
капрыснае, як прымабалерына. Ніколі ня ведама, на каго 
ён загаласуе. Бо там і партыяў некалькі, што ёсьць з чаго 

выбіраць, і галасаваньне тайнае, што й чорт не праверыць, 
хто на каго галасуе, і публіка расьпешчаная, што калі хтось 
мае грыпу ці непаладкі з жыватом -- можа не пайсьці на 
выбары. Вось цікавы прыклад: У 45-м годзе, некалькі дзён 
пасьля вайны, на ангельскім календары выпадалі выбары. 
Усім ведама, што Чэрчыль сваей мастацкай ды тэніяльнай 
стратэгіяй спрычыніўся да перамогі Англіі над Гітлерам. 
Ангельцы любілі свайго Вінстона і называлі яго «бацькам 
перамогі». Але падчас выбараў прыйшло ім у галаву папра- 
баваць улады лейбарыстых. Ну, і ўзялі ды ня выбралі Чэр- 
чыля. Чэрчыль уткнуў цыгару ў зубы, ды й паехаў на 
Рывьеру маляваць пальмы і іншыя кактусы. Але чатыры 
гады пазьней капрысныя Ангельцы зьмянілі думку, ды 
пагналі з фатэлю Этлі і, вырваўшы Чэрчылю з рук палету 
і пэндзлі, даручылі прэм'ераўскі партфэль. Вось і рабі што 
хочаш з такой публікай. Што-ж гэта за дэмакратыя, калі 
ні калектыўнага ні індывідуальнага кіраўніцтва не баяцца? 

-- Бо яго самі выбіраюць... 

Ну, але ў нас на Беларусі ўсё добра скончылася. Хаця 
яшчэ ня маем канчатковых вынікаў, але з маскоўскага ра- 
дыя ведаем, што выбары праходзілі добра. Ведаем, напрык- 
лад, што 27-га а другой гадзіне ўжо прагаласавала 99 і восем 
дзясятых працэнтаў выбаршчыкаў і ўсе за родную партыю 
ды цаліну. З гэтага можна спадзявацца, што да 6-й гадзіны 
вечару яшчэ дагаласавала 50 і дзьве дяясятыя працэнтаў і 
такім чынам норма выканана на 150 працэнтаў. 

Вельмі нас падбадзёрыла жвавая і патрыятычная пра- 
мова стошасьцігадовай Юлдашавай, якую яна сказала ўкі- 
даючы бюлетэнь у скрынку. У гэнай прамове яна абяцала 
ахвярна перавыпаўняць стаханаўскія нормы -- каб яіцчэ 
мацнейшай стала краіна. «Правда», штопраўда, ня кажа 
выразна, але нацякае, што сто-шасьці-гадовая Юлдашава 
дабраахвотна запісалася на цаліну. Ня менш бадзёра прамо- 
віў васьмі-дзесяці-адна-гадовы Алесь Хвашчэўскі. Ён так- 
сама пагразіў імпэрыялістым і галасаваў за магутнасьць 
партыі. 

Мы ўсім гэным маладым стагодкам жадаем, каб яны ў 
добрым здароўі дачакаліся хвіліны, калі мы родную партыю 
і калектыўнае кіраўніцтва, узнагараджваючы за наша 
шчасьлівае жыцьцё, пашлем на цалінныя землі, дзе яны, 
жывучы ў чаротавых небаскробах, будуць церабіць кукуру- 
зу. Спадзяемся, што Юлдашава і Хвашчэўскі гэтай хвіліны 

дачакаюцца, бо калі ўжо перажылі рэвалюцыю, канстыту- 
цыю і сталінскае сонца ператрывалі, дык хіба-ж калектыў- 
нае кіраўніцтва перажывуць таксама. 
А мы пакуль што ўспакоіліся: выбары адбыліся нармаль- 
на іня прынесьлі ніякіх неспадзевак. Усё паводля графіку. 
5.3.55 пс 


МІЖНАРОДНЫ ЖАНОЧЫ ДЗЕНЬ 


У 1910 годзе, на Міжнароднай Канфэрэнцыі жанчын бы- 
ла прынятая пастанова сьвяткаваць штогоду 8-га сакавіка 
як міжнародны жаночы дзень. У гэты дзень жанчыны 
адзначаюць свае дасягненьні ў галіне грамадзкай, у справах 
сям'і, у справах удзелу жанчын у палітычным, грамадзкім 
і культурным жыцьці, у справе жаночай міжнароднай са- 
лідарнасьці. 

Падхапіў гэта ў часы Кастрычніцкай рэвалюцыі і камуні- 
стычны ўрад Савецкага Саюзу. У вадным з дэкрэтаў Ленін 
абвесьціў раўнапраўе жанчын, ён кінуў лёзунг: «кажная 
кухарка можа кіраваць дзяржавай» і надаў ёй роўныя пра- 
вы на працу з мужчынамі. ІШто-ж дало такое раўнапраўе 
жанчынам Савецкага Саюзу? 

Яшчэ да рэвалюцыі жанчына была гаспадыняй у сваёй 
хаце й гаспадарцы, верным і чулым спадарожнікам і памоц- 
нікам свайго мужа, карысным удзельнікам у грамадзкім і 
культурным, жыцьці, галоўным-жа ейным прызначэньнем 
заставалася заўсёды быць маткай. Яна пяшчотна выхоў- 
вала сваіх дзяцей, укладаючы ў гэта свой розум і сэрца. 
Слова «маці» -- найдаражэйшае, сьвятое слова, Яно зь 
пяшчотай гучыць па ўсім сьвеце сярод цывілізаваных і ня- 
цывілізаваных народаў. Яно першае зыходзіць з вуснаў 
маленькага дзіцяці, зь ім ідуць на гэраічны чын жаўнеры, 
з матчыным багаславеньнем маладыя пачынаюць сваё новае 
жыцьцё або паважныя справы. Матчын сьветлы вобраз ста- 
іць перад вачыма кажнага. 

Камуністычная рэвалюцыя пазбавіла матку гэтага пачэс- 
нага месца й папоўніла жанчынамі працоўную армію «будаў- 
нікоў камунізму». Жанчына ня толькі атрымала роўнае 
права на працу, але апынулася ў яшчэ цяжэйшых умовах, 
бо, апрача працы, мусіць яшчэ выконваць і хатнія абавязкі. 

Сама камуністычная партыя, у сувязі зь Міжнародным Жа- 
ночым днём, адзначае, што: «Мільёны жанчын выяўляюць 
нявычарпальную энэргію й высокую тэхніку ў прамысло- 
васьці, на транспарце, на будаўніцтве. Сотні тысяч жанчы- 
наў водзяць трактары, камбайны, працуюць на складаных 
машынах». Радыё Менск 2-га сакавіка гэтага году з нагоды 
набліжэньня Міжнароднага Жаночага Дня паведамляе, што 
працоўныя жанчыны БССР на прадпрыемствах, у калгасах, 
саўгасах і МТС зь вялікім палітычным і патрыятычным 
уздымам разгортаваюць сацыялістычнае спаборніцтва. За 
тэтую цяжкую не жаночую працу кіраўнікі-экслёататары 
направа й налева раздаюць бляшаныя ордэны й мэдалі Са- 
вецкага Саюзу, пры гэтым робяць вялікую прапагандовую 
шуміху й прымушаюць жанчын аддаваць апошнія сілы. 

А каб жанчына не адрывалася ад працы на дзяржаўным 
прадпрыемстве, партыя й савецкі ўрад арганізоўваюць ясь- 
лі, дзіцячыя садкі й піянэрскія лягеры, дзе дзецям прыш- 
чэпліваюць ня любоў і пашану да роднае маці й бацькі, а 
ўбіваюць ім у галаву, што іхняя маці -- камуністычная 
партыя, а бацька -- раней быў Сталін, а цяпер, пры калек- 
тыўным кіраўніцтве, трэба яшчэ пачакаць, пакуль хто не 
абвесьціць сябе другім бацькам народаў. Але гэта яшчэ ня 
ўсё. 

Падрасьлі дзеткі, пайшлі вучыцца, некаторым па- 
шчасьціла папасьці ў ВУЗ-ы. Няма межаў матчы- 
наму шчасьцю, Колькі пацехі й надзеяў, што нарэшце, хоць 
дзеці выбюцца ў людзі й раптам -- урадавы кліч: «На 
асваеньне цалінных земляў Казахстану й Сібіру». Канец 
марам. Перарвалі й зламалі жыцьцё. Замест навукі й сьвет- 
лае будучыні -- катаржныя работы ў цяжкіх умовах, сярод 
розных нястачаў і суровага клімату. І гэта не на які-небудзь 
час, а на ўсё жыцьцё!. Няма чаго казаць -- забясьпечылі 
матцы шчасьлівую старасьць! 

Няхай-жа гэтыя няшчасьці лягуць на сумленьні Хруш- 
чова, які пастанавіў у гэту непасільную барацьбу з прыро- 
дай, на пакуты, кінуць красу й надзею нашае Бацькаўшчы- 
ны -- беларускую моладзь! 

Колькі гора, пакутаў, колькі сьлёз каштавала беларус- 
кай жанчыне згуба ейных мужоў, сыноў і дачок у часе апош- 
няй вайны. Колькі іх цяпер гібее па савецкіх турмах і ссыл- 
ках! І гэта ўсё мусіць вытрымаць матчына сэрца! Мы добра 
ведаем, што й цяпер сэрца беларускай маці трывожна б'ецца, 

як ліхаманкава рыхтуецца савецкі ўрад да новае бойні. 
Хоць камуністыя ў вапошнія часы аж да хрыпкі крычаць 
на ўвесь сьвет, што гэтую вайну падрыхтоўвае вольны дэма- 
кратычны сьвет, але-ж гэта найбольшая хлусьня! Наадва- 
рот, вольныя краіны гуртуюцца разам, каб ня даць магчы- 
масьці Савецкаму Саюзу пачаць вайну, бо працоўныя воль- 
нага сьвету, як і працоўныя Савецкага Саюзу, вайны ня 
хочуць, 

А мы, жанчыны вольнага сьвету, у тым ліку й беларус- 
кія жанчыны, што адарваныя ад роднае Бацькаўшчыны, у 
дзень жаночага сьвята душой і сэрцам з вамі. Нам хочацца 
ў гэты дзень сказаць вам, што вы не адны, што з вамі салі- 
дарызуюцца жанчыны ўсяго вольнага сьвету, якія вераць, 
што не далёкі той час, калі жанчыны Савецкага Саюзу ня 
будуць эксплёатавацца камуністычным рэжымам ды зай- 
муць пачэснае месца ў сям'і й грамадзтве. 


7.3.55 Б. Зязюля 


ШТО ТАКОЕ ЗЯЛЕЗНАЯ ЗАСЛОНА 


Зялезная заслона ёсьць у Беларускім Дзяржаўным Вя- 
лікім Тэатры Опэры й Балету. Калі здарыцца пажар на 
сцэне, ці ў акторскіх пакоях, ці ў майстэрнях тэатру, дык 
тады спушчаюць ня тую прыгожую суконную ці аксаміт- 
ную заслону, а зялезную заслону. Патрэбна гэтая зялезная 
заслона дзеля таго, каб гледачы маглі бясьпечна выйсьці З 
тэатру і каб ратаваць ад пажару прынамся галоўную часьць 
тэатру. Зялезная заслона, як бачым, прылада карысная й 
патрэбная. 

За апошнія гады прэса і радыё дэмакратычнага сьвету 
ўжываюць зварот «зялезная заслона» ў іншым, палітычным 
сэньсе. Аб гэтым мы і хочам расказаць нашым слухачом. 

Вось-жа аднойчы пасьля вайны выступіў на мітынгу 
вядомы ўсяму сьвету Вінстон Чэрчыль. Ён сказаў, што за 
зялезнай заслонай апынуліся цэлыя, раней незалежныя, на- 
роды Усходняй Эўропы ды іх старадаўнія сталіцы. Чэрчыль 
меў на ўвазе апанаваныя камуністычнай дыктатурай сатэ- 
ліцкія краіны. Гэта абазначэньне было такім трапным, што 
вольны дэмакратычны сьвет ужывае цяпер зварот «зялез- 
ная заслона» ў значэньні тых непранікальных межаў, якімі 

камуністычная дыктатура адгарадзіла народы Савецкага 
Саюзу і сатэліцкіх краінаў ад людзей, што жывуць на волі. 
Чэрчыль вобразна сказаў чыстую праўду. Зялезная за- 
слона, спушчаная камуністычнымі дыктатарамі, сапраўды 
існуе паміж краінамі камуністычнай дыктатуры і вольнымі 
дэмакратычнымі краінамі. Гэта-ж факт, што ніхто ня можа 
выехаць з Савецкага Саюзу ці з сатэліцкіх краінаў. Каму- 
ністычная прапаганда цьвердзіць, што працоўным Савецкага 
Саюзу жывецца лепш, чымся дзе-небудзь. Аднак людзі 
ўцякаюць з камуністычнага раю пры першай нагодзе. Таму 
іх ня пушчаюць за межы, А калі хто й вярнуўся-б з замеж- 
най камандыроўкі, дык мог-бы расказаць, што працоўным 
у дэмакратычных краінах жывецца куды лепш, чымся ў 
камуністычных, -- якраз адваротнае да таго, аб чым тру- 
біць камуністычная прапаганда. Так, людзі ўцякаюць з са- 
тэліцкіх краінаў, на межах якіх зялезная заслона ня была 
такой моцнай. Вось некалькі прыкладаў з камуністычнай 
Польшчы: уцёк на Захад высокі ўрадовец міністэрства 
бясьпекі Юзэф Сьвятло, капітан цеплаходу «Баторы» Цьвік- 
лінскі, кракаўскі прафэсар Каровіч; два польскія лётнікі 
ўцяклі ў Данію на сваіх МІГ-ах навейшай канструкцыі. 


Уцякаюць людзі навет з савецкіх дыплёматычных прад- 
стаўніцтваў, у тым высокія ўрадаўцы МВД. Вось некалькі 
імёнаў: Ігар Гузэнка ў Канадзе, муж і жонка Пятровы ў 
Аўстраліі, Юры Раствораў у Японіі. Увесь сьвет ведае тра- 
гічную гісторыю Зінаіды Касэнкінай, якая працавала настаў- 
ніцай у савецкім консульстве ў Нью Ёрку. Касэнкіна хацела 
астацца ў Амэрыцы. Калі яе зачынілі ў пакоі консульства, 
каб сілком вывезьці ў Савецкі Саюз, яна выкінулася з вак- 
на консульства. З паламанымі касьцямі яе вылечылі ў амэ- 
рыканскім шпіталі і яна ўсё-ж засталася ў Амэрыцы. 


Бадай-што нікога ня пушчаюць і ў Савецкі Саюз, каб 
хаваць ад вольнага сьвету мізэрнае жыцьцё працоўных 
«краіны сацыялізму». Калі час ад часу і прыяжджаюць з 
за мяжы правераныя камуністыя або «камуністычныя спа- 
дарожнікі», дык яны бачаць толькі тое, што дазволена ўла- 
дамі. Юры Раствораў расказвае, як працаўнікі НКВД па- 
казвалі савецкае жыцьцё Амэрыканцу Ўілкі: групу мала- 
дых працаўнікоў НКВД, у тым ліку і Растворава, паслалі ў 
саўгас, каб яны адыгрывалі ролю саўгасьнікаў і прыбралі 
ўсё як-найлепш да прыезду Ўілкі. 

Дзякуючы таленавітасьці, здольнасьці і стараннасьці са- 
вецкіх актораў і музыкантаў савецкае тэатральнае мастац- 
тва, у тым ліку і беларускае, стаіць на даволі высокім уз- 
роўні. Опэрныя, харавыя, музычныя, балетныя калектывы 
й ансамблі, ачышчаныя ад прапагандовага шумавіньня, маг- 
лі-б мець посьпех у заходняга гледача. Але іх таксама, амаль 
ніколі, ня пушчаюць за мяжу, асабліва пасьля таго, як Шаля- 
пін не вярнуўся ў Савецкі Саюз. Амаль ніколі ня могуць 
паехаць на гастролі ў Савецкі Саюз і тэатральныя ансамблі 
Захаду. 

Зялезная заслона ня пушчае ў Савецкі Саюз таксама 
кніжкі, газэты й часапісы Захаду. Навет паасобныя нумары 
камуністычных газэт, як «Дэйлі Уоркер» ці «Юманітэ», не 
прапушчаюцца савецкай цэнзурай. Савецкія-ж кніжкі, часа- 
пісы і газэты можна свабодна купляць у кнігарнях і кіёсках 
заходніх краін. 

Калі вы слухаеце радыё, дык вы чуеце няпрыемныя гу- 
кі: быццам нехта тупой пілой рэжа іржавую бляху; гэта Са- 
веты заглушаюць у эфіры вольны голас заходніх радыёстан- 
цыяў. Гэта дарагое мерапрыемства і камуністыя трацяць 
на заглушваньне многія сотні мільёнаў рублёў. Але яны 
вельмі ашчадныя, калі трэба палепшыць жыцьцё працоўных. 

Вось гэткая зялезная заслона гвалціць элемэнтарныя 
правы і інтарэсы ўсіх катэгорыяў працоўных Савецкага 
Саюзу і сатэліцкіх краінаў: навукоўцаў, мастакоў, пісьмень- 
нікаў, актораў, інжынераў, работнікаў і калгасьнікаў, Яна 
адгароджвае іх ад дасягненьняў навукі, тэхнікі, мастацтва 
й культуры ў вольным дэмакратычным сьвеце. Яна хавае 
праўду ад іх. Яна перашкаджае мірнаму супрацоўніцтву на- 
родаў. Яна адгароджвае сотні мільёнаў людзей ад іхніх бра- 
тоў, што жывуць на свабодзе. 

28.3.55 Я. Даўгінскі 


«УЗВЫШША» 


Бальшавіцкая дыктатура стварыла люты апарат гвалту 
над мастацкай творчасьцяй і над усім культурным жыцьцём 
нашае краіны. Але сумленныя мастакі захоўваюць тайную 
свабоду і так ці іначай выяўляюць свой супраціў камуні- 
стычнай дыктатуры. 

1926-ы год зьявіўся ў гісторыі беларускай культуры 
годам найбольшых уступак партыі беларускаму народу. 
Тэта быў разгар гэтак званага НЭП-у, калі партыя была 
вельмі слабай і не магла як сьлед апанаваць стыхійнага 
нацыянальна-культурнага беларускага руху. Нацыянальны 
НЭП на Беларусі ў гэтым годзе найбольш выразна выявіў- 
ся ў заяве Пленуму ЦК партыі аб тым, што нацыянальныя 
ўхілы «страцілі сваю вайстрыню». Беларусізацыя набыла 
найбольшы размах. Тэрыторыя Беларусі была павялічана 
далучэньнем Гомельшчыны. У Менску адбываецца Ака- 
дэмічная канфэрэнцыя па рэформе правапісу. Янка Купала 
даў найбольш новых вершаў у 1926 годзе. Узьнікае патрэба 
ўзыходу на новыя ўзвышшы і ўсёй беларускай культуры, 
літаратуры асабліва. Сярод некаторых маладнякоўцаў узь- 
нікае думка стварэньня новае літаратурнае арганізацыі, як 
выяўленьне пераходу ад ажыўленства да ўзвышэнства. Ды- 
рэктыўны масавізм «Маладняка» змушае вылучыцца зь яго 
групу фаховых літаратараў і стварыць «Узвышша» як-бы 
дзеля ажыцьцяўленьня запавету, кінутага Янкам Купалам 
яшчэ ў 1924 годзе: 


Трэба, трэба дзён нямала тысяч 

зь беларускім сэрцам, думай 
мерыць сьветы, каб вышэй узвысіць 
вызваленьне наша з глуму. 


І вось у сакавіку 1926-га году Уладзімер Дубоўка, Язэп 
Пушча, Адам Бабарэка, Зьмітрок Бядуля, Кузьма Чорны, 
Кандрат Крапіва, Пятро Глебка, Максім Лужанін, Сяргей 
Дарожны, Васіль Шашалевіч прымаюць пастанову аб утва- 
рэньні літаратурна-мастацкага згуртаваньня «Узвышша». 
Афіцыйна яно было зацьверджана 26-га траўня 1926 году. 
Пазьней да «Ўзвышша» далучыліся Антон Адамовіч, Тодар 
Кляшторны, Фэлікс Купцэвіч, Уладзімер Жылка, Лукаш 
Калюга, Андрэй Мрый і іншыя. 

На балонках часапісу «Узвыпццца» на працягу наступных 
гадоў з 1927 па 1930 было надрукавана шмат выдатных тво- 
раў, якія ўпрыгожваюць новую беларускую літаратуру. 
Паэмы Уладзімера Дубоўкі «Наля», «Кругі», «І пурпуровых 
ветразей узьвівы», «Браніслава» і інш; паэмы Язэпа Пушчы 
«Цень Консула», «Песьня вайны»; Тодара Кляшторнага «Ка- 
лі асядае муць», «Беларусь»; вершы Уладзімера Жылкі, са- 
тыра Кандрата Крапівы і Андрэя Мрыя, проза Кузьмы 

Чорнага, яго раманы «Сястра», «Зямля», «Бацькаўшчына», 
«Трэцяе пакаленьне», «Ідзі, ідзі» і інш; раманы Зьмітрака 
Бядулі «Язэп Крушынскі», «Салавей», «Набліжэньне» і інш; 
творы маладых узвышэнцаў: аповесьці Лукаша Калюгі «Ні 
госьць, ні гаспадар», «Нядоля Заблоцкіх», вершы й паэмы 
Максіма Лужаніна, Сяргея Дарожнага і іншых -- сапраўды 
тварылі ўзвышша беларускай літаратуры. Бесьперапыннае 
разьвіцьцё гэтае літаратурнае дзейнасьці магло-б прывесьці 
да стварэньня беларускае літаратуры такое якасьці, што 
яна запраўды зьвярнула-б увагу сьвету і станавіла-б сабою 
зьяву сусьветнага прызнаньня, якую ўбачылі-б «вякі і на- 
роды», як аб гэтым дэкляравала «Узвышша» ў сваёй твор- 
чай дэклярацыі яшчэ ў першым нумары свайго часапісу за 
1927 год. Літаратурная дзейнасьць «Узвышша» станавіла 
сабою яркі нацыянальна-апазыцыйны кірунак у беларус- 
кай культуры. Як такая яна не магла доўга талеравацца 
партыяй. Апошняя хутка павяла змаганьне з «Узвышшам» як 
нібыта буржуазным літаратурным аб'еднаньнем. На працягу 
1928 і 1929 г.г. на «Узвышша» робяцца напады партыйнага 
друку ў артыкулах аглобельных крытыкаў Лукаша Бэнды 
і Канакоціна. Партыя стараецца разьбіць «Узвышша» зь 
сярэдзіны, нацкоўвае адных на другіх. Аднак «Узвышша» 
доўга супраціўляецца партыйным вымогам і змагаецца за са- 
праўднае мастацтва. У 1930 годзе арыштоўваюцца Уладзімер 
Дубоўка, Адам Бабарэка, Язэп Пушча, Уладзімер Жылка, Ва- 
сіль Шашалевіч, Антон Адамовіч, пазьней Лужанін, Фэлікс 
Купцэвіч, Лукаш Калюга, Андрэй Мрый, Сяргей Дарожны. У 
выніку гэтага, пад націскам партыі «Узвышша» ліквідуецца, 
Тэтак сілком і гвалтам зьнішчаецца адна з выдатнейшых 
літаратурных школаў на Беларусі -- слаўная ўзвышэнская 
школа, верхавіна літаратурных дасагаенынаў беларускага 
літаратурнага разьвіцьця. 

Сумленныя мастакі, песьняры Беларусі, супраціўляюцца 
камуністычнай дыктатуры. Яны змагаюцца за свабоду твор- 
часьці. У гэтым зарука вызваленьня й будучага росквіту на- 
шае любае бацькаўшчыны. 


3.4.55 М. Караткевіч 2 

«НА ЦЯБЕ, НАША МОЛАДЗЬ, НАДЗЕЯ» 


«На цябе, наша моладзь, надзея нашай сумнай забранай 
зямлі...» Словы гэтыя пакінуў сваёй моладзі, як няўмі- 
рушчы і нязьдзейсьнены яшчэ запавет, вялікі й несьмя- 
ротны Янка Купала ў 1914 годзе. І хоць ад часу напісаньня 
гэтых радкоў ці мала сьлёз пралілося над нашай зямлёй, 
кліч гэты й сяньня лунае над паняволенай Беларусяй зь 
пякучай сілай свайго сучаснага драматызму. У гэтым-жа й 
моц Купалавага генія, што ён глядзеў у будучыню і выразна 
бачыў яе. 

Жыцьцё Купалы зламала бальшавіцкая тыранія, а сваю 
мязломнасьць і пратэст у імя лепшае долі для «забранае 
зямлі» паэта выказаў самагубствам у самой сталіцы насільля 
над беларускім народам. Купалавым-жа клічам да моладзі 
беларускі вызвольны рух і далей заве на барацьбу маладое 
пакаленьне: «Ты разбудзіш прыспаныя сілы і на вольны 
паклічаш прастор!» Толькі тое, што ў часы напісаньня гэтых 
слоў было прыспаным, цяпер сталася здушаным, зьняволе- 
ным, але разбуджаным. І ў гэтай зьняволенай разбуджанась- 
ці беларускага вызвольнага руху захована магутная сіла. 

Змаганьне за волю беларускага народу, ачольванае ка- 
лісьці і Купалам, яшчэ ня ёпынена й цяпер беларуская 
моладзь павінна адыгрываць у гэтым змаганьні першарад- 
ную ролю. Рэвалюцыйнасьць, любоў да свабоды і варо- 
жасьць, да ўсялякага роду паняволеньня хай-жа заўсёды 
застаюцца характэрнымі адзнакамі гэтае моладзі. Ужо 
ляжыць у глыбокай традыцыі беларускага вызвольнага 
змаганьня, што моладзь займала ў ім заўсёды перадавое мес- 
ца. Постаці Кастуся Каліноўскага, Францішка Багушэвіча, 
вялікае грамады нашаніўцаў з тым-жа Купалам на чале, 
сьветлая памяць замучаных ды зьнішчаных на высылках 
паэтаў Дубоўкі, Жылкі, Пушчы й дзесяткаў іншых, няве- 
дамых сяньня ў паняволенай Беларусі, усім сэнсам ахвяры 
маладога жыцьця заклікаюць сяньня беларускае маладое 
пакаленьне на перадавыя пазыцыі нацыянальна-вызволь- 
нага руху. 

Не дарма мы чуем і з вуснаў нашых старэйшых папярэд- 
нікаў: «Моладзь -- будучыня народу». Не дарма й Купала, 
уваходзячы ў зэніт свайго мастацкага таленту, але будучы 
ўжо на сьхіле таго веку, што акрзсьлівае фізычную мала- 
досьць, пакінуў за сабой: «На цябе, наша моладзь, надзея...» 

] 

Таму цяпер і бальшавіцкае паняволеньне нашага краю 
накіравана сваім галоўным вастрыём на моладзь -- на 
надзею й будучыню беларускага народу. Двумя шляхамі 
накіроўваецца гэтае паняволеньне: фізычным -- высылкамі 
З роднага краю на неабсяжныя прасторы азіяцкіх пустыняў, 
і духовым, -- яшчэ страшнейшым, -- напластоўваньнем на 
душу й сьведамасьць моладзі чужое культуры ды варожага 
беларускаму народу матар'ялістычнага сьветапагляду. Бела- 
русь сталася цяпер краем дзікіх экспэрымэнтаў бальшавіц- 
кае нацыянальнае палітыкі -- краем, дзе з душы народу 
высмоктваюць ягоныя жыцьцяносныя сокі, дэмаралізуючы 
й дэгэнэруючы моладзь. 

Мы мусім выразна ўявіць сабе антыбеларускасьць баль- 
шавіцкага наступу. Беларуская моладзь павінна навучыцца 
распазнаваць варожую ёй задуму пад маскай інтэрнацыяна- 
лізму і рэагаваць на яе з ўсёй энэргіяй, не забываючыся на 
падступнасьць ворага. 

З гледзішча на характар паняволеньня Беларусі, галоў- 
най апорай нашага супраціву павінна стацца беларускасьць 
вызвольнага руху. «Бо няма нічога шляхатнейшага, як 
жыцьцё аддаць за сяброў сваіх» --- сказаў найвялікшы чала- 
векалюбец Ісуе Хрыстос. Так і для беларускай моладзі, як 
для моладзі кажнага народу, змаганьне за свой народ 
павінна стацца найшляхатнейшай адзнакай. Наш абавязак 
-- гэта быць годнымі сваіх папярэднікаў, а таму на працягу 
ўсяго нашага змаганьня захоўвайма традыцыйны беларускі 
й антыбальшавіцкі характар барацьбы. Бо сам Купала ў 
сваім вершы-запавеце, прысьвечаным беларускай моладзі, 
выразна вызначыў аснову і праграму вызвольнага змагань- 
ня супраць усіх панявольнікаў нашага краю: 

«Бяры сьветач, ідзі за судзьбінай -- 

Ідзі з словам сьвятым «Беларусь»! 


22.4.55 Я. Запруднік 


НЯ МОГУЦЬ ВЫКАРАНІЦЬ 
«БУРЖУАЗНЫХ НАЦЫЯНАЛІСТЫХ» 


Ува ўсіх савецкіх кніжках, дзе гаворыцца пра гісторыю 
беларускага народу апошніх дзесяцігодзьдзяў, не прапуска- 
ецца ніводнае нагоды, каб ня выказаць на так званых «бур- 

жуазных нацыяналістых» войстрых слоў абразы і паклёп- 
ніцкае хлусьні. У акцыю ачарняньня сьвежых гістарычных 
фактаў балыцавікі ўцягнулі сваю «науку», мастацкую літа- 
ратуру і найбольш, зразумела, прапаганду. Аб «буржуазных 
нацыяналістых», як аб «зьлейшых ворагах беларускага на- 
роду» (а ў сапраўднасьці -- бальшавікоў), гутарка ня сьці- 
хае й цяпер 

Дык хто-ж гэта гэтыя лютыя ворагі бальшавіцкага ладу? 
Чаму супраць іх камуністычная прапаганда кідае столькі 
лаянак і пагрозаў? 

Калі мы перагледзім бальшавіцкія энцыкляпэдыі, слоў- 
нікі, кнігі і газэты розных выданьняў і гадоў, дык пабачым, 
што ўжо цэлымі дзесяцігодзьдзямі йдзе зацятае змаганьне 
з так званым беларускім буржуазным нацыяналізмам, Ве- 
даючы балыпавікоў, кажнаму таксама ведама, што сярод- 
камі ў змаганьні яны не перабіраюць: дзе льга -- у турмы 
садзяць, дзе нельга дастаць ні куляй ні ланцугом -- пуска- 
юць у ход усе прапагандовыя трыкі. І ня гледзячы на гэта, 
камуністым, якія маюць у сваім распараджэньні мільённую 
армію ды тысячы сышчыкаў і даношчыкаў, спатрэбіліся 
цэлыя дзесяцігодзьдзі жорсткага перасьледу, каб усё яшчэ 
ня скончыць змаганьня з гэным «буржуазным нацыяналіз- 
мам». Яго-ж -- «буржуазны нацыяналізм» валкавалі нядаў- 
на на трэйцім зьезьдзе беларускіх савецкіх пісьменьнікаў! 

Кажуць, каб перамагчы моцнага, трэба самому быць моц- 
ным. Бальшавікі заўсёды выказвалі мноства брутальнае сі- 
лы ў дачыненьні да сваіх ворагаў. Аднак зьявішча так зва- 
нага «буржуазнага нацыяналізму» аказалася мацнейшым за 
сілу камуністычнага зьнішчэньня. Зьявішча гэтае мае ў сабе 
моц, якое нельга перамагчы ні аружжам ні хлусьнёй, Моц 
тэтая выцякае із справядлівасьці стаўленых дамаганьняў у 
імя запраўднае дэмакратычнае дзяржаўнасьці на Беларусі. 

Носьбітамі такіх дамаганьняў зьяўляюцца сыны самога 
беларускага народу, якія зразумелі антынароднасьць баль- 
шавіцкае дыктатуры на Беларусі. Іх камуністыя й ахрысь- 
цілі «нацдэмамі», «ворагамі народу», «буржуазнымі нацыя- 
налістымі». У гэтую мянушку яны ўклалі выключна адмоў- 
ны сэнс, як яны ўкладаюць яго ўва ўсё тое, што ім не пада- 
розе, ці супраць іх. 

У выдадзеным у 1940-ым годзе «Палітычным слоўніку» 
так акрэсьліваецца бальшавікамі «буржуазны нацыяналізм». 

Тэта «агентура буржуазіі, што выкарыстоўвае нацыяналь- 
ныя розьніцы між народамі для распальваньня варожасьці 
між працоўнымі масамі. Мэтай буржуазных нацыяналістых, 
агентаў замежных разьведак, зьяўляецца зварот панавань- 
ня памешчыкаў і капіталістаў і ператварыць савецкія рэс- 
публікі ў калёніі капіталістычных краін». 

. Гэтую абсурдную мэту прыпісвае слоўнік разгромленай 
У трыццатых гадох шматтысячнай беларускай партыі нацы- 
янальных дэмакратаў, хоць яны ніякай сувязі з заграніцай 
не падтрымоўвалі і мець яе не маглі. Гэтую-ж мэту прыпіс- 
вае сучасная савецкая прапаганда і беларускай эміграцыі, 
супраць палітычнай дзейнасьці якое камуністыя ўзмоцнілі 
апошнімі часамі сваю прапагандовую акцыю. 

Але што такое эміграцыя? -- Той-жа «Палітычны слоў- 
нік», не прадугледжваючы махінацыяў і жанглёрства пра- 
паганды, акрэсьлівае зьявішча эміграцыі -- і гэтым разам 
правільна, -- як перасяленьне заграніцу, якое часта выклі- 
каецца палітычнымі перасьледамі. 

Вось-жа нічым іншым, як палітычнымі перасьледамі вы- 
клікана шматтысячная беларуская эміграцыя сярод мільён- 
нае эміграцыі іншых народаў Савецкага Саюзу. Палітычны- 
мі перасьледамі выклікана, супраць іх і змагаецца. Таму ха- 
рактарыстыка палітычных ворагаў камуністычнае дыктату- 
ры на Беларусі, як буржуазных нацыяналістых ды як бан- 
ды забойцаў і шпіёнаў, ня мае ў сабе найменшае праўдзіва- 
сьці. Пад гэтымі мянушкамі застануцца назаўсёды ў камуні- 
стычным лексыконе людзі, што змагаюцца супраць камуні- 
стычнага палітычнага й сацыяльнага перасьледу на Белару- 
сі, жорсткасьць якога спарадзіла нячуваную яшчэ ў нашай 
гісторыі палітычную эміграцыю. 


3. 5. 55 А. Галубіцкі 


БАЛЬШАВІКІ І БЕЛАРУСКАЯ МОВА 


Багаты, цяжкі й складаны шлях беларускае мовы. У ча- 
сы Францішка Скарыны на ёй выдаваліся першыя белару- 
скія кнігі. У часы канцлера Льва Сапегі ёю быў пісаны вялі- 
кі кодэкс беларускага права -- Літоўскі Статут. Пасьля цары 
выгналі яе з цэркваў і з кніжных паліцаў... Але ў вабароне 

яе стаў бунтарны Паўлюк Бахрым з Крошына, за яе змагаў- 
ся Багушэвіч, яе ўзьняў, як сьветач, Янка Купала сваім ма- 
стацкім талентам... Цяпер яе калечаць. 

У прадмове да свайго зборніка вершаў «Дудка Беларус- 
кая» Францішак Багушэвіч пісаў: «Шмат было такіх наро- 
даў, што страцілі найперш мову сваю, так як той чалавек 
прад скананьнем, катораму мову займае, а потым і зусім за- 
мерлі. Не пакідайце-ж мовы нашай беларускай, каб ня 
ўмерлі». Але каб Багушэвіч жыў цяпер у савецкай Беларусі, 
дык ён выпісаў-бы не чарнілам, а крывёй сэрца гэты свой 
кліч на брамах савецкіх рэдакцыяў і выдавецтваў ,-- гэтых 
лябараторыяў асымілятарскіх экспэрымэнтаў над жывой бе- 
ларускай мовай. 

Наступ на беларускую нацыянальную культуру, пачаты 
ў канцы 20-х і пачатку 30-х гадоў масавымі арыштамі най- 
выдатнейшых дзеячоў гэтае культуры, яшчэ далёка ад сва- 
йго канца. З асаблівай сілай ён канцэнтруецца, із зусім зра- 
зумелых прычынаў,на дзялянцы мовы. 

Зьявішча разьвіцьця, узбагачэньня, а праз гэта й зьмен- 
лівасьці мовы -- зусім натуральнае. Але толькі ў такім вы- 
падку, калі зьменлівасьць гэтая абумоўліваецца нармаль- 
ным працэсам разьвіцьця й узбагачэньня мовы народнае, а 
не праводзіцца згары надуманымі ўказамі. 

У беларускай-жа мове ўводжаныя апошнімі часамі зьме- 
ны носяць штучны характар ад самага пачатку, У 1933 го- 
дзе самым звычайным дэкрэтам бальшавікі выкінулі зь бе- 
ларускае мовы найхарактэрнейшыя правапісныя й грама- 
тычныя асаблівасьці. Разам з гэтымі пры дапамозе цэнзур- 
нага друку, пачаўся таксама зацяты наступ на слоўнікавы 
Фонд мовы. Адным з «акадэмічных» падсумаваньняў гэтае 
акцыі зьяўляецца выпушчаны нядаўна «Расейска-беларускі 
слоўнік», у якім беларуская мова, як зацемлена ў прадмове 
да «Слоўніка», «значна папоўніла лексычны запас коштам 
слоў роднае ёй расейскае мовы». У выніку гэтага й атрыма- 
лася, што ў беларускую рубрыку гэтага «Слоўніка» партый- 
ная цэнзура паўпісвала розныя «ўрачы», «урокі», «абязаце- 
льствы» ды тысячы іншых чысьцюсенькай вады русыцыз- 
маў. 

Аднак асымілятарская акцыя ў беларускай мове найпа- 


казьней выяўляецца ў штодзённай практыцы савецкіх га- 

зэтных і кніжных выдавецтваў, дзе беларуская мова зво- 
дзіцца часамі да немагчымага жаргону. 

У «Зьвязьдзе» з 8-га красавіка гэтага году быў зьмешча- 
ны артыкул Іванскага пад загалоўкам «Сьляды непатраба- 
вальнасьці», прысьвечаны мове й стылю воргану Саюзу са- 
вецкіх пісьменьнікаў БССР, часапісу «Полымя. Аўтар ар- 
тыкулу слушна сьцьвярджае: «Прыходзіцца канстатаваць, 
што ў вадносінах мовы справа ў , Полымі” абстаіць ня зусім 
добра... Чытаеш часам на старонках , Полымя” той ці іншы 
твор і міжволі робіш вывад, што асобныя месцы яго нагад- 
ваюць мэханічны пераклад з расейскай мовы, «Дык гэта-ж 
у воргане Саюзу пісьменьнікаў -- у часапісе, які павінен 
стаяць на варце чысьціні беларускае мовы ды быць прыкла- 
дам для іншых выдавецтваў. ІШто-ж, у такім выпадку, мож- 
на было-б сказаць пра жаргон «Зьвязды», «Чырвонай З ьме- 
ных, «Піянера Беларусі» ды дзесяткаў іншых рэспублікан- 
скіх, абласных ды раённых ворганчыкаў, што як тыя за- 
пушчаныя загоны пазарасталі густым моўным пустазель- 
лем. Глядзіш на гэта й думаеш: як-жа далёка мова беларус- 
кага селяніна ад гэтага штучнага прадукту бальшавіцкае 
моўнае палітыкі. І хопіць параўнаць сяньняшнюю мову 
«Зьвязды» ці «Полымя» з запраўднай беларускай мовай вы- 
датнага пісьменьніка Кузьмы Чорнага, каб пабачыць жахлі- 
вую розьніцу. Параўнаньне гэтае наводзіць думку не на эва- 
люцыю беларускае мовы, а на штучную асыміляцыю яе. 

Аўтар артыкулу аб мове «Полымя«ь называе гэткі стан 
«сьлядамі непатрабавальнасьці». Але-ж ці шырока запляна- 
ваная русыфікацыя нашае мовы -- гэта непатрабаваль- 
насьць паасобных рэдактароў і пісьменьнікаў? Гэтыя апош- 
нія зьяўляюцца толькі прыладай, якая мусіць выконваць 
бальшавіцкую патрабавальнасьць у дачыненьні да белару- 
скае мовы. Бо дэкрэт аб зьмене беларускага правапісу й гра- 
матыкі, як і чужыя словы ў беларускай лексыцы, ня меў ні- 
чога супольнага зь філялягічнай навукай і быў пададзены 
да ведама пісьменьнікаў і рэдактароў, як і ўсе іншыя савец- 
кія адміністрацыйныя пастановы. 

Таму непатрабавальнасьць застаецца непатрабавальнась- 
цяй, і яе шмат у беларускіх савецкіх часапісах, але кораня 
Зла, якое бязьлітасна калечыць нашую мову, трэба шукаць 
у балыцавіцкай асыміляцыйнай палітыцы адносна беларус- 
кага народу. 

Цэнтралізацыя гаспадарчага жыцьця і стандартызацыя 
жыцьця культурнага -- усё гэта далёка разьлічаныя хітры- 
кі бальшавіцкае дыктатуры, якія накіраваны на побны кант- 
роль і поўнае паняволеньне нашага краю. 


11. 5. 55 Я. Запруднік 


ПАД ПРЫКРЫЦЬЦЁМ ЦАЛІННАЕ РАМАНТЫКІ 


У вольным сьвеце бывае звычайна так, што моладзь у 
сваім арганізацыйным і ідэялягічным жыцьці кіруецца соб- 
скімі меркаваньнямі, бяручы ці не бяручы пад увагу трады- 
цыі свайго старэйшага пакаленьня. Арганізацыі моладзі ад- 
жыўляюцца там сваімі собскімі сокамі, і гэта забясьпечвае 
ім свабодны рост і нармальнае разьвіцьцё. 

На Беларусі-ж моладзь корміцца ўсё тою-ж перажова- 
наю старою страваю. Загнаная ў камсамольскія й піянэрскія 
арганізацыі, яна поўнасьцяй і беспаваротна ўключана ў кру- 
гаварот партыйных муштраў. Партыя займела манаполь і 
над духовай стравай моладзі. Пад ейным цэнзурным вокам 
пішуцца рэпартажы, апавяданьні, нарысы. У іх хваліцца 
партыя, дзякуецца партыі, абяцаецца партыі... Аднэй з та- 
кіх партыйных трыбунаў, зь якое вядзецца ўзгадаваньне бе- 
ларускае моладзі, зьяўляецца часапіс «Маладосьць», ворган 
цэнтральнага камсамольскага камітэту. 

Тут у ружовых хварбах расьпісваецца жывёлагадоўля, 
сяўба кукурузы, пяюцца оды Сталіну, Хрушчову і беспра- 
сьветнай працы, ну, і зразумела, размалёўваецца, як вясьня- 
ная раніца, ідылія цаліны. Вобразы тут ствараюцца паводля. 
прынцыпу сацыялістычнага рэалізму, гэта значыць высмок- 
тваюцца з пальца і зь небагатае фантазіі прапагандыстых. 
Аднак час-ад-часу можна тут натрапіць і на зарысоўкі з на- 
туры, хоць дзеля гэтага трэба ўмець чытаць міжрадкоўе са- 
вецкай пісаніны. Прасочым гэта на канкрэтным прыкладзе. 

Вось апавяданьне «Два пісьмы» у трэйцім сёлетнім нума- 
ры Маладосьці». Тэма апавяданьгія: цаліна; мэта яго: заахво- 
ціць беларускую моладзь на казахстанскія «курорты»; гэроі 
апавяданьня: маладзенькі мянчанін Фёдар у казахстанскай 
палатцы і Марыйка ў далёкай Беларусі. 

Характар сацыяльнага заказу падказаў аўтару зраман- 

тызаваць апавяданьне, і сапраўды ў ім мноства элемэнтаў 
рамантыкі: тут і ліст ад каханае, і заранкі на небе, і салодкі 
пах пульхнага чарназёму, і начны ветрык зь непаслухмянай 
чупрынай, і шмат падобнага. Ну, і зразумела, на гэтым зра- 
мантызаваным фоне -- радасныя думкі-мроі сямнаццаціга- 
довага юнака ... Цаліна, здаецца, не пяшчаная пустыня Азіі, 
а райскі агарод, у якім поўна каханьня й маладых лятуце- 
ньняў... 

Але ўсё, што пішацца з мэтай хлусьні й зману, а гэта 
значыць вялікая бальшыня ўсяе савецкае пісаніны, павінна 
чытацца насьцярожана і ўмела. Трэба вучыцца чытаць са- 
мому і вучыць іншых гэтага мастацтва. 

Бо вось і ў вапавяданьні «Два пісьмы» пад прыкрыцьцём 
мройнае прыкрасы, быццам нявінныя й мімаходныя ўстаўкі, 
тырчаць калючкі цалінных пакут. Адкіньма-ж пустаслоў- 
ную рамантыку апавяданьня і гляньма, што захована пад ёй: 

«Няласкава сустрэў стэп навасёлаў, -- чытаем у вапавя- 
даньні. -- У першую-ж ноч у дарозе пачалася завіруха. Ва- 
кол зрабілася цёмна, а зь неба валіліся гурбы сьнегу; вецер 
скуголіў, стукаў у вокны, урываўся ў дзьверы вагончыка.» 
Тэта Фёдар прыехаў на цаліну. Пасьля праскуголіла неяк 
зіма, прамінула вясна, лета, і Марыйка піша зь Беларусі, 
што там восень ужо... Фёдар гэтым часам грыз нарогам 
цаліну ды глытаў казахстанскі пыл. Пасьля бадай году пра- 
цы, ён ужо не сядзіць у вагончыку, хаваючыся ад сьцюжы, 
а пляжыць на тапчане ў палатцы, хаваючыся гэтым разам ад 
гарачыні. Вось ягоныя дзённыя перажываньні ў краі сацы- 
ялістычнае рамантыкі: 

«Фёдар варочаўся з боку на бок, але заснуць ня мог, хоць 
стомленасьць адчувалася ўва ўсім целе, -- пачынаецца апа- 
вяданьне. -- Гэта-ж ня жарт -- за зьмену амаль удвая пера- 
высіць норму. Некалькі разоў ламаліся нарогі аб цьвёрды 
пласт дзёрну (гэта там, дзе «соладка пахне пульхным чарна- 
зёмам»). Ведама, вякамі някранутая зямля! А гарачыня! Ды- 
хаць няма чым. Карычневы пыл завалок увесь далягляд. А 
тут яшчэ другія суткі ня прывозяць прэснай вады. Прабава- 
лі піць з азярыны, ды вада там занадта салёная. Пад канец 
дня Фёдар ужо ледзь перасоўваў рычагі на трактары. А тут 
яшчэ, як на грэх, пажар у стэпе. Тушыць хадзілі ўсёй бры- 
гадай. Вяртаючыся ў стан на начлег, ён думаў: От толькі-б 
дабрацца да тапчана і заснуць». 

Вось як выглядае цаліна, калі ад яе адкінуць пудру пра- 
паганды: -- скалелая, сасмаглая і безнадзейная... Толькі-б 
дабрацца да тапчана... Уся-ж хлусьлівая рэшта ў вапавя- 
даньнях, нарысах і прыватных лістох, падаваных праз ра- 
дыё й газэты -- гэныя заранкі на небе, ветрык і няведама 
адкуль узяты салодкі пах сакавітага й пульхнага чарназё- 
му -- гэта крыклівы хвалып савецкае прапаганды. Пры да- 
памозе гэтых мыльных пузыроў балышцавікі стараюцца за- 
маньваць беларускую моладзь у край бязьмежных стэпаў, 
карычневага пылу і жорсткіх тапчаноў у палатках. 


12.::5: 55 Я. Запруднік 


НЯСТАЧА ПРАЦОЎНЫХ РУК І ВЕСНАВАЯ АПАТЫЯ 


Ёсьць такая пагаворка: «Што пасееш -- тое й пажнеш». 
Ейнае значэньне: чалавек атрымоўвае паводля свае працы 
і ўчынкаў. Але разумець яе можна і ў ейным даслоўным 
значэньні: што пасееш -- тое й пажнеш, а, значыць, тое і 
мець будзеш. У пагаворцы гэтай захована ня толькі народ- 
ная мудрасьць, але й прыроднае права чалавека -- магчы 
карыстацца пладамі свае працы. Права гэтае людзі маюць 
шмат дзе, нажаль, не на Беларусі... Там -- што пасееш, 
калі ўсьпееш, тое й пажнеш, калі ўсьпееш, але мець гэтага 
ня будзеш. 

Дык першым чынам, на Беларусі трэба сеяць. Трэба на- 
гвалт працоўных рук на гэтую гарачую сэзонную пару. Трэ- 
ба ахвоты да працы, гарачых сейбітаў, ня гледзячы на тое, 
што дзесяткі эшалёнаў зь беларускай моладзяй зьнікаюць 
у пустынным Казахстане. А Беларусь зь бяды прапаганда 
будзе выцягваць. Яна ўжо знайшла выхад зь нястачы пра- 
цоўных рук 

«Зьвязда» з 15-га красавіка піша: «Трэба аблясіць больш 
за 40 тысяч гэктараў зямель дзяржлесфонду і пасадзіць 12.9 
тысячы гэктараў лесу ў калгасах... Лесакультурныя рабо- 
ты супадаюць з пачаткам палявых работ... Да пасадак і 
сяўбы лесу трэба шырока прыцягнуць школьнікаў...» Пры 
гэтым, як даведваемся з тае-ж «Зьвязды», «амаль усе пра- 
цаёмкія работы лесгасы рэспублікі праводзяць уручную». 

Побач з заклікамі на цаліну, менскае радыё падае 4-га 

травеня: «Вырошчваць кукурузу ў Магілёўскай вобласьці 
хлебаробам дапамогуць вучні... У сярэдніх школах створа- 
на 418 зьвеньняў.» 

Ну, дапусьцім, што вучні беларускіх школаў дапамогуць 
і лес засадзіць уручную, і кукурузу пасеяць, і бульбу паса- 
дзіць. Але-ж вясна і сяўба -- гэта толькі пачатак вялікага 
кругу потнае працы, якая аж увосень і пазьней зможа апла- 
ціць сваім ураджаем працавітага хлебароба. Гэтая вось на- 
дзея падтрымоўвае кажнага, хто ўкладзе ў зямлю свой цяж- 
кі высілак. Не падтрымае яна толькі нашага селяніна, за- 
гнанага ў калгасную павуціну дарэмнае працы. Бо хіба-ж 
па тое чалавек працуе, каб ня мець”... 

Із свае горкае практыкі беларускі калгасьнік ведае, што 
пот ягоны ніколі не аплачваўся. І цяпер, як сьцень, За яго- 
нымі плячыма стаяць з пустымі мяшкамі ненасытная дзяр- 
жава, і партыя, і бюракраты. З плянамі сусьветнае рэвалю- 
цыі і захопу цэлага сьвету, іх ніколі не задаволіць ні ўра- 
джайная Беларусь, ні пяшчаны Кустанаўскі край... 

Добры гаспадар сам знае, калі, як і што яму трэба сеяць 
і садзіць. І калі ён ведае, што працуе для сябе й для сям'і, 
дык яму не патрэбны заклікі да працы ды бязупынная та- 
рабаншчына аб выконваньні нормы. Але бяда таму краю, 
дзе вечны працаўнік зямлі ня ведае, што яму сеяць; дзе яму 
ўсёроўна, што пасеецца; дзе яго трэба ўгаворваць і падга- 
няць, каб ён наагул браўся за сяўбу... працаваць на ка- 
рысьць чужое справы ў нікога рукі ня горнуцца. 

Таму ня дзіва, што й беларускія калгасьнікі і школьныя 
вучні выходзяць у поле безнадзейныя і яшчэ больш пера- 
кананыя ў дарэмнасьці іхнае працы. 

Аб настроі гэтым добра ведае бальшавіцкая дыктатура, 
і таму сяньня над Беларусяй гучыць столькі парадаксаль- 
ных заклікаў, каб падахвоціць хлебароба засяваць зямлю... 

16. 5. 55 Я. Запруднік 


КУКУРУЗНАЯ ГАРАЧКА 


Пасяўная кампанія на Беларусі ў гэтым годзе адзнача- 
ецца надзвычайным павялічэньнем пасеваў кукурузы. У Ма- 
скве на нарадзе працаўнікоў сельскай гаспадаркі нечарна- 
зёмнай паласы Хрушчоў самаўпэўнена даводзіў: 

«Шмат хто з нашых вучоных распаўсюджваюць няпра- 
вільныя погляды, быццам-бы кукуруза паўдзённая культу- 
ра, што абсяг яе высьпяваньня абмежаваны. Гэта няправіль- 
на. Цяпер мы, як-бы вызвалілі” кукурузу й знайшлі мэта- 
згодным зьбіраць яе ў малочна-васкавой сьпеласьці, не да- 
водзячы яе зерне да сухога стану. Тым самым мы скасавалі 
межы распаўсюджваньня гэтай культуры». 

У выніку «навуковага» адкрыцьця Хрушчова, камуніс- 
тычныя кіраўнікі на Беларусі, каб дагадзіць сваім маскоў- 
скім гаспадаром, забавязалі калгасы засзяць у гэтым годзе 
аж 300 тысяч гэктараў кукурузаю, хоць у мінулым годзе 
было засеяна толькі 48 тысяч гэктараў. 

Навука аб сельскай гаспадарцы цьвердзіць, што кукуру- 
за любіць цяпло, добра апрацаваныя й угноеныя глебы. Па- 
севы кукурузы патрабуюць шмат пільнага дагляду. Куку- 
руза высьпявае толькі ў паўдзённых краінах, а ў Савецкім 
Саюзе асноўная мяжа высьпяваньня кукурузы, як падае са- 
вецкая сельскагаспадарчая энцыкляпэдыя, праходзіць ад 
Жытоміра, Кіева, Нежына, Курска, Варонежа, Тамбова, 
Пензы, Куйбышава. Але якую моц маюць навуковыя высна- 
вы й досьледы? Камуністычная верхавіна зажадала, каб ку- 
куруза расла і высьпявала ня толькі на поўдні СССР, але 
на Беларусі, Калыме і ў Котласе, бо гэтая «цудоўная куль- 
тура», як называе яе савецкая прэса, прызначана вырата- 
ваць заняпалую жывёлагадоўлю і павялічыць зборы збож- 
жа. 

Першае знаёмства калгасьнікаў Беларусі з кукурузай ад- 
былося ў мінулым годзе. Як піца газэта «Советская Бело- 
руссія», «ня ўсюды ўдала прайшоў досьлед укараненьня ку- 
курузы. Частка пасеваў зусім прапала». У Грэскім раёне ў 
калгасах частка кукурузы засталася на зіму на полі. У кал- 
гасе імя Сталіна Сіроцінскага раёну бадылямі кукурузы 
уцяплялі хлявы. Таму зусім зразумела, што калгасы на на- 
шай бацькаўшчыне недаверліва і з засьцярогаю сустракаюць 
у гэтым годзе кукурузу, якую Крэмль настырліва прыму- 
шае сеяць. Больш таго, беларускім калгасам прапануецца 
адмовіцца ад пасеваў ячменю, аўсу, кармавых буракоў, бо 
камуністычная прапаганда лічыць гэтыя культуры мала- 
вартаснымі і неўрадлівымі. 

Беларускія калгасьнікі ведаюць, што сотні гэктараў най- 
лепшых і добра ўгноеных земляў пад кукурузай ня прыня- 

суць карысьці, якую суляць ім камуністычныя кіраўнікі. 
Таму савецкая прэса ўпарта стараецца выяўляць так званых 
кукурузных сцэптыкаў. Газэта «Советская Белоруссія» з 
26-га сакавіка гэтак пісала аб тых, хто ўхіляецца ўкараняць 
кукурузу: «супраціў сцэптыкаў прыймае розныя формы і 
сцэптыцызм іх знаходзіць розныя праявы.» Ня вераць кал- 
гасьнікі, што пасевы кукурузы зьяўляюцца; найвартасьней- 
шай збожжавай культурай. Ня вераць у кукурузны цуд і 
спэцыялістыя сельскай гаспадаркі. Як адзначае газэта, яны 
«жмуцца», «мнуцца» і ня вераць у магчымасьць атрыманьня 
на Беларусі высокіх ураджаяў кукурузы. 

Падчас калгаснага ладу наш народ ня раз перажываў на- 
ступ розных камуністычных экспэрымэнтаў, якія прыносілі 
толькі шкоду. Калгасьнікі Беларусі памятаюць, як у пару 
кампаніі раньняга севу іх прымушалі ў сакавіку сеяць грэч- 
ку. Не забыліся, калі няведамая на Беларусі соя навязвалася 
калгасам Беларусі, як каштоўнейшая культура. Памятаюць 
калгасьнікі, калі ў севазвароты палёў былі прымусова ўклю- 
чаны пасевы шматгадовых траваў. 

Усе гэтыя авантурныя экспэрымэнты ў сельскай гаспа- 
дарцы практыка перакрэсьліла. Але непрадуманыя камуні- 
стычныя наватарствы дорага абходзіліся беларускаму ся- 
лянству. 

Цяпер калгасьнікаў мучыць новая хвароба, кукурузная 
гарачка, -- зараза, занесена хворай фантазіяй Хрушчова. 


17. 5. 55 С. Сімановіч 


ЧАМУ ПУСТУЮЦЬ АСУШАНЫЯ ЗЕМЛІ 


На ХІХ зьезьдзе камуністычнай партыі ў 1952 годзе са- 
вецкі генэрал-тубэрнатар на Беларусі Патолічаў выносіў 
Сталіну лісьлівыя падзякі за ягоныя нязьлічоныя клопаты 
аб беларускім народзе з прычыны ўключэньня ў пяцігадо- 
вы гаспадарчы плян асушэньня Палескай нізіны. Ніякай 
ласкі беларускаму народу зьезд камуністычнай партыі не 
зрабіў. Наадварот, было дзіўным, што пры сучаснай тэх- 
ніцы ўрадлівыя землі Палесься дзесяткамі гадоў ляжаць 
мёртвым капіталам, не асушанымі. 

Патолічаў на зьезьдзе камуністычнай партыі гаварыў, 
што Палеская праблема ўвесь час хвалявала беларускі 

нарэд. З таго часу прайшло амаль тры гады. Што-ж зробле- 
на, каб вырашыць сапраўды гэтую хвалюючую праблему, 
каб ператварыць тарфянікі Палесься ў урадлівыя палі й 
сенажаці? Патолічаў з уласьцівым камуністычным сама- 
хвальствам абяцаў, што «вада будзе сабраная, а ейная раз- 
буральная сіла будзе ператворана ў электраэнэргію». Звы- 
чайная камуністычная прапаганда. Да гэтага часу ў Палесь- 
сі не пабудавана ніводнай гідраэлектрастанцыі. Наадварот, 
як піша газэта «Сельское хозяйство» за 20 красавіка гэтага 
году, больш чым на аднэй траціне мэльяраванай плошчы 
асушальная сетка каналаў так запушчана, што прыводзіць 
да забалочваньня навет ужо асушаных зямельных вучаст- 
каў. Хвалёная савецкая «магутная тэхніка» працуе вельмі 
дрэнна і марудна. На паседжаньні Вярхоўнага Савету Бела- 
рускай ССР 30-га сакавіка гэтага году дэпутат Вінакураў га- 
варыў: «Пачынаючы з 1951 году, 200 машынна-мэліярацый- 
ных аддзелаў МТС зрабілі гэтулькі, колькі яны могуць 
зрабіць сваёй тэхнікай за адзін год». У Азарыцкай МТС 
пяцьдзесят вусенічных трактароў і дваццаць восем балот- 
ных плугоў. За мінулы год гэтая МТС узарала толькі па 
шэсьць гэктараў балотаў на трактар. 

Заступнік міністра мэльярацыі БССР Зубец зьмясьціў у 
газэце «Сельское хозяйство» за 20-га красавіка гэтага году 
трывожны артыкул «Скарэй асвоіць асушаныя землі на 
Беларусі», у якім кажа, што больш за 200 тысяч гэктараў 
асушаных зямель не выкарыстоўваюцца. У калгасе імя 
Суворава, Даманавіцкага раёну, з 810 гэктараў асушаных 
балотаў занята пад пасевамі толькі 228 гэктараў. Вялізар- 
ныя плошчы багатых урадлівых земляў зарастаюць пуста- 
зельлем, хмызьняком і дробным лесам. Пры разумным вы- 
карыстаньні гэтыя землі маглі-б даць мільёны пудоў збож- 
жа і іншых каштоўных сельскагаспадарчых прадуктаў. 

Што-ж перашкаджае выкарыстаць землі? Папершае, кал- 
гасьнікі не зацікаўлены ў выкарыстаньні пасеўных пло- 
шчаў, бо ўсім набытым на калгаснай зямлі распараджаецца 
савецкая дзяржава, а калгасьнікам застаюцца на працадні 
мізэрныя рэшткі збожжа і бульбы. Падругое, -- беларускія 
калгасы абязьлюдзелі, у іх працуюць пераважна жанчыны, 
не хапае сілы і магчымасьці выконваць усё новыя й цяжэй- 
шыя заданьні пашырэньня пасеваў лёну, бульбы, коксагызу. 
А цяпер калгасы ў БССР павінны засеяць на лепшых зем- 
лях 300 тысяч гэктараў кукурузы. 

Адначасна тысячы Беларусаў галоўным чынам з кал- 
гасаў сыстэматычна вывозяцца на асваеньне цаліны. ТАСС з 
28-га красавіка гэтага году паведаміў, што толькі сёлетняй 
вясной 22 новыя збожжавыя саўгасы Казахстану былі 
ўкамплектаваны выключна Беларусамі. 

Ненасытная хрушчоўская цаліна адрывае дзесяткі тысяч 
Беларусаў з родных земляў. Таму і пусьцеюць беларускія 
вёскі. Адна зь беларускіх праблемаў ператварэньня ў квіт- 
неючую ўрадлівую нізіну прынесена ў вахвяру фантастыч- 
наму жаданьню Хрушчова выдабыць ваенныя запасы збож- 
жа з засушлівых, саланчаковых стэпаў Сібіру й Казахстану. 


18.5.55 С. Сімановіч 


КАМУНІСТЫЧНЫЯ ЦЕМНЯРЫ І НАРОДНАЯ АСЬВЕТА 


Бальшавіцкая прапаганда робіць шмат шуму вакол так 
званае народнае асьветы ў СССР. Пачынаючы ад 121-га 
параграфу фікцыйнае савецкае канстытуцыі аж да сьвежа 
выдадзенае Вялікае Савецкае Энцыкляпэдыі, усюды з улась- 
цівай камуністым прапагандовай тарабаншчынай бэсьціц- 
ца стан народнае асьветы ў так званым буржуазным сьвеце, 
каб на гэтым фоне заявіць, як гэта робіць 29 том успомненае 
энцыкляпэдыі: «Аб зьдзейсьненьні народнае асьветы ў шы- 
рокім і поўным значэньні гэтага слова можна гаварыць толь- 
кі ў СССР». А ХІХ-ты зьезд камуністычнае партыі Савец- 
кага Саюзу пусьціў у гэтым кірунку яшчэ адну мыльную 
бурбалку -- ён прызнаў неабходным завяршыць да канца 
пяцігадовага пляну, які канчаецца ў 1955 годзе, пераход ад 
сямігадовага да ўсеагульнага сэрэдняга навучаньня ў сталі- 
цах рэспублік і буйных гарадох СССР. 

Гляньма цяпер, чым зьяўляюцца ў запраўднасьці савец- 
кія канстытуцыйныя параграфы й цьверджаньні так званае 
энцыкляпэдыі ды чаго вартыя пастановы камуністычных 
зьездаў, накіраваныя быццам на палепшаньне быту савец- 
кае моладзі. 

Ад пастановы ХІХ-га партыйнага зьезду прайшло ўжо 
амаль тры гады. Дабягае да канца і чарговая пяцігодка, затое 
«пераход да ўсеагульнага сярэдняга навучаньня» ў сталіцы 
беларускае рэспублікі яшчэ далёкі навет ад свайго запачат- 
каваньня. 

Сумны й жалюгодны вобраз прадстаўляе сабой народная 
асьвета ў беларускай сталіцы, у якой 9 тысяч маладых 
людзей змушаны здабываць яе ў так званых школах мо- 
ладзі. Умовы, у якіх гэтая моладзь намагаецца здабыць сабе 
пачатковую ці сярэднюю асьвету, як-жа розьняцца ад ру- 
жовага сьвятла, у якім хлусьлівая камуністычная прапа- 
ганда паказвае народнае навучаньне ў СССР. 

Калі мы прыгледзімся бліжэй, хоць навет і на аснове 
толькі савецкіх, далёка няпоўных, дадзеных, да штодзён- 
нае практыкі ў галіне народнае асьветы, дык пабачым, як 
жорстка абходзіцца бальшавіцкая дыктатура зь беларускай 
працоўнай моладзяй. Гэтая моладзь экспляатуецца на хваб- 
рыках і прадпрыемствах і ня мае нат мінімальных магчы- 
масьцяў папоўніць свае агульныя веды. Партыі бо патрэб- 
ны мускулы й мазалі гэтае моладзі, а ня іхная адукацыя. 
Пры гэтым і самая моладзь і ейныя бацькі змушаны нікчэм- 
ным узроўнем жыцьця, да якога давяла іх дыктатура, у 
першую чаргу працаваць, каб хоць як-небудзь пракарміцца 
й адзецца. 

«Зьвязда» з 24-га красавіка гэтага году з заклапочаным 
выглядам заклікае: «Клапаціцца аб вучобе беларускае мо- 
гладзі». Колькі ўжо такіх «заклікаў» перапісала савецкая 
прэса і перагаварылі партыйныя прапагандыстыя! Нажаль, 
працоўнай моладзі ад гэтага і дасюль не палягчэла здабы- 
ваць асьвету. Бо ў тэй-жа «Зьвязьдзе» чытаем: «Шмат якія 
ведамствы і прадпрыемствы мала дапамагаюць школам... 
Нярэдка на прадпрыемствах затрымліваюць вучняў вячэр- 
ніх школ на звышчасовыя работы. З гэтай прычыны пакі- 
нулі школы Лё15 і 7 дзесяткі рабочых трактарнага заводу, 
а школа на заводзе імя Кірава наагул была закрыта. Усяго 
ў горадзе пакінулі школы сотні хлапцоў і дзяўчат, закрыта 
вялікая колькасьць клясаў-камплектаў. На цагельным за- 
водзе )/г2 больш за 500 хлапцоў і дзяўчат ня маюць сямі- 
тадовай і сярэдняй адукацыі, а паступіла ў школу ў пачат- 
ку навучальнага году толькі 21 чалавек, 10 зь якіх «адсея- 
ліся». Міністэрства асьветы БССР у даўгу перад настаўні- 
камі работніцкае моладзі...» Так, ці толькі перад настаў- 
нікамі работніцкай моладзі і ці толькі Міністэрства Асьветы? 

У Саветах заведзена ўжо так, што партыйныя дыктату- 
ры заўсёды знаходзяць вінаватага. Кажны можа ім стацца, 
толькі ня партыя й ня рэжым. Але найлепш гэтых віна- 
ватых бачыць самая беларуская моладзь, загнаная экспля- 

ататарскай дзяржавай на беспрасьветную хвабрычную ста- 
ханаўшчыну. Яна бачыць і чым далей, тым лепш разумее, 
што ні шырокага достаўпу да асьветы, ні свабоды асьветы ня 
будзе датуль, пакуль у нашым краі будуць панаваць каму- 
ністычныя цемняры й ненавісьнікі праўдзівае народнае 
асьветы. 


7.6.55 Я. Запруднік 


РЭВІЗОР У КАЛГАСЕ 
(Гумарыстычны абразок) 


Дзеючыя асобы: 

1. Іван Іванавіч Ёлопов -- рэвізор ад Абкому партыі. 

2. Леанід Піліпавіч Няўдалін -- старшыня калгасу. 

З. Мая Львоўна Асьпенка -- калгасны аграном. 

4. Васіль Захарэвіч -- стары, спрактыкаваны кал- 
гасьнік. 

5. Ганна -- калгасьніца. 

Дзея адбываецца ў калгасе «Чырвонае Шчасьце» на Бе- 
ларусі. У калгасным клюбе аграном Мая Львоўна Асьпенка 
чытае калгасьнікам лекцыю. 

Аграном (гаворыць з «савецкім» акцэнтам): Дык як ба- 
чыце, таварышы, з мае лекцыі ясна вынікае, што кукуруза 
-- тэта найбольшае дабрадзейства, якім абдарыла камуні- 
стычная партыя й савецкі ўрад наш беларускі народ. Куку- 
руза -- гэта довад няўтомных клопатаў аб нас нашай савец- 
кай дзяржавы. Ня было-б камуністычнай партыі і яе мудрай 
студзенскай пастановы -- ня было-б і кукурузы. Хай жыве 
камуністычная партыя! 

(Воплескі) 

Захарэвіч (плешча даўжэй за іншых, крыху зь гіроніяй): 
Дазвольце, таварыш аграном, мне, старому калгасьніку, як 
той казаў, у парадку дыскусіі... Я вось хачу прыпомніць, 
што нятолькі кукурузай абдурыла... Цьфу! -- хацеў ска- 
заць -- абдарыла нас наша родная партыя. Да сьмерці ніхто 
не забудзецца аб такіх, як той казаў, дабрадзействах, як 
калгасы, аграгарады... Усё гэта нам прынесла камуністыч- 
ная партыя. Але вось скажэце, таварыш аграном, чаму для 
нас зь яе толку няма? 

Аграном (хуценька): Што вы сказалі? Што вы сказалі? 
(Павальней) З партыі толку няма?! 

Захарэвіч: Ды не -- я гавару аб апошнім, як той казаў, 
ейным дабрадзействе -- кукурузе. Ня родзіць нешта яна ў 
нас. Вось у мінулым годзе... 

Старшыня (перабівае): У мінулым годзе, таварыш Заха- 
рэвіч, была іншая сытуацыя. Я, як новы старшыня, адразу 
зразумеў студзеньскія пастановы пленуму ЦК КПСС і ўсе 
арганізацыйныя недахопы ў гэтым калгасе. (Сякучы). У гэ- 
тым годзе ўсё ўлічана. 

Захарэвіч: Але-ж ня толькі ў нас не ўрадзіла -- і ў ін- 
шых калгасах было тое самае, 

Старшыня (срога): Як відаць, таварыш Захарэвіч, вы ня 
цікавіцеся прэсай. У раённай газэце было ясна сказана -- 
я-ж сам пісаў -- што ў калгасе «Шлях Леніна» вінавайцай 
за неўраджай была МТС, у калгасе «Ударнік» вінаваты аг- 
раном, у калгасе «За Радзіму» -- старшыня. А наагул -- па- 
сьля паездкі нашых правадыроў у Югаславію -- стала ясна, 
што ўва ўсім вінаваты Бэрыя. (Урачыста). Цяпер, узброеныя 
студзенскай пастановай партыі... 

Ганна (убягае, задыханая): А Бо-жа-ж мой! Нейкі рэвізор 
прыехаў. На самай «Пабедзе» кажуць, з ордэнам. Пэўна з 
самога цэнтру. І проста сюды прэ... 

Старшыня (дрыжучы): Рэвізор?! Спакойна, таварышы, 
спакойна! Нам няма чаго баяцца. Мы з гонарам выконваем 
усе пастановы партыі. (Ціха). Ганна, бяжы загані мае сьвінь- 
ні й каровы ў калгасную фэрму. І бухгальтара папярэдзь -- 
ён знае, што рабіць. А жонцы скажы, каб закуску рыхтава- 
ла! (Чуваць гук самаходу. Старшыня ў голае). Мы, тавары- 
шы, усе за студзенскія пастановы... 

Рэвізор (стукае й адразу ўваходзіць): Здрасьце! (Не ча- 
каючы на адказ): Дык гэта, стала быць, і ёсьць калхоз «Чыр- 
вонае Шчасьце»? 

Старшыня (нясьмела): Дазвольце, товарыш.., (зацяўся). 

Рэвізор: Іван Іванавіч Ёлопов, прэдседацель Камісіі па 
выкананьні студзенскіх пастановаў пры Райкоме партыі. А 
вы, стала быць, прэдседацель калхоза? 

Старшыня (бойка, павайсковаму): Так точна, таварыш 
продком! Леанід Піліпавіч Няўдалін, былы старшыня рай- 
выканкому. На загад партыі дабраахвотна адкамандырава- 
ны ў калгас, каб падзяліцца арганізатарскай практыкай з 

калгасьнікамі для буйнага ўздыму сельскагаспадарскай вы- 
творчасьці. Я, тав. Ёлопов -- выбачце, тав. продком.. 

Рэвізор (перабівае, ласкава): Для Вас -- проста ава Іва- 
ныч. Я віджу, што Вы свой чалавек. Я ведзь таксама толькі 
нядаўна на гэтым адказным пасту. Раней быў завторгкан- 
торы... 

Захарэвіч: А мы, тав. начальнік, ужо даўно, як той казаў, 
на гэтым адказным пасту. Ой, даўно... 

Рэвізор: І мяне пакліканьне даўно ўжо цягнула да пры- 
роды. Тут рэчка, шум лесу... 

Захарэвіч (хутка ўстаўляе): І кукуруза... 

Рэвізор: Стала быць, па душы й я калхозьнік... (Паказ- 
ваючы на агранома). А гэта што за маладая лічнасьць? 

Старшыня: Гэта наш аграном. . 

Аграном (нясьмела): Дазвольце прадставіцца: Мая Львоў- 
на Асьпенка. Скончыла поўны курс агітатараў і прысьпе- 
шаны курсе аграномаў. 

Рэвізор: І як работа? 

Захарэвіч (умешваецца): Яна ў нас, як той казаў, удала- 
ся, таварыш начальнік. За 2 месяцы ўжо ячмень ад жыта 


адрозьнівае. 
Рэвізор (больш срога): А як з кукурузай? 
Захарэвіч: З кукурузай? Хм -- студзенскія пастановы 


напамяць ведае.. 

Старшыня (перабівае): Мы, Іван Іванавіч, за новыя мэта- 
ды. Па маёй ініцыятыве, Мая Львоўна ўжо 22 лекцыі пра- 
чытала аб значэньні студзенскіх пастановаў. А то як я сюды 
прыехаў, дык стары аграном больш сядзеў і з грудкамі зям- 
лі вазіўся. 

Рэвізор: Адабраю, адабраю. (Афіцыйным тонам). Я, тава- 
рышы, чалавек акцыі. Таму прапаную пайсьці і агледзець 
пасевы кукурузы. 

Старшыня: А можа Іван Іванавіч галодны? Можа-б зра- 
білі мне гонар і перакусілі ў мяне? 

Рэвізор: Вы, відно, ня чулі новай песьні: «Первым делом, 
первым делом кукуруза...» 

(Адыходзяць, на полі). 

Старшыня: Вось мы, можна сказаць, і на месцы. 

Рэвізор: Гм, дык гэта і ёсьць кукуруза? 

Захарэвіч: Ды ня гэта, таварыш начальнік, Кукуруза з 
другога боку. А гэта каноплі! 

Рэвізор: Ка-ноплі?! Таварыш аграном, ці ў студзенскіх 
пастановах гаварылася пра каноплі? 

Аграном: Гаварылася, таварыш прэдком. 

Рэвізор: Адабраю. Але я тут па кукурузнай лініі, 

Аграном: Як бачыце, таварыш заўком, яна ў нас паса- 
джана па апошніх дырэктывах партыі -- квадратна-тнёзда- 
вым спосабам. 

Рэвізор: Квадратна-гнёздавым, кажаце? Добра. Самае 
важнае, што гнёздавым. А як з гноем? 

Аграном: І гною давалі. 

Захарэвіч (з дакорам): Найлепшы гной сюды ўвалілі, 
Праўда, яго ў нас шмат і ня было. 

Рэвізор (урачыста): Таварышы! У дапаўненьне да сту- 
дзенскіх пастановаў, таварыш Хрушчоў заявіў, што ў каж- 
нае гняздо кукурузы трэба класьці па поўкіляграма гною. 
Ад кукурузы залежыць камунізм. Стала быць, з гэтага ві- 
даць ясна, што гной -- гэта фундамант камунізму. 

Захарэвіч: Вось дык праўда! І Ленін лепш не сказаў-бы. 

Рэвізор (працягвае): Я, таварышы, былы работнік торг- 
канторы. Таму я ведаю, што калі таварыш Хрушчоў казаў 
пра поўкіляграма, дык меў на ўвазе 500 грамаў. Не 490 і не 
510, таварышы! Таму на наступны раз прыказваю ўжываць 
вагу. А за вытворчасьць гною раблю адказным асабіста вас, 
таварыш прэдседацель! 

Старшыня: Для партыі й таварыша Хрушчова я гатоў на 
ўсё, Іван Іванавіч. Усе свае арганізатарскія здольнасьці ад- 
дам. 

Рэвізор (ласкава): Я так і знаў. Ну, а цяпер можна й ад- 
пачыць. Абавязкі выкананыя. 

Старшыня (лісьліва): Дык можа Іван Іванавіч, да мяне? 
На сьвінінку ды на чарку-другую гарэлкі? 

Рэвізор (ціха): Спадзяюся, самагонка не кукурузная? 

2; 4. 95 Архіп Папліска 


«НЯ ЧУВАЦЬ ГОЛАСУ АГІТАТАРА» 


Пад гэткім трывожным загалоўкам у 190-м нумары 
«Зьвязды» зьмешчаны вялікі артыкул карэспандэнта гэтай 
газэты з Гарадзішчанскага раёну. Коратка прыпомнім дра- 

матычны ўступ. Вось-жа карэспандэнт галоўнага воргану 
ЦК КПБ, Вярхоўнага Савету і Савету Міністраў БССР пад- 
гледзіў страшэннае злачынства. Раніцамі каля сельмагу 
зьбіраюцца калгасьнікі: адны сядзяць, іншыя стаяць і гута- 
раць хто аб чым. А ў гэтым часе брыгадзіры паляводчых 
брыгадаў абходзяць дамы і заганяюць на жніво. Абразок, 
здавалася-б, нармальны ў калгасным жыцьці: кажны, як хто 
можа, выкручваецца ад работы. Але карэспандэнт «Зьвяз- 
ды» робіць з гэтага цікавыя і панашаму хвальшывыя выва- 
ды: «... Пагутарыць зь людзьмі, сказаць ім аб тым, што ў 
тэтую гарачую пару ўхіляцца ад грамадзкай працы проста 
злачынства, дапамагчы брыгадзіру -- пачэсны абавязак агі- 
татараў!.. » -- крычыць «Зьвязда». Здаецца, што ворган 
ЦК і розных саветаў папаў як куляй у плот. Хто ў нас на 
вёсцы да калгаснага прыгону меў дачыненьне з агітатарам? 
А тым больш, хто патрабаваў агітацыі, каб выходзіць на ра- 
боту ў часе жніва і зьбіраць свой ураджай? 

Далей «Зьвязда» з разьдзіраючай роспачай скардзіцца: 
«Калгасьнікам ніхто не растлумачыў рашэньняў ліпенскага 
пленуму ЦК КПСС!...» Калі «Зьвязда» запраўды верыць, 
што гэта памагло-б, тым горш для яе, як перадавога вор- 
тану... 

Каб падмацаваць гэтыя бязглуздыя гіпатэзы, газэта цы- 
туе нараканьне даяркі Надзі Ермаловіч: «Мы жывём як на 
востраве. Нам не паведамляюць аб важнейшых падзеях, што 
адбываюцца ў краіне й за яе межамі 

Ня ведаю, ці сапраўды даярка Ермаловіч так перажывае, 
што ня чула аб выпадках у партугальскай калёніі Гоа або 
ня ведае, на якім курорце адпачывае Хрушчоў. Але калі на- 
вет і так, дык вельмі сумлеўна, што ад гэтага, калі-б яна да- 
ведалася, ейныя нізкія надоі малака маглі-б павялічыцца. 
Затое напэўна-б малака прыбавілася, каб лепі карміла жы- 
вёлу. Але каб лепш карміць, трэба мець чым, каб мець чым, 
трэба, каб людзі мелі зацікаўленьне ў прапы. А як мы ба- 
чылі з вышэй сказанага, гэтага зацікаўленьня няма. Ня вы- 
красіць яго і гэтая цэлая зграя, бо аж “00 агітатараў, якія, 
як мы таксама даведаліся, абіваюцца ў Гарадзішчанскім ра- 
ёне, а голас якіх падобна замала чутны. Навет, каб кажны з 
тэтых “00 агітатараў разьдзесяцярыўся і кажны агітаваў 28 
тадзін у суткі -- нічога не паможа, бо сама калгасная сы- 
стэма -- справа дохлая. 


» 

У 189-м нумары гэтай-жа «Зьвязды» мы вычыталі, што 
ў перадавым калгасе «Сьцяг перамогі» Пінскага раёну, які 
хоча звацца «калгасам-мільянэрам», летась калгасьнікі атры- 
малі на працадзень 1-2 кіляграмы збожжа, З рублі 50 капе- 
ек і б кіляграмаў сена. «Зьвязда» піша гэта з захапленьнем, 
але на нашу думку, гэта крышку зашмат, каб памерці з го- 
ладу, але шмат замала, каб працаваць з бурным уздымам, 
Дык што-ж тады атрымоўвае на працадзень калгасьнік зь 
сярэдняга калгасу, які ня меў гонару трапіць на бачыны 
«Зьвязды», як прыкладны, перадавы і мільянэр. 

З чым-жа тады гэта тясячная зграя агітатараў мае ісьці 
да экспляатаванага і крыўджанага калгасьніка? Таму ня дзі- 
ва, што ня чуваць голасу агітатара, як плача «Зьвязда», а 
калгасьнікі ў часе, калі перасьпелае жыта высьпаецца, ха- 
ваюцца ў цень, або, сабраўшыся ля пустога сельмагу, «гута- 
раць хто аб чым...» 

Думаем, што каб Хрушчоў і ЦК зьелі тое, што ім жада- 
юць калгасьнікі, гутарачы «хто аб чым», цяжка ім было-б 
выдыхаць. 

Адзін ёсьць лек на хваробу нашай гаспадаркі: загнаць 
камуністычных прыганятых і армію агітатараў капаць сі- 
лосныя ямы, а зямлю аддаць селяніну. 

8. 9. 55 

пе 


ПЕРШЫ БОЙ ЭМІГРАЦЫЯ ВЫЙГРАЛА 


Абвешчаная прэзыдыюмам Вярхоўнага Савету СССР ам- 
нэстыя для гэтак званых «калябарантаў» зь гітлераўскім 
акупантам, што знаходзяцца ў савецкіх турмах і лягерах, як 
і ў вольным сьвеце на эміграцыі, ня была для нікога на За- 
хадзе неспадзеўкай. Гэта было лёгічным працягам заініцыя- 
ванае й кіраванае савецкімі ворганамі бясьпечнасьці ведамай 
афэры пад назовам «Камітэту за паварот на бацькаўшчыну» 
і мела свой прэцэдэне у форме такіх-жа амнэстыяў у нека- 
торых сатэлітных краінах. Крэмль вялікадушна здабыўся 
на гэты крок, бо ён яму абсалютна нічога не каштаваў. Тым 
ня меней, завуаляваная мэта гэтай амнэстыі, падыктаванай 
так-жа матывамі «гуманнасьці», як афіцыйна сказана ў за- 
коне аб амнэстыі, а што несамавіта гучыць у вуснах савец- 

кіх верхаводаў, ды напасьледак вялікая прапагандовая шу- 
міха, што ў сувязі з гэтым узьнялася, змушае нас затрымац- 
ца на гэтым пытаньні. 

Як ведама, апошняя амнэстыя ёсьць восьмай з чаргі ам- 
нэстыяй ад часу захопу ўлады бальшавікамі, і другой у да- 
чыненьні да палітычных эмігрантаў. Праўда, пасьля абве- 
шчаньня сямёх папярэдніх амнэстыяў нейкая, хаця і невялі- 
кая, колькасьць зьняволеных, якіх амнэстыя датычыла, бы- 
ла апынулася на волі. Але ўсе гэтыя амнэстыянаваныя былі 
ў кароткім часе ўзноў арыштаваныя й зьнішчаныя за пры- 
пісаныя ім іншыя праступкі, якіх яны ніколі не зрабілі. Дык 
ці-ж ёсьць хоць маленькая гарантыя, што гэтак ня будзе 
З амнэстыяванымі на падставе апошняй амнэстыі? Няма аб- 
салютна ніякай! Наадварот, добра ведаючы жахлівую сыстэ- 
му савецкага тэрору й бяздонны цынізм савецкага «права- 
судзьдзя», трэба быць цьвёрда перакананымі, што ўсе зволь- 
неныя на падставе цяперашняй амнэстыі і ўсе тыя, што маг- 
лі-б у яе паверыць і вярнуцца з эміграцыі на бацькаўшчыну, 
тэта жалюгодныя кандыдаты для хуткага папаўненьня са- 
вецкіх турмаў і канцэнтрацыйных лягераў. 

Але дапусьцім на хвіліну, што гэтым разам бальшавікі 
перасталі быць бальшавікамі і датрымаюць свайго слова. 
Амнэстыя, між іншым, звальняе з турмаў і канцэнтрацый- 
ных лягераў усіх засуджаных за супрацоўніцтва з акупан- 
тамі да дзесяці год зьняволеньня. Але-ж як ведама, за су- 
працоўніцтва з акупантам у Саветах судзілі ў 1944 годзе, 
бо ў гэты час ужо ня было Немцаў на савецкай тэрыторыі, 
а найпазьней у 1945 годзе, калі скончылася вайна. Ад гэтага 
часу ўжо мінула дзесяць год, дык і выпускаць з турмаў і ля- 
тераў, паводля гэтага пункту амнэстыі, тады няма каго! Гэ- 
ты пункт закону аб амнэстыі наглядна паказвае, што савец- 
кія верхаводы навет як сьлед не прадумалі свайго закону й 
дапусьцілі яўную недарэчнасьць, Гэта яшчэ адзін лішні до- 
вад, што ўся амнэстыя была задумана нясур'ёзна. 

Няма найменшага сумлеву ў тым, што амнэстыя мае ады- 
граць ролю пасткі, хітра застаўленай на палітычных эмі- 
грантаў з Савепкага Саюзу, якіх ёсьць шмат у кажнай кра- 
іне вольнага сьвету. Гэтыя эмігранты зьяўляюцца на Захадзе 
жывымі сьветкамі ўсіх бальшавіцкіх злачынстваў, дакана- 
ных над народамі Савецкага Саюзу. Яны дакладна інфарму- 
юць Захад аб запраўдным палажэньні ў Савецкім Саюзе, 

эфэктоўна супрацьдзеяць камуністычнай прапагандзе і гэ- 
тым самым робяць выдатны ўплыў на публічную апінію за- 
ходніх грамадзянстваў. Вось чаму эміграцыя з Савецкага 
Саюзу зьяўляецца гэтак страшнай і небясьпечнай для баль- 
шавікоў, што яны не шкадуюць ані аграмадных высілкаў, 
ані вялізарных грошаў, каб хоць частку яе занадзіць дамоў 
і там зьнішчыць, а тых, што ня пойдуць на гэтую прынаду, 
застрашыць і прымусіць маўчаць. 

Усе гэтыя бальшавіцкія мерапрыемствы й намаганьні -- 
гэта распачлівы бой супраць эміграцыяў, мэтай якога ёсьць 
пазбавіць яе вялікай і пачэснай ролі шырэньня ў вольным 
сьвеце праўды аб Савецкім Саюзе ды прамаўляньня церазь 
зялезную заслону да сваіх суродзічаў на бацькаўшчыне. 

На працягу шасьцімесячнай дзейнасьці ўсходнябэрлін- 
скага «Камітэту за паварот на бацькаўшчыну» толькі ліча- 
ныя адзінкі паслухалі яго заклікаў і вярнуліся на бацькаў- 
шчыну. Як потым выявілася, у бальшыні былі гэта замаска- 
ваныя агенты савецкай разьведкі, якія на загад вярнуліся 
ў Савецкі Саюз, каб гэтым паказаць, што заклікі гэнага Ка- 
мітэту не падаюць у пустую. Асноўная-ж маса эмігрантаў 
ня толькі не паверыла запэўненьням Камітэту, але ягонай 
яўна правакацыйнай дзейнасьці дала станоўкі адпор. Яна 
яшчэ болей змабілізавала свае сілы й павяла яшчэ болыц 
станоўчае змаганьне з бальшавізмам за вызваленьне сваіх 
краінаў і народаў. Гэткім чынам эмігранты першы бой з 
бальшавікамі бліскуча выйгралі. Цяпер-жа, з мамэнтам аб- 
вешчаньня амнэстыі пачалася новая фаза змаганьня баль- 
шавікоў супраць эміграцыі й за эміграцыю, Ёсьць усе пад- 
ставы быць цьвёрда перакананымі, што і гэты другі бой эмі- 
грацыя таксама выйграе. 

3.10.55 Ст. Станкевіч 


ШТО ДАЎ «КАСТРЫЧНІК» БЕЛАРУСКАМУ НАРОДУ? 


Лютаўская рэвалюцыя 1917 году, -- гэта адна з найвя- 
лікшых сусьветных падзеяў. Яна яшчэ раз давяла, што каж- 
наму зьдзеку ўлады над народам бывае канец. Яна яшчэ раз 
даказала, што народ -- гэта вялізарная сіла, якая можа 
рваць наймацнейшыя ланцугі няволі. Яна, урэшце, паказа- 
ла, як бездапаможна слабымі аказваюцца падчас народнага 

гневу тыя, хто злоўжывае ўладай. Гэта рэвалюцыя застала- 
ся й да сяньня вартаснай лекцыяй, аб якой не павінны забы- 
вацца народы Савецкага Саюзу, паняволеныя бальшавікамі 
-- гэтымі хвальшывымі спадкаемцамі рэвалюцыйнае спад- 
чыны. 

Беларускаму народу 1917 год прынёс шмат чаго і добра- 
та, і благога, трагічнага. Перш за ўсё лютаўская рэвалюцыя 
ў вялікай меры прыскорыла замацаваньне беларускага вы- 
звольнага руху на найважнейшай сяньня пазыцыі Акту 25 
Сакавіка, якім легальныя прадстаўнікі нашага народу аб- 
весьцілі сваю незалежную дзяржаву -- Беларускую Народ- 
ную Рэспубліку. Ужо ў самы навет рэвалюцыйны І1-ы год, 
Беларусь -- занядбаная заходняя акраіна калішняе царскае 
імпэрыі -- наважана выйшла на міжнародную арэну з дама- 
ганьнем сваіх нацыянальных правоў. Абвешчаную адразу-ж 
пасьля рэвалюцыі незалежную беларускую дзяржаву пры- 
зналі дэ юрэ б вольных краін, а дэ факто -- 4. 1917 год вы- 
явіў таксама і варожыя адносіны да Беларусі. Адзначыў гэта 
найвыразьней кастрычніцкі пуч. Разгромам бо Першага Ўсе- 
беларускага Кангрэсу ў сьнежні гэтага-ж году бальшавіцкі 
штых зафіксаваў назаўсёды варожае й няпрымірэнчае на- 
стаўленьне беларускага народу да камуністычнае дыктату- 
ры. Пазьней, спачатку нясьмела, а потым што раз больш на- 
хабна, бальшавікі пачалі ліквідаваць усё, што было здабыта 
нашым народам у часе рэвалюцыі. Першым чынам, сілай 
аружжа ліквідавалася дзяржаўная незалежнасьць Белару- 
скае Народнае Рэспублікі. Аднак узбуджаны нацыянальны 
рух у народзе бальшавіком было цяжка здушыць. Яны зму- 
шаны былі лічыцца зь беларускім фактарам у сваёй нацыя- 
нальнай палітыцы на Беларусі і хаця-нехаця дазволіць бе- 
ларушчыне замацаваць свае здабычы і ўстанавіць хоць фік- 
цыйную БССР. Гэтым і выясьняецца буйны росквіт белару- 
скай эканомікі й культуры ў першае пасьлярэвалюцыйнае 
дзесяцігодзьдзе. Навуковыя й культурныя вартасьці, створа- 
ныя ў гэты пэрыяд у Савецкай Беларусі ды ўзгадаваныя ў 
тэтым часе кадры нацыянальнае эліты маюць і да сяньняш- 
няга дня першараднае значэньне. 

Пачынаючы аднак з 30-х гадоў замацаваная бальшавіц- 
кая тыранія на Беларусі паступова ператварыла «кастрыч- 
нік» у сымбаль тэрору й нячуванага ціску. Здабытыя нацыя- 
нальныя каштоўнасьці пайшлі на зьнішчэньне. Сялянства 

сілай было ператворанае ў калгасных парабкоў. Цьвет бела- 
рускае інтэлігенцыі апынуўся ў турмах. Пачалі нішчыцца 
музэі, архівы ды бібліятэкі. На зьнішчаным культурным і 
гістарычным багацьці бальшавіцкія дыктатары пачалі сеяць 
хлусьню аб рэвалюцыі ды аб нас саміх. А цяпер, пасьля доў- 
гагадовае чысткі людзей і архіваў, бальшавіцкая прапаган- 
да прыпісвае камуністым незаслужаныя імі здабычы ў 1911 
годзе. 

Сяньня абтрасаючы з усяго прапагандовага савецкага 
хламу, гэтак званую кастрычніцкую рэвалюцыю трэба пры- 
знаць за грабаўшчыка лютаўскай рэвалюцыі 1917 году, Вы- 
бух народнага гневу ў лютым 1917 году быў лягічным завяр- 
шэньнем тае несправядлівасьці й зьдзеку, якія стагодзьдзя- 
мі панавалі ў царскай імпэрыі, у васаблівасьці над нерасей- 
скімі народамі. Але прыйшоў кастрычніцкі пуч, які ашукаў 
прывабнымі лёзунгамі ўзьнятыя да новага жыцьця народы, 
фактычна пахаваў рэвалюцыю і прынёс, замест яе, рэакцыю, 
дыктатуру, тэрор. 

Дык не сьвяткаваць, а праклінаць трэба бальшавіцкі ка- 
стрычніцкі пуч. 

ажа ы Я. Запруднік 


ПРАЎДА АБ КАСТРЫЧНІЦКІМ ПЕРАВАРОЦЕ 
НА БЕЛАРУСІ 


Сёлетні кастрычніцкі парад у беларускай сталіцы Мен- 
ску як падае савецкая прэса й радыё, ачольвалі ўдзельнікі 
кастрычніцкага перавароту. Гэтыя жывыя сьветкі маглі-б 
шмат чаго расказаць аб характары й ходзе кастрычніцкіх 
падзеяў на Беларусі, захаваных сяньня пад густым напла- 
ставаньнем хлусьні й хвальсыфікацыі. Але навучаныя 
жыцьцём пад бальшавіцкай тыраніяй, гэтыя людзі толькі 
маўкліва дэманструюць на парадах. Яны й навялі нашу дум- 
ку на запраўдныя падзеі на Беларусі ў кастрычніку- ліста- 
падзе 1917 году. Аб гэтым і будзе тут гутарка. 

Як ведама, Беларусь у часы кастрычніцкага перавароту 
была прыфрантавой паласой. На беларускай тэрыторыі гу- 
ста разьмясьціліся расейскія арміі. Гэтая азброеная маса як- 
раз і Зьявілася вырашальным фактарам бальшавіцкіх зда- 
бычаў. Справа бо ў тым, што пасьля лютаўскае рэвалюцыі, 

бальшавіцкаму дэмагагічнаму выкарыстоўваньню настрояў 
жаўнерскіх масаў безініцыятыўныя прадстаўнікі Часовага 
ўраду не маглі нічога супрацьставіць, акрамя дэклямацыяў 
пра «высокія ідэялы». Бальшавікі на заходнім фронце та- 
“ды яшчэ былі малаколькасныя. У лютым яны яшчэ ня мелі 
тут навет свае партыйнае арганізацыі. У створаным у сака- 
віку Менскім савеце работніцкіх і салдацкіх дэпутатаў баль- 
шавікі доўгі час мелі вельмі нязначную мяншыню. Таму, ве- 
даючы сваё бясьсільле, на сакавіковым сходзе менскай арга- 
нізацыі РСДРП яны падтрымоўваюць прапанову стварэньня 
агульнай партыйнай арганізацыі гэтак званай «аб'еднанкі» 
ды ствараюць сваю собскую арганізацыю. 1-га верасьня на 
франтавой партыйнай канфэрэнцыі бальшавікоў дэлегацыі 
рэпрэзэнтавалі сабой толькі 2.530 сяброў, што для цэлага за- 
ходняга фронту не зьяўлялася лічбай вялікай. 
Калі 26-га кастрычніка бальшавікі даведаліся пра падзеі 
ў Петраградзе, яны загадам абвесьцілі пра пераняцьце ўла- 
ды ў свае рукі. Тут варта адцеміць, што падзея гэтая ня вы- 
клікала ніводнага стрэлу. Аднак, калі прышлося праводзіць 
у жыцьцё свой папяровы пераварот, дык гэтая справа ака- 
залася ім не пад сілу. Яны выпрабавалі яшчэ раз тактычны 
ход -- уступаць у вагульную арганізацыю, каб выкарыстаць 
супраціўніка для сваіх мэтаў. Яны кінуліся на падманлівую 
ідэю ўтварэньня «адзінага сацыялістычнага фронту». Ім за- 
прапанавалі ўступіць у «Камітэт ратаваньня рэвалюцыі», ку- 
ды яны ахвотна ўваходзяць. Пад прыкрыцьцём «Камітэту» 
ды ўласьцівых балыцавіком дэмагагічных лёзунгаў, яны ад- 
разу-ж робяць усе захады, каб здабыць збройную падтрым- 
ку. 2-га лістапада (стары стыль) для падтрыманьня бальша- 
віцкага менскага савету прыходзіць панцырны цягнік ды 
сьцягваецца 60-ы сібірскі полк. У той-жа самы дзень баль- 
шавікі парываюць з «Камітэтам ратаваньня рэвалюцыі» ды 
другі раз абвяшчаюць пра пераварот. Франтавы камітэт ка- 
пітулюе, і гэтак пытаньне ўлады стала разьвязана на шко- 
ду рэвалюцыі. 
Усе гэтыя падзеі ня мелі аднак ніякае арганічнае сувязі 
з шырокімі масамі беларускага народу. Яны адбываліся ў ча- 
сова прабываючай на Беларусі арміі, якая была галоўным 
дзейнікам вырашэньня падзеяў. Беларускі нацыянальны рух 
ня меў спачуваньня ні ў прадстаўнікоў часовага ўраду, ні ў 
камандаваньня расейскай арміяй, ні ў бальшавікоў. Таму бе- 

ларускае насельніцтва ня мела ніякага дачыненьня да ўста- 
наўленьня бальшавіцкае ўлады на Беларусі, і ў складзе пер- 
шых ворганаў бальшавіцкае ўлады на Беларусі Беларусаў 
ня было. 

Чужое паходжаньне бальшавіцкае ўлады на Беларусі ня- 
двузначна прызнаюць і самі бальшавікі. Гэтак, нядаўна мі- 
ністар МВД БССР Цанава ў сваёй трохтомнай працы, выда- 
дзенай у Менску некалькі год таму, пад загалоўкам «Усе- 
народная партызанская вайна ў Беларусі супраць фашы- 
стоўскіх захопнікаў» у томе 2-ім, на бачыне 726 піша: 

«....перамогу савецкай улады на Беларусі ў значнай ме- 
ры забясьпечыла тая акалічнасьць, што тут праходзіў заход- 
ні фронт, на якім былі сканцэнтраваныя масы работнікаў 
і сялянаў цэнтральных раёнаў Расеі, апранутых у жаўнер- 
скія шынэлі.» 

Аб гэтым-жа цьвердзіць і шматгадовы сакратар ЦЕ КПБ 
Кнорын у сваёй кніжцы «1917 год у Беларусі й на заходнім 
фронце», дзе ён пісаў: «заснавальніцай і творцай камуні- 
стычнай арганізацыі была старая бальшавіцкая гвардыя, за- 
кінутая на Беларусь вайной зь Ленінграду, Масквы, Івана- 
ва». І ў іншым месцы: «ад расейскага бальшавізму, ад РСДРП 
(бальшавікоў), а не ад нацыянальна-сацыялістычных пар- 
тыяў ідзе гісторыя камунізму на Беларусі». 

Характэрна таксама, што і ў пачатковых назовах баль- 
шавіцкіх арганізацыяў і ворганаў на Беларусі словы «Бела- 
русь -- беларускі» навет не ўспаміналіся, а былі ўведзены 
пазьней, у сувязі з абвешчаньнем 25 сакавіка 1918 году не- 
залежнае Беларускае Народнае Рэспублікі. 

Такім чынам бальшавізм на Беларусі -- зьява наносная, 
чужая ня толькі па сваім духу, але й па запраўдных падзеях, 
яна фактычна накінута сілай армейскага штыха. 

11. 11. 55. Я. Запруднік 


НЯ ў СЛУЖБУ, А ў ДРУЖБУ 
АБО СЯБРОЎСКАЯ ПАРАДА ТАВ. ХРУШЧОВУ 
(Фэльетон) 


Галоўнае -- ня падаць духам, тав. Хрушчоў! Ведаю, што 
вам нялёгка: і цаліна падвяла, кукуруза сьвіньню падлажы- 
ла... Адным словам, ня круты ўздым, а простае-ткі сьвін- 

ства. Але найбольш крыўдна за кукурузу, бо цаліна далёка. 
Што там пару сотняў тысяч малакасосаў падмарозіць, дык 
не такія-ж ахвяры рабіліся для камунізму. Хай там бязву- 
сыя патрыёты больш фізкультурай займаюцца, калі ня хо- 
чуць замерзнуць. А вось з кукурузай дык дрэнь: і яна ў 
кажнага на вачох, кажны бачыць, кажны цішком крыты- 
куе... Восень ужо канчаецца, і тут ужо не схаваеш, што зь 
яе столькі карысьці, як з казла малака. Ува ўсім вінаваты 
сцэптыцызм: дзе людзі не аднесьліся сцэптычна да кукуру- 
зы, там кукуруза да людзей. І выйшла, што на ёй ня то што 
камунізму ня збудуеш, але й сьвіней не накорміш. 

А такі-ж быў гэніяльны плян! Першым чынам -- паста- 
нова за бліжэйшыя пяць-шэсьць гадоў атрымаць 10 мільяр- 
даў пудоў збожжа. Ужо за гэта адно вам належала-б імя 
мудрага. Але гэта быў толькі першы пробліск. Ня ў прыклад 
іншым, вы, тав. Хрушчоў, пайшлі далей: не абмежаваліся 
толькі пастановай, але й вымазгавалі, як яе выканаць. Ну, 
пра цаліну лепш успамінаць ня будзем. І вось вы пачалі раз- 
важаць: калі мы рэвалюцыянеры, дык і ў сельскай гаспа- 
дарцы трэба карыстацца рэвалюцыйнымі мэтадамі. Такімі 
кансэрватыўнымі збажынамі як жыта, ячмень ды розныя 
аўсы дзесяці тысяч мільярдаў пудоў і да другога прыходу 
Маркса не наскрабеш. Затое кукуруза -- вось дык збажына! 
Тэта ўжо не збажына, а проста зернявая культура. Параўнай 
шышку кукурузы з коласам, скажам, жыта:і сьляпы розьні- 
цу пабачыць. Мала таго: і савецкім грамадзянам будзе добра, 
і сьвіням прыемна. Грамадзяне будуць мамалыгу есьці, а 
сьвіньні сілас уплятаць. Інакш кажучы, сацыялістычны рай, 
як рукой падаць. Толькі контррэвалюцыянер мог-бы сумля- 
вацца ў геніяльнасьці гэтага пляну. 

Але тут перашкодзіў ува ўсім сцэптыцызм, і то ня толькі 
людзей, але й самой кукурузы. І будуй ты пасьля гэтага ка- 
мунізм! 

Ваша роспач, тав. Хрушчоў, зусім зразумелая. Але веда- 
еце прыказку: ня мей сто рублёў (хай навет і савецкіх), а мей 
сто сяброў. Таму дазвольце мне прыйсьці вам з парадай. 

Выбачце за такую сьмеласьць, але я сабе падумаў: як-ні- 
як, але мы ўсё-ж сябры па прафэсыі. Я-ж таксама быў па- 
стухом, і меў час на філязафаваньне. 

Сьцьвердзіўшы, што сацыялістычны рай зноў зьнік за 
гарызонтам пасьля няўдачы з кукурузай, пачаў я мазгаваць, 

Пастанова-ж аб дзесяці мільярдах пудоў збожжа ўсё яшчэ 
ў сіле! 

І што-б вы думалі -- прыдумаў. Вышэй галаву, тав. Хру- 
шчоў: ёсьць плян на наступны год! Ёсьць выхад! Калі дазво- 
ліце мне гэтую сьмеласьць, дык ня горшы, і навет ня менш 
геніяльны, як ваш! 

А выхад гэты складаецца з трох літараў. Каб вас больш 
ня мучыць, скажу адразу: БОБ. Так, наш беларускі боб! Ку- 
куруза ня вытрымоўвае зь ім ніякага параўнаньня: вага, ва- 
та якая! І агледзецца не дамо капіталістычным акулам, як 
дзесяць мільярдаў пудоў набярэм. Усім хопіць: і людзям, і 
сьвіньням -- навет сіласныя ямы ня будуць патрэбны. Леп- 
шага фундамэнту для камунізму ня прыдумаеш. Хіба-ж ве- 
даеце, якія аб бобе прыказкі ў народзе ходзяць. 

Я ўжо адсюль бачу, што вы раптам задумаліся, тав. Хру- 
шчоў. «Так», кажаце вы, «але-ж боб не зернявая культура, 
аб якіх гаворыцца ў пастанове». 

Дарэмныя хваляваньні, тав. Хрушчоў: я й аб гэтым паду- 
маў. Ці-ж партыя й урад не ўсемагутныя? Я ўжо навет і 
праект указу накідаў. Слухайце толькі: 

«Указ Прэзыдыюму Вярхоўнага Савету СССР аб пераво- 
дзе бобу з бабовых у зернавыя культуры. 

За прадбачаныя заслугі бобу ў сацыялістычным сельскім 
гаспадарстве, перавесьці боб з бабовых у зернавыя куль- 
туры. ў 

Старшыня Прэзыдыюму Вярхоўнага Савета СССР -- 
Варашылаў, 

Сакратар Прэзыдыюму Вярхоўнага Савета СССР -- 
Пегаў». 

Ці ня гэніяльна, тав. Хрушчоў? Так што не марнаваць 
часу: адразу-ж брацца за пасяўную кампанію. І галоўнае --- 
не задумоўвацца. Вам ужо-ж усё роўна больш нічога не па- 


гражае, як -- як кажуць вашы-ж суродзічы -- «остаться на 
бобах». 
20. 11. 55 Архіп Папліска 

КАБ ЖЫЛА БАЦЬКАЎШЧЫНА 
(Да 35-ай гадавіны Слуцкага паўстаньня) 
(Мантаж) 
(Першая зваротка «Восеньскае песьні» з уступам) 
Падае лісьце, падае з клёнаў 
Музыкай жоўтай, сумам чырвоным. 

(Песьня паволі заціхае) 

Была восень. Клёны атрасалі зь сябе апошнія лісьцінкі. 
Яны ляцелі ўніз, значачы зямлю залатымі водбліскамі, на- 
кладаючы новы вузор на пацямнелы ўжо дыван, А туманы 
апушчаліся што раз ніжэй, малочна-белай павалокай ахут- 
ваючы гаі, поле, вёскі. Восень -- лістапад. Лістапад 1920 го- 
ду на Случчыне. 

Чаму -- на Случчыне? Ці было інакш у Меншчыне, Сма- 
леншчыне, Віленшчыне, на Палесьсі? Мо ня было там клё- 
наў, туманоў? 

Неспакойна было на Случчыне. Яна, як і ўся Беларусь, 
цярпела на сабе ўзноў ворагаў-акупантаў. З Усходу сунуліся 
цяпер найстрашнейшыя зь іх -- бальшавікі. На сваім шля- 
ху яны тапталі ўсё беларускае. Не маглі яны пагадзіцца зЗ 
тым, што Беларусь не хацела быць забаўкай у іхных руках, 
што яна вуснамі сваіх сыноў, выбраных сваім народам, века- 
помным Сакавіковым Актам 1918 году абвесьціла сьвету аб 
сваёй непахіснай волі самой кіраваць сваім лёсам, быць га- 
спадаром у сябе. І таму бальшавікі, ідучы з клічамі аб роў- 
насьці й свабодзе, арыштоўвалі, нішчылі кажнага, хто па- 
сьмеў сказаць, што Беларусь -- ня іхняя, што яны -- аку- 
панты! 

Случчакі пастанавілі: трэба бараніць Случчыну, бараніць 
Рэспубліку. 14-га лістапада, ейныя прадстаўнікі зьехаліся ў 
Слуцак, каб яшчэ раз сказаць сьвету аб сваіх правох. Ня- 
доўга яны радзілі: ня пісалі даўгіх пратаколаў, не спрачалі- 
ся за драбніцы. У сваёй рэзалюцыі, проста, некалькімі ска- 
замі выказалі ўсё: што гатовы ўсе сілы аддаць на адбудову 
Беларускае Народнае Рэспублікі, што пратэстуюць супраць 
новага паняволеньня, якое рыхтуюць ёй бальшавікі. Выбра- 
лі зь сябе Раду Случчыны, якой аддалі ўладу й адказнасьць. 

Тыдзень пазьней, Рада абвесьціла ў сваёй дэклярацыі, 
што яна «... дэкляруе цьвёрда стаяць за незалежнасьць род- 
нае Беларусі ды бараніць інтарэсы сялянства ад гвалту з бо- 


ку чужаземных захопнікаў, і ў выпадку патрэбы -- навет 

сілай аружжа, ня гледзячы на лічбовую перавагу ворага, 
думаючы, што нашая справа -- справа праўдзівая, а праўда 
заўсёды закрасуе»... 

(Пры апошніх словах ціха ўводзіцца апошняя зваротка 
«Мы выйдзем...» і паступова ўзмацньяецца.) 

217-га лістапада 1920 году Першая слуцкая дывізія пачала 
няроўны бой. З сабою панесла сьцяг, вышыты рукамі слуц- 
кіх жанчынаў -- матак і сёстраў паўстанцаў. На ім былі сло- 
вы: «Тым, што першыя паўсталі й пайшлі паміраць, каб жы- 
ла Бацькаўшчына». 

Вышываючы гэты надпіс на сьцягу, слуцкія жанчыны 
ведалі, што іхныя сыны й браты йдуць на сьмерць. Ці раз 
мы чуем аб такіх выпадках, калі маці ахвяроўвае сваё жыць- 
цё, каб выратаваць дзеці. Няма для маці нічога даражэйша- 
га, як сваё дзіцё, ёю ўскормленае, ёю ўзгадаванае. 

Ці можам мы тады ацаніць, ці ў сілах мы навет уявіць 
усю веліч бязьмежнае ахвярнасьці слуцкіх матак, што адда- 
лі найдаражэйшае, бо даражэйшае навет за собскае жыць- 
цё -- каб жыла Бацькаўшчына? Няма меры для гэтай ахвя- 
ры, як ня было меры для адданасьці Бацькаўшчыне тых, 
што пасылалі сваіх сыноў, і тых, што йшлі паміраць за яе. 

(Пры апошніх словах уводзіцца апошняя зваротка «У 
гушчарах» -- паступова ўзмацняецца). 

Пад Капылём, Цімкавічамі, Вызнамі, пад Быстрыцамі, 
Верабейчыкамі, Васільчыкамі, Чарнагубавам, Васілішкамі, 
Дашновам, Лютавічамі, Мацкевічамі --- Першая слуцкая ды- 
візія, а зь ёю ўся Беларусь прыймала баёвы хрэст у змагань- 
ні супраць найбольшага ворага ўсяго чалавецтва -- бальша- 
візму. Пад іхным ударам ламаліся рады ў дзесяткі сільней- 
шага колькасна ворага. На заклік паўстанцаў пачалі пера- 
ходзіць на іхны бок чырвонаармейцы. Бачучы гэта, бальша- 
вікі кінулі супраць іх свае найлепшыя аддзелы, зложаныя 
З азіяцкіх камуністых. Паўстанцы вялі няроўнае змаганьне, 
яны значылі родную зямлю сваёй крывёй, раськідаючы на 
ёй сьвежыя наспы-магілы ейных сыноў-тэрояў, што ўжо 
выканалі запавет, памерлі ў баі -- каб жыла Бацькаўшчына. 

Сьцягнуўшы ўсе свае сілы за раку Лань, паўстанцы пра- 
цягвалі змаганьне. Ужо цэлы месяц прайшоў у бязупынных 
Баёх. Не хапала зброі, амуніцыі. Паўстанцы здабывалі яе ў 
контратаках у ворага. Але сілы бальшавікоў усьцяж узра- 
сталі: яны падкідалі ўсё новыя й новыя аддзелы. 28-та сьне- 

жня Слуцкая дывізія мусіла перайсьці польскую лінію. 

Ня было чаго спадзявацца помачы ў той час і ад Паля- 
каў. Яны адразу раззброілі ды інтэрнавалі Слуцкую дывізію. 

Шмат паўстанцаў, у час агледзіўшыся, не далося раззбро- 
іцца: яны пайшлі ў лясы, назад -- змагацца да апошняга. 
Ізноў значылі яны слуцкія сасоньнікі сваёй крывёй, магі- 
ламі. У 

Штогод страсаюць клёны свае апошнія лісьцінкі ў ліста- 
падзе. Штогод спавіваюць туманы зямлю. Там, на Случчыне 
яны ўжо 35 год пяшчотна ахутваюць невялікія ўзгоркі -- ма- 
гілы бязіменных змагароў -- тых, што паўсталі й пайшлі па- 
міраць, каб жыла Бацькаўшчына. 

(Жалобны марш і на фоне яго верш «Над магілай герояў») 

Слава вам, Гэроі Случчыны! Слава за вашу бязьмежную 
ахвярнасьць. Ідучы паміраць, вы ведалі, што ваша кроў -- 
не апошняя. Вашай ахвяры не забудзецца ня толькі Бела- 
русь, але і ўвесь вольны сьвет, што пазнаў небясьпеку баль- 
шавізму, у змаганьні супраць якога вы адны зь першых ад- 
далі сваё жыцьцё. Аддалі вы яго недарма, бо: 


«Калі ночы ёсьць, мусіць быць раньне, 
Мусім крыўды зьлічыць векапомныя, 
Дык-жа чуйце вы, сэрцы нязломныя: 

Гімн змаганьня -- вось песьня на сяньня!» 


(Пяецца апошняя зваротка «Мы выйдзем шчыльнымі 
радамі»). 
26. 11. 55 Ул. Цьвірка 


«ПЕРАМОГІ» ТРЫЦЦАЦІТЫСЯЧНІКАЎ У КАЛГАСАХ 


У 1955 годзе камуністычная партыя Савецкага Саюзу па- 
слала трыццаць тысяч камуністых на становішчы старшынь 
у вадстаючых калгасах. Прафэсыйны склад трыццацітысяч- 
нікаў быў розны. Сярод іх былі сакратары райкомаў, дырэк- 
тары трэстаў, начальнікі цэхаў заводаў, выкладчыкі наву- 
чальных установаў. Ніякіх ведаў аб сельскай гаспадарцы, 
арганізацыйнай структуры калгасаў, разуменьня жыцьця й 
быту калгасьнікаў ад сваіх давераных партыя ня вымагала. 
Ад іх вымагалася толькі выконваць няўхільна дырэктывы 
партыі. Новыя старшыні калгасаў былі накіраваны на працу 

ў ліпені й жніўні, на час жніва й выкананьня розных на- 
рыхтовак. Ё 

На Беларусі ў калгасы былі накіраваны 892 трыццаці- 
тысячнікі. Такім чынам больш чым пятая частка ўсіх стар- 
шыняў калгасаў была заменена новымі прыганятымі. 

22 і 23 лістапада таго-ж году ў Менску адбылася спэцы- 
яльная нарада старшынь калгасаў трыццацітысячнікаў. ЦК 
камуністычнай партыі ўдзяліў шмат увагі гэтай нарадзе. У 
часе зьезду ў газэтах былі зьмешчаны артыкулы трыццаці- 
тысячнікаў зь пералічэньнем дасягнутых перамогаў у кал- 
гасах. Ды й самая нарада насіла характар справаздачаў но- 
вых старшыняў калгасаў. Вось на гэтыя матар'ялы мы й 
зьвернем увагу. 

Удзельнікі нарады адзін перад адным выхваляліся «да- 
сягненьнямі» на новай працы. Старшыня калгасу імя Мола- 
тава Казловіцкага раёну Сырадояў з захапленьнем даводзіў, 
іцто першай «перамогі» яму ўдалося дабіцца ў ліпені. Кал- 
гас першым у раёне выканаў сенанарыхтоўкі. Другая пера- 
мога адбылася 20 жніўня. Зноў-жа калгас першым у раёне 
выканаў хлебанарыхтоўкі. «Ніколі калгас такіх дасягнень- 
няў ня меў», самазадаволена пахваліўся Сырадояў. А якую-ж 
узнагароду за «перамогі» атрымалі калгасьнікі? Ім пакуль 
што выдалі толькі па аднаму кіляграму збожжа на праца- 
дзень. 

Падаем «перамогі» і другога трыццацітысячніка калгасу 
«Расьсьвет» Дрыбінскага раёну Зінчанкі. Увесь час ён жыў 
і працаваў у горадзе, да сельскай гаспадаркі ніякага дачы- 
неньня ня меў. «Прайшло тры месяцы маёй працы ў калгасе. 
Тэрмін невялікі, але зьмены адбыліся значныя», напісаў аб 
сабе і сваёй працы ў «Советской Белоруссіі» Зінчанка. 25-га 
жніўня калгас датэрмінова выканаў збожжанарыхтоўкі, Зін- 
чанка дзеля гэтай мэты прымушаў калгасьнікаў жаць, ма- 
лаціць і веяць збожжа ня толькі днём, але і ў ночы. За сваю 
працу «калгасьнікі цяпер атрымліваюць па кіляграму збож- 
жа і столькі-ж бульбы на працадзень», адзначае новы стар- 
шыня калгасу. 

Аб «дасягненьнях» трыццацітысячніка старшыні калгасу 
«Новы Шлях» Івана Вільбіка напісала газэта Лідзкага раёну 
«Уперад». Вялікім дасягненьнем Вільбіка газэта лічыць, што 
«пакуль ня выбралі калгаснай бульбы, ні адзін калгасьнік не 
пачаў выбіраць яе на прысялібным вучастку». Затое калгас 

першым у раёне выбраў бульбу, выканаў плян здачы лёну 
і ўжо здае прадукцыю зьверх пляну. Дзеля ўстанаўленьня 
працоўнай дысцыпліны ў калгасе, Вільбік шмат каму з кал- 
гасьнікаў забараніў выдаваць каня апрацоўваць прысяліб- 
ныя вучасткі. Ня выдаваліся коні, каб прывезьці зь лёсу 
дроў. Аб аплаце працадзён калгасьнікаў, газэта ня піша, Ві- 
даць аплата працы на толькі нізкая, што аб ёй сорамна пі- 
саць. Як відаць з усяго тут сказанага, камуністычная партыя 
паслала ў калгасы трыццаць тысяч камуністых, каб прыму- 
сіць калгасьнікаў працаваць яшчэ больш на дзяржаву. Но- 
выя старшыні калгасаў будуць перавыконваць плян нарых- 
товак коштам нялюдзкіх высілкаў беларускіх сялян, Аднак 
гэтых «пасланцоў партыі» зусім ня цікавіць, як будуць жыць 
сем'і калгасьнікаў, атрымаўшы жабрацкую аплату за праца- 
дні. 
15. 12. 55 С. Сімановіч 


ПЕРШЫ ЎСЕБЕЛАРУСКІ КАНГРЭС 


Першы Ўсебеларускі Кангрэс зьяўляецца адным з найвя- 
лікшых зьявішчаў у гісторыі Беларусі. Ён адбыўся ў нашай 
сталіцы Менску ў сьнежні 1917 году. Ён выявіў волю бела- 
рускага народу да стварэньня собскай беларускай дзяржа- 
вы -- Беларускай Народнай Рэспублікі. 

Як-жа дайшло да гэтай вялікай падзеі і што прадстаўляў 
сабою Першы Ўсебеларускі Кангрэс? 

Пракацілася першая сусьветная вайна, а за ёй лютаўская 
рэвалюцыя 1917 году. Хоць край беларускі быў зьнішчаны 
Ффронтамі вайны і мільённыя арміі тапталі яго глебу, -- ад- 
нак дачакаўся свабоды і ён. Беларусы адразу-ж пачынаюць 
арганізавацца. Наўзьверх выходзіць падпольная дагэтуль 
Беларуская Сацыялістычная Грамада, паўстае «Беларуская 
партыя народных сацыялістаў», «Беларуская Народная Гра- 
мада», «Хрысьціянская Дэмакратычная Злучнасьць». Не ад- 
стаюць і Беларусы вайскавікі. Яны твораць беларускія гурт- 
кі, камітэты ды большыя арганізацыі ў вялізарнай расейскай 
арміі. Нацыянальны мамэнт гуляе першарадную ролю. Склі- 
каны на 25 сакавіка 1917 году ў Менску зьезд Беларускай 
Сацыялістычнай Грамады спалучаецца зь першым агульна- 
нацыянальным зьездам беларускіх арганізацыяў і дзеячоў, 

які творыць агульнанацыянальны ворган -- Беларускі На- 
цыянальны Камітэт. 

Ліпенскі зьезд беларускіх арганізацыяў ператварае Бела- 
рускі Нацыянальны Камітэт у Цэнтральную Раду Беларуе- 
кіх Арганізацыяў і Партыяў, а нацыянальныя жаўнерскія 
зьезды твораць Цэнтральную Беларускую Вайсковую Раду. 
Абедзьве гэтыя Рады завяршаюць арганізацыю беларускага 
грамадзтва, творачы Вялікую Беларускую Раду. 


Вялікая Беларуская Рада ставіць сабе за заданьне склі- 
каньне Першага Ўсебеларускага Кангрэсу, які-б вырашыў 
лёс беларускага народу й яго краю. 


Кангрэс сабраўся 18-га сьнежня 1917 году ў будынку мен- 
скага гарадзкога Тэатру (цяпер імя Янкі Купалы). Зьехалася 
на яго 1872 дэлегаты выбраныя народам з усіх куткоў Бела- 
русі, зь якіх 1.167 мела права рашаючага голасу, 659/0 дэлега- 
таў належыла да сялянскай і работніцкай масы, 2210 --- да 
працоўнай інтэлігенцыі і толькі 13'/о да розных іншых слаёў. 
Такой агульнай народнай рэпрэзэнтатыўнасьці ня мела ба- 
дай ніводная канстытуанта -- кажа адзін з удзельнікаў Кан- 
грэсу. Таксама й тэрытарыяльна Кангрэс прадстаўляў усю 
этнаграфічную Беларусь: Меншчыну, Віцебшчыну, Магілеў- 
шчыну, Смаленшчыну, Горадзеншчыну й Віленшчыну. Воля 
ўсяго беларускага народу тут выяўлена была поўнасьцю, 
Кангрэс выбраў Раду Старэйшых у складзе Т71-го сябры, як 
пэрманэнтны ворган на ўсю Беларусь, ды апіраючыся на пра- 
клямаванае рэвалюцыяй права на нацыянальнае самавызна- 
чэньне, абвесьціў рэспубліканска-дэмакратычную ўладу ў 
краі ў форме Беларускай Народнай Рэспублікі. Гэтыя два 
пункты аказаліся найважнейшымі ў працы Кангрэсу. 


Бальшавікі, якія тады захоплівалі ўладу на ўсёй тэрыто- 
рыі былой Расейскай Імпэрыі, не маглі ськіраваць Кангрэсу 
ў свой бок. 10 іхных дэлегатаў на Кангрэсе ня мелі ніякага 
ўплыву. Але калі прайшла пастанова аб дэмакратычнай ула- 
дзе на Беларусі ў форме Беларускай Народнай Рэспублікі, 
яны пастанавілі разагнаць Кангрэс. Яны кінулі на ўдзельні- 
каў Кангрэсу свае вайсковыя аддзелы, азброеныя кулямёта- 
мі ды панцырнікамі. Пачаўся бой паміж выбранцамі народу 
і брутальнай сілай бальшавіцкай дыктатуры, паміж дэма- 
кратыяй і таталітарызмам. Удзельнікі Кангрэсу забарыкада- 
валіся. Бой трываў цэлую ноч. Брутальная сіла ўрэшце пе- 

рамагла, дэмакратыя аблілася крывёй. Першы Ўсебеларускі 
Кангрэс быў разагнаны бальшавікамі. 

Аднак балыцавіцкае насільства не зьліквідавала Кангрэ- 
су. На другі дзень ён зышоўся ў менскім чыгуначным дэпо, 
дзе пад аховай чыгуначнікаў прадоўжыў сваю працу, Зроб- 
лена была яшчэ адна вельмі важная пастанова: перадаць усе 
паўнамоцтвы Кангрэсу выбранай раней Радзе старэйшых, 
як Радзе Беларускай Народнай Рэспублікі да часу магчымых 
вольных выбараў. 

Значэньне Першага Ўсебеларускага Кангрэсу -- гэта яго 
ўсебеларуская рэпрэзэнтатыўнасьць і дэмакратычнасьць. Па- 
становамі дэлегатаў на Кангрэсе беларускі народ выявіў сваю 
волю жыць у собскай дзяржаве -- Беларускай Народнай 
Рэспубліцы. Волі гэтай не сатрэ ніякая сіла. 

Бальшавікі разагналі Першы Ўсебеларускі Кангрэс і на 
сяньняшні дзень разганяюць беларускі народ па тайгах Сі- 
біру, тундрах поўначы й стэпах Казахстану. Яны хвальшу- 
юць гісторыю Беларусі, кажуць, што яны першыя далі Бела- 
русам нібыта незалежную дзяржаўнасьць у постаці БССР. 
Адылі і яны ўсё-к не змаглі зыгнараваць волі беларускага 
народу аб собекім дзяржаўным жыцьці. Калі-б ня гэта воля, 
выяўленая на Першым Усебеларускім Кангрэсе, аб якім яны 
старанна маўчаць, -- напэўна ня было-б і БССР навет у тэй 
фікцыйнай форме дзяржаўнасьці, у якой яна існуе сяньня. 


25:12. 55 В. Васілевіч 


ТАЙНІЦЫ СЬЛЯПЯНСКАГА ЛЕСУ 





За Менскам, на шостай вярсьце ад Парку Культуры й 
Адпачынку, у лесе Малой Сьляпянкі, пахаваны вялікія тай- 
ніцы жыцьця. Сьляды страшэннага злачынства пазарасталі 
даўно мохам і травою, але памяць часам ня сплямілася. 

Я хачу расказаць пра тое, што бачыў на собскія вочы, і 
тое, што гаварылі мне жывыя сьветкі ды апавядальнікі чу- 
тага ад іншых. Ня ведаю, дзе цяпер гэтыя людзі. Балыцыня 
зь іх, напэўна, загінула ў канцэнтрацыйных лягерах Сібіру, 
а косьці іншых, магчыма, буцьвеюць у тым самым Сьляпян- 
скім лесе... Пра гэтую праўду не напіша ніколі ні маскоў- 
ская «Правда» ні менская «Зьвязда». 

1932 год. Студэнты менскага Пэдагагічнага Тэхнікуму імя 
Ўсевалада Ігнатоўскага, адбывалі на Дасьледчай Станцыі 
ў Малой Сьляпянцы сваю месячную сельска-гаспадарчую 
практыку. Дырэктар станцыі папярэдзіў: «За дзьвесьце 
мэтраў ад баракаў пачынаецца ваенная зона, хадзіць туды 
забараняецца!». 

Аднаго дня наказалі мне, што бацькоў выгналі з калгасу, 
а старэйшага брата пасадзілі ў турму. Хацелася йсьці на 
край сьвету. Надвечар я паклікаў блізкага сябру Сяргея Ру- 
саковіча, маладога беларускага пісьменьніка, і мы, нікому 
нічога ня кажучы, падаліся ў лес. «Стары Барыс, што кор- 
міць канадыйскіх карпаў у сажалках, кажнага досьвітку ба- 
чыць Чорнага ворана”, а ў той у лесе камяніцы, кажа ён, 
ня дом адпачынку, а нейкая катавальня...» -- гаворыць 
Сяргей. «А Рачыцкая, дачка камісара, гаворыць, што там 
поўна хворых» -- заўважыў я. Розныя ходзяць чуткі... Ка- 
ля забалаці, улева ад чыгункі Менск- Масква, мы прачыталі 
напісанае чырвонымі літарамі: «КОНСКІ МОГІЛЬНІК. НЕ- 
БЯСЬПЕЧНА!». Мноства засыпаных і незасыпаных ямаў. 
Кавалкі гліняных трубаў, кучы хваёвых слупоў і скруткі 
калючага дроту. «Гэта, гаворыць сябра, для адводу вачэй... 
Барыс ведае ўсё чыста, папытайся толькі яго»... 

Лес гусьцеў і рабіўся цямнейшым перад захадам сонца. 
У подыху вільгаці пахла трупной гнілотай. І вельмі бліз- 
ка... Пачалі шукаць. «Бачыш?» -- з жахам зьвярнуўся я 
да Сяргея. Дагэтуль не даваў веры, што можа ледзянець це- 
ла і заміраць сэрца. На плашчыні нейкіх трох гэктараў, па- 
між радамі пасаджаных у 1925 годзе хвоек, жаўцелі, размы- 
тыя пазаўчарашнім дажджом, маленькія курганкі і веліка- 
ватыя насыпы. Было іх, нешта, каля шэсьцьдзесяці на пер- 
шым пляне, а далей -- яшчэ... і яшчэ... Шмат якія былі 
заваленыя ламаччом. 

Весткі з дому і пах магільнай, чалавечай гнілі адурманілі 
галаву. Я адарваў вокладку Марксавага «Капіталу» і напі- 
саў: «ПАД ЯКІМІ-Ж КУРГАНАМІ БУЦЬВЯНЕЮЦЬ КОСЬ- 
ЦІ МАІХ БРАТОЎ: ЯКАВА, УЛАДЗІМЕРА, АНДРЭЯ І ВІН- 
ЦЭСЯ?». Вокладку насадзіў на сук галіны, што абдымалася 
з аброслым травою курганом. «Ты звар'яцеў, ці што?» -- з 
трывогаю крыкнуў Сяргей Русаковіч. Мне таксама хацелася 

крычаць і клікаць людзей шукаць родных і блізкіх. Пакіда- 
ючы месца вялікага бойнішча, гэткія словы вырваліся з маіх 
грудзей: «ПАЧАКАЙЦЕ-Ж, БАЛЬШАВІЦКІЯ ДАЛАКО- 
ПЫ»... 

На скрыжаваньні лясных сьцежак убачылі мы некалькі 
мужчынаў з рыдлёўкамі ў руках, абкружаных чырвонагало- 
вымі энкавэдыстымі з сабакамі. Нельга было ўцякаць: перад 
намі стаяў ужо чалавек з аўтаматам. У вобразе гэтага дву- 
ногага зьвера я пазнаў рабатварага Васіля, Гіцля Бессардэч- 
нага, як празвалі яго людзі маіх родных Дудзічаў. «Нешта 
вельмі шмат коней здыхае ў вас...» -- сказаў я ня вітаючы- 
ся. «Глядзі, разумнік, каб замест каня твая галава ня трапіла 
ў яму... Ідзі, каб і духу твайго ня было тут... Пагаворым 
пазьней» -- аўтарытэтна выказаўся Гіцэль Бессардэчны. 

Каля Дасьледчай Станцыі сустрэлі насе сябры: Сяргей 
Астрэйка, аўтар ненадрукаванай выдатнай «Бэнгаліі», Сяр- 
гей Гайка, Касянкоў, брат Міхася Зарэцкага, і студэнт Адам, 
пляменьнік Адама Бабарэкі. Апошні, моцна ўсхваляваны, па- 
ведаміў: «Дзядзька Барыс і студэнт Ахрэмчык -- арышта- 
ваныя. Дырэктар пытаўся пра вас...» 

Ноч была няпрыемнай і вельмі трывожнай. Усе драбніцы, 
як жывыя, стаяць перад маімі вачыма. Мне здаецца, ішто й 
цяпер яшчэ чую дзікі крык ратунку, які даносіўся тае начы 
да нашага слыху спад таямнічае жоўтае камяніцы Сьляпян- 
скага лесу. 

28-га лютага 1933 году вокладка Марксавага «Капіталу» 
зь імёнамі маіх братоў ляжала на стале сьледчага ў мурох 
менскага НКВД. Сухатварая Навіцкая, што часта наведвала 
рэдакцыю газэты «Савецкая Беларусь», а пазьней і Малую 
Сьляпянку, гаварыла магільным голасам: «Вось мы і спатка- 
ліся... Спадзяюся, што спаткаешся і з братамі...» 

Увесну 1935-га году ў чырвоных мурох Марыінскае тур- 
мы, у Сібіры пазнаёміўся я зь Вячаславам Ануфрыевым, 
былым малодшым лейтэнантам менскага НКВД. Аднавокі 
сухотнік часта паўтараў мне: «Моцна пакараў мяне Бог за 
сьляпянскія душы... Ляжыць там ня менш дзесяці тыся- 
чаў». 

26.12.55 Ул. Дудзіцкі 

ШУКАЮЦЬ НАІЎНЫХ 


«Едзем мы, сябры, у далёкія краі...» 

Гэткую песьню злажыў услужны прапагандзісты для 
тэтак званых патрыётаў, якія перасяляюцца на цалінныя зем- 
лі. З гэтай песьняй 27-га студзеня на маладэчанскай станцыі 
чыгункі бальшавіцкая прапаганда будзе разьвітвацца з 
новым транспартам перасяленцаў у Казахстан, Цюменскую 
вобласьць і Карэла-Фінскую ССР. 

Але ані нам, ані, здаецца, вам, дарагія суродзічы, не 
да песьняў. 

20-га студзеня маладэчанскае радыё перадало гутарку 
абласнога аддзелу для спраў перасяленьня і арганізаванай 
вярбоўкі работнікаў. Чытаючы гэныя ўмовы, можам толькі 
дзівіцця, што ў Савецкім Саюзе такі рай. Перасяленцам 
абяцаюць, што будуць даваць ім есьці сала з салам, абя- 
цаюць спаньнё на пярынах і малочныя рэкі ў кісялёвых 
берагох. 

Мы ведаем, што ў беларускіх калгасах людзі за праца- 
дзень атрымоўваюць адзін кіляграм збожжа і З рублі... Ма- 
ладэчанскае радыё церазь якогась Мачанскага абяцае Бе- 
ларусам беззваротнай дапамогі 150 тысяч рублёў і сутач- 
ныя... Далей абяцаюць, што там за працадзень будуць 
атрымоўваць 10 кіляграмаў пшаніцы і 7 рублёў грашыма. 

Ведаем таксама з савецкай-жа прэсы, што на Беларусі 
з голаду выдыхаюць тысячы кароў. А маладэчанскае ра- 
дыё нам цьвердзіць, што ў Казахстане «каровы добрыя і 
даюць па 20 літраў малака ў дзень...» 

Рай на зямлі!... Хаця Беларусы ніколі да вандроўных 
народаў не належылі, але можа кагось, прыціснутага галі- 
той і спакусіць такая казахстанская прапаганда з маладэ- 
чанскага радыя. 

Але таму, што мы ведаем, што ад 1917-га году бальша- 
вікі абяцаюць нам рай на зямлі, але ў рачаіснасьці ства- 
раюць пекла, мы і да гэнай гутаркі маладэчанскага радыя 
і да цытаваных там-жа лістоў Мачанскага й Паўзуна з 
Крывіч аднясёмся з засьцярогай ды глянем на рачаіснасьць 
у сьвятле фактаў. 

Маладэчанскае радыё ілжэ нам, калі цьвердзіць, што 
работнікаў на цалінныя землі набіраюць на адзін-два гады. 
Нейкае непаразуменьне. Бо прыпомнім, грамадзяне, што 

на пачатку студзеня мінулага году гаварыў не абы хто, -- 
а сам Мікіта Хрушчоў. Вось-жа ён сказаў, даслоўна, што 
на цалінных землях навасёлы павінны «моцна асесьці на 
месцы», а ня думаць, што едзецца на год або два. Таму і 
раіў ім жаніцца ды размнажацца, каб ня гібець адзінокімі, 
Мы будзем лепш верыць словам Хрушчова, чымся маладэ- 
чанскому радыю. Фірма заўсёды фірмай. А як яшчэ адзін 
доказ, што рацыю мае Хрушчоў, зацытуем вынятак з «По- 
лымя» нумар 12 1955 году. Вось там ёсьць нарысе нейкага 
Астапенкі пад загалоўкам: «На цаліне». Там бацька гэтак 
разьвітваецца з сынам, які едзе на цаліну: 

«Ты едзеш у вялікую дарогу. Пачынаецца тваё сама- 
стойнае жыцьцё, Я ведаю, ты працавіты, але занадта гарачы. 
Глядзі, сынок, не ачарні нашага прозьвішча. Жадаю, Міко- 
ла, каб ты вяртаўся цяпер да дому толькі госьцем...» 

Як бачым, грамадзяне, веда псыхалёгіі ў пісьменьніка 
больш чымся партацкая. Ніколі, нідзе і ніякі бацька, высы- 
лаючы адзінага сына -- апору старасьці, не жадаў, каб 
той сын прыяжджаў да яго толькі госьцем, а тымбольш з 
жудасных пустыроў казахстанскіх земляў. Дык паўтараем 
псыхалягічны падыход партацкі, але інтэнцыя аўтара 
ясная і праўда незапярэчная. Аўтар нацягнуў у псыхалёгіі, 
але быў згодны з дырэктывамі Хрушчова. З гэтага бачым, 
што мададэчанскае радыё ілжэць. 

Цяпер пяройдзем да гэтага казачнага дабрабыту, аб 
якім пішуць Мачанскі й Паўзун. 

Ужо апісываная зарплата працы выкліча недавер. Як 
быццам-бы пішуць з Казахстану, што там навасёлы атры- 
моўваюць 10 кіляграмаў пшаніцы і 7 рублёў на працадзень. 
Але, як ведаем з савецкай-жа прэсы, у самых перадавых 
калгасах-мільянэрах калгасьнікі атрымоўваюць да пяці кі- 
ляграмаў збожжа і да 10-ці рублёў. Дык цяжка паверыць 
тады лістом з Казахстану. 

За тое думаю, што можам паверыць пісьменьніку Па- 
годзіну, які нядаўна выдаў п'есу «Мы ўтрох паехалі на ца- 
ліну». У гэтай п'есе, як можна спадзявацца, недастаткова 
апісана жудасная рачаіснасьць жыцьця на цаліне, але і 
тэтага хопіць, каб уявіць трагэдыю навасёлаў. Як ведаем, 
«Правда» войстра скрытыкавала гэту п'есу, але навет яна 
не закінула Пагодзіну, што ён перачарніў рачаіснасьць, а 
толькі тое, што аўтар ня ўбачыў гігантычнасьці й размаху 

ў вялікім прадпрыемстве цаліны, а гэтае імпануючае зья- 
вішча «падмяніў натуралістычнай фатаграфіяй драбнічнага, 
прыватнага». 

З гэтага ўсяго бачым што бальшавіцкая прапаганда, 
вярбуючы беларускае насельніцтва на цаліну, бессаромна 
і праступна ілжэць. Але таму, што ілжа мае кароткія ногі, 
можам спадзявацца, што на іх бальшавікі далёка ня зой- 
дуць і шмат наіўных ня знойдуць. 

24.1.56 пе 


ПАШТО ДАГАНЯЦЬ 


«Цяпер мы дыспануем усім неабходным, каб у найкара- 
цейшым тэрміне выканаць аснаўное эканамічнае заданьне 
СССР -- дагнаць і перагнаць найбольш разьвітыя капіта- 
лістычныя краіны ў вытворчасьці прадукцыі на душу на- 
сельніцтва...» 

Вышэй паданы сказ мы ўзялі зь перадавіцы «Правды» 
з 8-га лютага гэтага году. -- Як-жа нам спракудзіліся гэтыя 
шаблённыя, ілжывыя сказы балыцавіцкай прапаганды аб 
Ффікцыйных дасягненьнях антынароднай партыі і савецкага 
ўраду!... -- можа зь нездаваленьнем крыкнуць слухач. 

Таму мы скажам нашаму слухачу: Так, мы верым і ве- 
даем -- гэта нам усім сядзіць косткай у глытаўцы і нудзіць 
да рвотаў, але што-ж маем рабіць, калі ЦК, калектыўнае 
кіраўніцтва і іхняя прапаганда ня маюць ані фантазіі, ані 
дадзеных, каб чымколечы заімпанаваць свайму грамадз- 
тву? Таму й ачмучаюць яго пустой балбатнёй, дэзар'ен- 
тацыяй і фікцыйнымі плянамі ды статыстыкамі. 

30 год таму Маякоўскі, вяртаючыся з падарожжа па 
Амэрыцы і пад уражаньнем жыцьцёвага стандарту заход- 
ніх краінаў, у вадным зь вершаў сказаў: «Амэрыку дагонім 
і перагонім!...» Гэты сказ паэты падхапіла бальшавіцкая 
прапаганда і зрабіла зь яго баявы лёзунг. 

Ну і прайшло 80 год. Маякоўскі -- трыбун рэвалюцыі, 
расчараваны рэвалюцыяй і тым, што зь яе зрабіла каму- 
ністычная дыктатура -- застрэліўся; народы Савецкага 
Саюзу адгаравалі пяць жудасных і потагонных пяцігодак; 
мільёны людзей зьгінула дзеля нейкіх хімэрных і бязглуз- 
дых фантазіяў камуністычных сатрапаў; лёзунг: «дагонім і 

перагонім» застаўся пустым выгукам, бо, калі глянем аб'ек- 
тыўна, дык сьцьвердзім, што мы не даганяем, але -- ад- 
стаём, 

Рэч зразумелая, мы былі-б несправядлівыя, каб ня ба- 
чылі і гэтага прагрэсу дасягненьняў, якіх, тэрарызуючы 
сваё насельніцтва, дабілася бальшавіцкая дыктатура. Ве- 
даем, як коштам жыцьця, свабоды й дабрабыту насельніц- 
тва разраслася цяжкая індустрыя Савецкага Саюзу. Але 
дозволім сабе спытаць: ці індустрыя мусіць быць для 
людзей, ці людзі для індустрыі? Лёгічна й нармальна -- 
індустрыя для людзей і іхняй выгады. 


У Савецкім-жа Саюзе -- якраз наадварот -- коштам 
найвялікшых ахвяраў насельніцтва, поўных недастачамі й 
нэндзы, 30 год будуецца цяжкая індустрыя. Дзеля чаго? 
Каб дагнаць і перагнаць Амэрыку -- адказваюць нам крам- 
лёўскія бонзы. 


А вось, напрыклад, мы -- Беларусы, спытаем нашых 
прыгнятальнікаў: «А павошта нам деганяць і пераганяць?» 
Мы не зацікаўлены ў пагражаньні сьвету сваёй цяжкой ін- 
дустрыяй і вадароднымі бомбамі. Мы хочам мець дастатко- 
ва хлеба, вопраткі, свабоду думаць і гаварыць, свабоду 
выбірць адпаведныя да нашых тэмпэрамэнтаў і асьпіра- 
цыяў формы ладу, свабоды перакананьняў. Гэта значыць 
-- усяго таго, што маюць народы, якіх лёс уратаваў ад баль- 
шавіцкай пошасьці, а што ў нас бальшавікі забралі, загра- 
білі. А на гэта ўсё, кажучы словамі бальшавіцкай прапаган- 
ды, мы Мелі ўсе магчымасьці, але ў нас забрала іх чужая 
нам, антынародная крамлёўская дыктатура. Пашто нам 
малпаваць амэрыканскія хмарадзёры, калі нам было цёпла, 
добра і выгадна ў нашых драўляных хатах, пакуль баль- 
шавіцкае насільле не разагнала нас па чужыне, паўночных 
лягерах, цалінных пустырох? 


Калі мы назіраем жыцьцё грамадзтва вольнага сьвету, 
мы бачым, што там ніхто нікога ня пераганяе, а проста 
намагаецца будаваць жыцьцё так, каб яно давала як най- 
больш магчымай радасьці, свабоды і задаваленьня. І з су- 
мам бачым, як-жа далёка нашаму беднаму, загнанаму на 
розныя бязглуздыя вахты і спаборніцтвы народу да дасяг- 
неньняў грамадзтва вольнага сьвету. 

Дык дзе-ж мэта гэтага бязглуздага «даганяньня» і жу- 
дасных ахвяраў трох пакаленьняў? 

Для нас няма ніякай. 

За тое ёсьць для крамлёўскіх сатрапаў. Але памятайма, 
што нашы і іхныя мэты -- дыямэтральна супрацьлежныя. 

10.2.56 пе 


ЎСЕВАЛАД ІГНАТОЎСКІ 
(Да 25-ае гадавіны з дня сьмерці) 


Беларускі народ знае і памятае шчырых патрыётаў і ад- 
даных сыноў паняволенай Бацькаўшчыны, якія сталіся 
ахвярамі бальшавізму. 

Зь вялікага ліку гэтых ахвяраў вылучаецца імя беларус- 
кага вучонага, гісторыка і літаратураведа. 

20-га лютага 1931 году Усевалад Ігнатоўскі, прэзыдэнт 
Беларускай Акадэміі Навук кончыў самагубствам. Пасьля 
няспынных перасьледаў Г.П.У., пасьля шырокай хвалі 
арыштаў акадэмікаў і культурных дзеячоў Беларусі, праф. 
Ігнатоўскі, перажываючы трагэдыю нацыянальнай эліты і 
адчуваючы арышт і блізкасьць сваёй пагібелі, не знайшоў 
іншага выхаду. Ён застрэліўся ў сябе дома. Сьмерць рата- 
вала яго ад далейшых пакутаў. 

Шырокія колы студэнцтва і настаўніцтва былі глыбока 
ўзрушаныя гэтай трагічнай падзеяй. Аўтарытэт і папуляр- 
насьць Ігнатоўскага былі бясспрэчнымі і выклікалі сярод 
партыйных кіраўнікоў трывогу і непакой. Савецкі ўрад 
прыняў усе меры асьцярожнасьці. Не паведамляючы ў газэ- 
тах аб дні паховінаў, цішком, уночы вывозілі на могілкі 
труну зь нябожчыкам. Конная й пешая міліцыя не дапу- 
шчала нікога, апрача блізкіх сваякоў, ісьці ў пахаваль- 
най працэсіі. 

Гэтак бязь ніякай пашаны хавалі вучонага і ведамага 
грамадзкага дзеяча Беларусі. 

Пасьля сьмерці Ігнатоўскага бальшавікі павялі жорсткі 
наступ на ўсё беларускае, нацыянальнае. 

Імя Ігнатоўскага бальшавікі таксама выкрэсьлілі, кінулі 
ў цень забыцьця. Аднак Беларусы не забудуць яго. "Трэба 
толькі пашукаць, знайсьці захаваныя старыя кнігі, каб із- 
ноў у поўным асьвятленьні паўстаў яскравы вобраз змагара 
за беларускую культуру і яе самабытнасьць. 

У літаратурнай энцыкляпэдыі, выданьня Камуністычнай 
Акадэміі, за 1930 год мы знойдзем біяграфічныя дадзеныя: 

Усевалад Ігнатоўскі нарадзіўся ў 1881 годзе ў сям'і народна- 
га настаўніка. Распрацоўкай гісторыі Беларусі пачаў зай- 
мацца ў 1905 годзе. З 1917 году прыймае актыўны ўдзел у 
рэвалюцыйным руху. Сябра партыі эсэраў. У камуністыч- 
ную партыю ўступае ў 1920 годзе. Пасьлядоўна быў наркам- 
земам, наркомам асьветы і прэзыдэнтам Акадэміі Навук Бе- 
ларусі. 

Далей у літаратурнай энцыкляпэдыі пералічаюцца наву- 
ковыя працы Ігнатоўскага і нарэшце падаецца наступная 
заўвага: «Тым ня менш прызнаць устаноўку Ігнатоўскага 
ўдалай і правільнай з марксыцкага пункту гледжаньня нель- 
га. Дастаткова зацеміць, што ў названых працах такія бела- 
рускія пісьменьнікі 19 стагодзьдзя, як Дунін-Марцінкевіч і 
Багушэвіч, прыгоньнікі і клерыкалы, Ігнатоўскім характа- 
рызуюцца, як народнікі. У вацэне як беларускай літаратуры 
19 стагодзьдзя, так і «нашаніўцаў» ён не дастаткова ўскры- 
вае іхнюю клясавую прыроду, і вельмі часта нацыяналь- 
ныя мамэнты выпукляе болыш, чым клясавыя». 

Не падабалася камуністым таксама і дзейнасьць Ігнатоў- 
скага, як наркома ў галіне беларускай асьветы. Актыўная 
беларусізацыя, падняцьце нацыянальнай сьведамасьці на- 
родных масаў і падрыхтоўка новых нацыянальных кадраў 
-- уся гэта праца была пазьней абвешчана бальшавікамі 
варожай, нацдэмаўскай. Ігнатоўскага прымушалі каяцца ў 
пэрыядычных выданьнях, абвінавачваць сябе ў нацыянал- 
апартунізьме ды ў іншых нібы праступствах. Пераход на 
становішча прэзыдэнта Беларускай Акадэміі Навук не зьмя- 
ніў сытуацыі. Пачалося паступовае цкаваньне яго ў друку. 
Спачатку супраць ягоных сяброў -- акадэмікаў, а пасьля і 
супраць самога прэзыдэнта Акадэміі. 

Бальшавікі нікому не даруюць. Яны ведалі, што Ўсе- 
валад Ігнатоўскі некалі належаў да партыі сацыялістых- 
революцыянераў. Яны разумелі, што нацыянальныя пачуць- 
ці, любоў да Бацькаўшчыны -- Беларусі і да свайго народу 
ў ім былі дамінуючымі. 

Не, гэтага не маглі дараваць! Каты з ГПУ рыхтавалі 
пастку. Не ўдалося! Ігнатоўскі ня даўся жывым у іхныя 
капцюры. 

Вечная памяць беларускаму змагару -- патрыёту зь вя- 
лікай адвагай, з моцным характарам. 


20.2.56 К. Рамановіч 

КРЫВАДУШНАЯ ПАСТАНОВА 


9-га лютага гэтага году апублікавана пастанова Савету 
міністраў СССР «Аб павялічэньні выпрацоўкі неразьведзе- 
най малочнай прадукцыі і палепшаньні забясьпячэньня ма- 
лаком насельніцтва гарадоў і прамысловых цэнтраў». Савец- 
кі ўрад спачатку пастановы спагадліва адзначае, што на 
калгасным рынку малако каштуе дорага, а ў дзяржаўных 
магазынах у прадажы яго няма. Падкрэсьліўшы, што мала- 
ко зьяўляецца найбольш каштоўным прадуктам харчавань- 
ня і мае вялікі попыт у насельніцтва, пастанова называе і 
вінаватых у недахопе малака. Аказваецца, што міністэрства 
гандлю СССР, міністэрства прамысловасьці мясных і малоч- 
ных прадуктаў СССР разам зь Дзяржплянам і Дзяржэка- 
номкамісіяй СССР не дагледзілі, што ў гарадох нельга дас- 
таць малака навет для дзяцей і хворых. Па віне гэтых міні- 
стэрстваў і не павялічаны выпуск малочных прадуктаў. 


З гэтай прычыны «клапатлівы» савецкі ўрад дамагаецца 
ад віноўных установаў, каб на працягу 1956 і 1957 гадоў 
спажываньне малака ў гарадох павялічылася ня менш, 
чым у два разы. А каб заспакоіць насельніцтва прамысло- 
вых цэнтраў, пастанова пералічвае пяцьдзесят пяць гарадоў, 
у якіх ужо сёлета павінна быць павялічана прадаваньне ма- 
лака на 85 працэнт. У лік гэтых гарадоў трапілі амаль усе 
сталіцы рэспублік, у тым ліку і Менск. Незалежна ад гара- 
доў, пералічана восем вобласьцяў, у якіх савецкі ўрад пра- 
пануе павялічыць прадажу малака ў паўтара або ў два з 
палавінаю разы. Прапануецца таксама павялічыць знтрай 

цоўку масла і сыру. 


Гэтая пастанова заслугоўвае на асаблівую ўвагу. Яна 
зьяўляецца чарговым прыкладам крывадушша й ашукан- 
ства працоўных камуністычным кіраўніцтвам. Якім споса- 
бам можна павялічыць забясьпячэньне малаком гарадоў? 
Усё малако ад абавязкавых паставак і дзяржаўных заку- 
пак спажываецца паводля цэнтралізаванага плану, зацьвер- 
джанага саюзным урадам. На аснове гэтага пляну малако 
пераважна перарабляецца на масла й малочныя кансэрвы. 
Толькі частка яго выдзяляецца для сем'яў камуністычных 
верхаводаў і іншых прывілеяваных асобаў і ўстановаў. Вы- 
раб масла, сыру і малочных кансэрваў ня можа быць па- 
меншаны, бо гэтыя прадукты ў першую чаргу патрэбны 

дзеля вайсковых мэтаў. Павялічэньне-ж прадажы малака 
бязумоўна пацягне за сабой зьмяншэньне вырабу масла й 
кансэрваў. 

Ніякіх цудаў ад калгасна-саўгаснай жывёлагадоўлі ча- 
каць нельга. Зьмяніць існуючы стан ня можа ніякая паста- 
нова. Давёў гэта вельмі красамоўна ніхто іншы, як галоўны 
камуністычны верхавод на Беларусі Патолічаў. На двац- 
цаць другім зьезьдзе камуністычнай партыі Беларусі Пато- 
лічаў заявіў, што ў 1928 годзе на Беларусі было два мільёны 
дваццаць восем тысяч кароў, а ў мінулым годзе налічвалася 
адзін мільён семсот семдзесят тысяч кароў. Адкуль-жа мо- 
жа павялічыцца малако, масла, сыр, калі з часу калектыві- 
зацыі толькі на Беларусі кароў паменшылася больш чым 
на чверць мільёна галоў. 

Савецкі ўрад, выносячы сваю пастанову аб павялічэньні 
малочных прадуктаў, меў іншыя мэты. Перад адчыненьнем 
20-га зьезду камуністычнай партыі савецкая прэса і радыё 
захлёбвалася пахвальбой аб няіснуючых дасягненьнях у 
сельскай гаспадарцы. Каб падмаляваць панурую запраўд- 
насьць і паказаць хоць на паперы клопаты аб людзях, і вы- 
носяцца ўрадам такія нярэальныя пастановы. Пастанова ме- 
ла яшчэ адну мэту. За дрэннае забясьпячэньне прадуктамі 
харчаваньня адказнасьць перад краінаю нясе поўнасьцю ка- 
муністычнае кіраўніцтва й савецкі ўрад. Каб захаваць свой 
прэсьціж, калектыўнае кіраўніцтва адводзіць ад сябе віну, 
нацкоўвае нездаволенае насельніцтва на свае-ж міністэр- 
ствы. Такім ёсьць запраўдны сэнс пастановы Савету міні- 
страў СССР аб павялічэньні забясьпячэньня малаком га- 
радоў і прамысловых цэнтраў. 


23.2.56 С. Сімановіч 


НЯЎДАЧЫ КАМУНІСТЫХ НА БЕЛАРУСІ 


Справаздача старшыні мандатнай камісіі 20-га зьезду 
партыі, Арыстава кідае шмат сьвятла на адносіны бела- 
рускага народу да камунізму. Ведаем, што камуністычная 
партыя складае ўсяго толькі тры з паловай працэнты ўсяго 
насельніцтва Савецкага Саюзу. Але вось, як бачым з дакла- 


ду Арыстава, Беларусь, якая зьяўляецца па колькасьці на- 

сельніцтва трэйцяй з чаргі рэспублікай СССР, поводля коль- 
касьці камуністых стаіць аж на шостым месцы, навет пась- 
ля Казахстану і Грузіі. Таксама першы сакратар ЦК пар- 
тыі Беларусі Патолічаў сказаў, што беларуская кампартыя 
налічвае толькі 145.069 сяброў і кандыдатаў. Гэта толькі 
1,3“/9 насельніцтва Беларусі. Калі-б ад гэтага адлічыць не- 
малую колькасьць камуністых «імпартаваных» на Беларусь, 
можна спадзявацца, што нашых радзімых засталося-б ка- 
ля аднаго працэнта. Гэта найлепш сьветчыць, што каму- 
нізм і ягоная дактрына арганічна чужыя натуры Бела- 
русаў. Таксама лёгка ўявіць, што-б сталася з камуністымі 
на Беларусі, каб наш народ меў магчымасьць свабодна вы- 
казаць сваю волю і выбраць форму ўлады. Нажаль гэтага 
нельга спадзявацца, пакуль над Беларусяй пануе крамлёў- 
ская партыйная алігархія. 

Партыйная верхавіна, а за ёй і прапаганда намагаюцца 
неяк апраўдываць гэты павольны ўзрост камуністычнае 
партыі. Перадусім яны цьвердзяць, што партыя зьяўляецца 
маналітам сямі мільёнаў «найлепшых сыноў і дачок савец- 
кага народу», а таму і прыймо ў шэрагі гэтае эліты ўза- 
лежнена ад высокай якасьці характару і маральнасьці кан- 
дыдатаў. Гэта цьверджаньне абражае 200 мільёнаў беспар- 
тыйнага грамадзтва, бо выглядае, што гэта вялізарная баль- 
шыня 93'/0 насельніцтва -- мала вартасная пад поглядам 
інтэлекту і маральнасьці маса. Аднак на апошнім зьезьдзе 
партыі камуністычныя верхаводы неасьцярожна паднялі 
маску. У сваіх выступленьнях Хрушчоў, а перадусім Су- 
глаў прагаварыліся, што ў вапошніх гадох не практыкавала- 
ся суровая рэгула пры прыйме ў партыю, у выніку чаго 
туды праціснулася шмат мала вартаснага элемэнту. 

Гэтак, праўдападобна не знарок, выкрылася ілжа каму- 
ністычнай прапаганды што да вартасьці сяброў партыі і 
цьвёрдага рэгуляміну прыняцьця ў сябры. Таксама гэта 
найлепш сьветчыць, што грамадзтва Савецкага Саюзу, а 
перадусім беларускае, ня горнецца да партыі, хаця гэта 
дае вялікія прывілеі. Сам Хрушчоў, напрыклад, наракаў на 
цяперашнім зьезьдзе, што сябры партыі выкарыстоўваюць 
свае партыйныя сувязі ды выкручваюцца ад цяжэйшых 
працаў. Вось што ён даслоўна сказаў: «... Напрыклад на 
прадпрыемствах вугольнае прамысловасьці налічваецца ка- 
ля 90 тысяч камунністых, аднак на падземных работах 
працуе толькі 38 тысяч. У сельскіх раёнах жыве больш 

3-х мільёнаў сяброў і кандыдатаў партыі, але ў калгасах, 
МТС і саўгасах працуе менш чымся палова...» 

З гэтага ўжо бачым, што партыйны білет дае вялікія 
прывілеі й выгады. Аднак толькі адзін працэнт Беларусаў 
паквапіўся скарыстаць з гэтых дабрадзействаў партбілету. 

Беларускае грамадзтва ў васноўнай масе застаецца ва- 
рожае да камунізму і чакае толькі змогі ськінуць зь сябе 
тэтыя путы, у якіх 99 працэнтаў народу дзяржыць адзін 
працэнт рэнэгатаў. 

26.2.56 А. Галубіцкі 


«НЕ ПАКІДАЙЦЕ-Ж МОВЫ НАШАЙ БЕЛАРУСКАЙ, 
КАБ НЯ ЎМЕРЛЬ. 


65 год таму, у Кракаве, быў выдадзены першы зборнік 
твораў беларускага паэты Францішка Багушэвіча пад назо- 
вам «Дудка беларуская». 

Другая палавіна мінулага стагодзьдзя адзначылася на 
Беларусі праявамі расейскай царскай рэакцыі ў вадносінах 
да беларускасьці. Пад яе наступам беларускае друкованае 
слова мусіла йсьці або ў падпольле, або на выгнаньне. Та- 
му якраз Францішку Багушэвічу і прыпісваецца асаблівая 
заслуга за тое, што ён стаў у вабарону свайго народу й род- 
нае мовы ў часы найбольшае загрозы ім. 

Сіла нацыянальнай літаратуры ў пэрыяд паняволеньня 
народу ляжыць галоўным чынам у ейнай адраджэнека-выз- 
вольнай функцыі. Праўда, ад часоў Багушэвіча шмат чаго 
зьмянілася -- беларускі народ у нясупынным змаганьні 
замацаваў за сабой не адну пазыцыю. Аднак, няволя, неза- 
лежна ад гістарычных абставінаў, мае заўсёды супольныя 
рысы. Таму якраз і постаць нашага вялікага адраджэнца 
Багушэвіча ня страціла й цяпер свайго значэньня. 

У чым-жа сваеасаблівасьць і актуальнасьць Багушэвіча- 
вай творчай спадчыны? Яна знаходзіцца ў тым, што паэта 
першы вычуў і зразумеў загрозу русыфікацыі беларускага 
народу, небясьпеку ягонае нацыянальнае сьмерці. Ён пер- 
шы ў нашай навейшай літаратуры паказаў шлях ратунку 
ад гэтае пагібелі. Ягоны кліч, кінуты ім у прадмове да 
свайго першага выданьня вершаў у 1991 годзе, загучэў 
сапраўдным звонам трывогі перад агульнай пагрозай дэна- 

цыяналізацыі народу: «Не пакідайце-ж мовы нашай бела- 
рускай, каб ня ўмерлі!» Побач з гэтым Багушэвіч змагаўся 
і супраць усялякіх камплексаў нацыянальнае ніжэйшасьці, 
якія пры дапамозе насьмешак над беларускай мовай і хваль- 
шаваньня гісторыі Беларусі прышчэпліваліся нашаму наро- 
ду. Багушэвіч пісаў: «Наша мова для нас сьвятая, бо яна 
нам ад Бога даная... але так ужо мы самі пусьцілі яе на 
зьдзек, не раўнуючы, як і паны вялікія ахватней гавораць 
пафранцуску, як пасвойму». 

Гляньма цяпер вакол сябе. Ці-ж сяньня ў нас на Баць- 
каўшчыне не паўтараецца тое самае зьявішча? Праўда, афі- 
цыйнае забароны мовы няма. Але ці-ж ня сьведама заня- 
дбоўваецца яна на карысьць цяперашняе савецкае «фран- 
цушчыны» ў расейскай форме?! Ня трэба далёка хадзіць, 
каб пераканацца ў гэтым. Хопіць паглядзець на рэклямы, 
афішы, напісы на вуліцах, на рэпэртуар беларускіх тэатраў 
і канцэртаў, хопіць паслухаць мову беларускіх агітатараў, 
партыйных сакратароў і іншых камуністычных «культур- 
трэгераў», «абкультураных» духам «найбольш выдатнае са- 
вецкае нацыі», каб пабачыць, у якія закуткі выціскаецца бе- 
ларускае слова. Хопіць зьвярнуць увагу на тое, што ў Бела- 
русі з больш чым васьмідзесяцю працэнтамі карэннага бе- 
ларускага насельніцтва бадай палавіна школьных падруч- 
нікаў друкуецца ўжо на расейскай мове. А партыйны сакра- 
тар Гарбуноў ня так даўно ў часапісе «Камуніст» адзнаку 
культурнае вышэйшасьці прыпісвае карыстаньню расей- 
скай мовай. Ад афіцыйнага абазначэньня «культурнае ні- 
жэйшасьці» недалёка ўжо і да неафіцыйнага абазначэньня 
беларускае мовы, як «простае і мужыцкае», цяпер можа 
«калгаснае». 

Кліч Багушэвіча «Не пакідайце-ж мовы нашай беларус- 
кай, каб ня ўмерлі» быў кінуты 65 год таму назад. Аднак 
ён актуальны і ў сяньняшняй савецкай Беларусі паняволе- 
най бальшавікамі. 

Таму й постаць беларускага адраджэнца Францішка Ба- 
гушэвіча набірае войстрае актуальнасьці як абаронцы бела- 
рускае мовы. 


2.3.56 Я. Запруднік 


НА ШЛЯХУ ДА НЕЗАЛЕЖНАСЬЦІ 


Калі мы прасочым аб'ектыўную палітычную гісторыю 
Беларусі апошняга стагодзьдзя, дык сьцьвердзім, што ход 
ейны выразна накіраваны да адбудовы незалежнае бела- 
рускае дзяржавы. Гэтую гістарычную тэндэнцыю прызнае 
і бальшавіцкая гістарыяграфія, а ў савецкай імпэрыі навет 
створана форма гэткае дзяржавы. Іншая рэч, што прак- 
тычна беларускае дзяржавы няма сяньня, і савецкая Бела- 
русь у сапраўднасьці засталася на правох калёніі, як яна 
была і ў царскай імпэрыі. 

Каляніялізм, як гістарычнае зьявішча, паступова адмі- 
рае. Гісторыя заходняга, не бальшавіцкага, каляніялізму з 
усёй сілай шэрагам прыкладаў даводзіць, што на руінах 
тэтае ўстарэлае формы палітычнага ладу ўзрастаюць сама- 
стойныя нацыянальныя дзяржавы. Гісторыя-ж Беларусі 
апошняга стагодзьдзя, аж да нашых дзён, -- гэта гісторыя 
каляніяльнае краіны. Таму й сваёй мэтанакіраванасьцю бе- 
ларускія падзеі ня розьняцца ад гістарычнага працэсу іншых 
каляніяльных народаў сьвету, значная частка якіх ужо да- 
сягнула сваю нацыянальную незалежнасьць. 

Сто зь лішнім год таму беларускае адраджэньне пачало- 
ся з пробліскаў усьведамленьня нашым народам свае куль- 
турнае і гістарычнае апрычонасьці. Без свае інтэлігенцыі ды 
бяз права наагул на існаваньне, паняволеная царызмам бе- 
ларускасьць стварала тады ўражаньне прадоннага заняпаду. 
Аднак нацыянальная стыхія захавала ўсё-ж і пры гэткіх 
умовах сваю жыцьцяздольнасьць ды ўраджайнасьць ад- 
раджэнскае глебы. Беларускі народ праз сваіх перадавых 
прадстаўнікоў пачаў усьведамляць сабе, што ён зьяўляец- 
ца гістарычнай адзінкай і мае права дамагацца ад сваіх 
прыгнятальнікаў усіх правоў, зьвязаных з гэтым. Пачатае 
Дунінам Марцінкевічам культурнае адраджэньне, у дзей- 
насьці, праводжанай Каліноўскім і Грынявецкім, перарасло 
ў збройнае змаганьне. Багушэвіч з Каганцом прыпаміналі 
народу ягоную страчаную дзяржаўнасьць -- Вялікае Кня- 
ства Літоўскае. Беларуская Сацыялістычная Грамада ўжо 
ў пачатку гэтага стагодзьдзя пачала сваю дзейнасьць ад 
дамаганьня фэдэрацыі Беларусі з Расеяй. 

Скасаваньне ў 1905 годзе забароны беларускага друкава- 
нага слова, рэвалюцыйныя забурэньні на Беларусі, 9 год 
выхаду «Нашае Нівы», доўгія гады напружанае працы бела- 

рускіх патрыётаў, турмы й перасьледы з боку царскіх ула- 
даў -- усё гэта ня толькі загартавала сілу беларускага на- 
цыянальнага адраджэньня, але адначасна паказала й той 
палітычны кірунак, дзе беларускі народ змог-бы раз назаў- 
сёды пакончыць з пакутамі ў складзе расейскай імпэрыі. 
Таму зусім пасьлядоўным і натуральным быў той факт, што 
дэмакратычна скліканы ў канцы 1917 году Першы Ўсебела- 
рускі Кангрэс бадай аднадушна выказаўся за адбудову 
свае собскае беларускае дзяржавы, якая была абвешчана 
9-га сакавіка 1918 году, як Беларуская Народная Рэспублі- 
ка. Урэшце Актам 25 сакавіка 1918 году гэтая Рэспубліка 
становіцца незалежнай дзяржавай. Цэлым шэрагам эўрапэй- 
скіх краінаў яна была прызнана дэ юрэ або дэ факто і мела 
ў гэтых краінах свае дыпляматычныя прадстаўніцтвы. 
Бальшавіцкая збройная навала з Усходу і здушэньне ма- 
ладое беларускае рэспублікі -- гэта вялікае няшчасьце для 
нашага краю. Але ўсё-ж Акт 25 Сакавіка застаўся асноў- 
ным і накіроўваючым стымулам, які -- мы цьвёрда верым у 
тэта! -- давядзе Беларусь да поўнае нацыянальнае свабоды. 
(Тэкст Акту 25-га Сакавіка) 


24.83.56 Я. Запруднік 


ЁН ПРЫДЗЕ, ГЭТЫ ДЗЕНЬ! 
(Літаратурна-мастацкі мантаж) 


Ён прыдзе, гэты Дзень! 

Ён ня прысьці ня можа... 

Так -- ён прыдзе! Аб гэтым сьветчыіць цэлая гісторыя 
вызвольнага змаганьня нашага народу. Свабода, што заць- 
віла над краем 25-га Сакавіка 1918 году, радзілася цаной 
ахвяраў у барацьбе за нашыя нацыянальныя й сацыяльныя 
правы. Ужо Кастусь Каліноўскі падымаў беларускі народ 
бараніць гэтыя правы. За гэта Каліноўскі заплаціў жыць- 
цём, але змагарны дух ужо ня згас. Яго будзілі ваякі Паго- 
ні. 

(Песьня «Пагоня») 

Ня стрымаць было і імкненьня народу да нацыянальнай 

і сацыяльнай справядлівасьці. 
(Верш Янкі Купалы «На Сход») 
Ня гледзячы на збройную інтэрвэнцыю бальшавікоў, 

Беларусы, вуснамі сваіх свабодна выбраных прадстаўнікоў, 
абвесьцілі сьвету аб іхняй непахіснай волі быць свабоднымі: 
«Ад гэтага часу Беларуская Народная Рэспубліка абвяшча- 
ецца незалежнай і вольнай дзяржавай». 


(Песьня «Падняты родны сьцяг дзяржавы») 


Ужо ў той час сучасныя панявольнікі Беларусі, баль- 
шавікі паказалі ўсю сваю крывадушнасьць і свае запраў- 
днымя мэты. Ідучы зь лёзунгамі аб пашане нацыянальных 
правоў беларускага народу, яны тапталі гэтыя правы, як 
топчуць іх цяпер. Яны кінулі свае сілы супраць маладой 
дэмакратычнай Рэспублікі. Пачалося няроўнае змаганьне. 
Першымі падняліся Случчакі. Далей, цэлы сьцяг паўстань- 
няў загарваўся на Беларусі. Там, дзе яны былі здушваныя, 
лясы напаўняліся партызанамі, што былі гатовы аддаць 
жыцьцё за свабоду, зь цьвёрдай верай аб канчальнай пера- 
мозе. 

(Песьня «Марш партызанаў») 


Насадзіўшы штыхамі сваю ўладу ў Усходнай Беларусі 
ды прадаўшы Заходнюю Беларусь Палякам, бальшавікі па- 
чалі пасьлядоўнае зьнішчаньне лепшых сыноў Беларусі, 
якія працягвалі адкрытае й тайнае змаганьне за волю свае 
Бацькаўшчыны. Беларускі народ ніколі не забудзецца іх- 
няй ахвяры. 

(Жалобны марш) 


Змаганьне йдзе далей. Змаганьне за волю, за прынцыпы 
свабоды й дэмакратыі, абвешчаныя 38 гадоў таму: «Бела- 
русь у межах расьсяленьня і лічбовай перавагі беларускага 
народу абвяшчаецца Народнай Рэспублікай». 

Што-ж далі нам бальшавікі? У вабрэзанай тэрытарыяль- 
на Беларусі пануе не народ, а чужая нам дыктатура. «Асноў- 
ныя законы Беларускай Народнай Рэспублікі зацьвердзіць 
Устаноўчы Сойм Беларусі, скліканы на падставе агульнага, 
роўнага, беспасярэднага, тайнага й прапарцыянальнага вы- 
барчага права, бяз розьніцы роду, нацыянальнасьці й вера- 
вызнаньня». 

А хто-ж цяпер робіць законы ў Беларусі? Ці наш народ 
мае магчымасьць вольнага дэмакратычнага выбару сваіх 
прадстаўнікоў? Заміж іх, кіруюць народам сатрапы, насад- 
жаныя чужой дыктатурай. 

«... Бяз розніцы роду, нацыянальнасьці й веравызнань- 
ня...» Наша Бацькаўшчына мае глыбогія традыцыі таля- 

рантнасьці. Калісь, яна была прыпынішчам і Бацькаўшчы- 
най для ўсіх перасьледаваных -- бяз розьніцы роду, нацыя- 
нальнасьці й веравызнаньня. Гэта быў адзін зь першых не- 
парушных прынцыпаў, які аднавіў наш народ 38 год таму. 
А цяпер? Навет сам беларускі народ зьяўляецца паняволе- 
ным на сваёй роднай зямлі. 

«У межах Беларускае Народнае Рэспублікі абвяшчаецца 
свабода слова, друку, сходаў, забастовак, бязумоўная сва- 
бода веравызнаньняў, недатыкальнасьць асобы й памеш- 
каньня.» 

Тэтыя свабоды забясьпечваліся ўсім жыхаром Беларусі. 
Цяпер яны топчуцца на нашай зямлі чужой дыктатурай. 
Але Беларусь верыць у іх зварот. Сяньня яна ўзносіць за 
гэта малітву да Ўсемагутнага. 

(Песьня «Магутны Божа»). 

Цяпер сучасныя валадары выракаюцца Сталіна, які стап- 
таў у свой час нацыянальную й сацыяльную свабоду й наша- 
га народу. Але гэтыя валадары топчуць яе й далей. Таму 
Беларусь будзе працягваць змаганьне пакуль у ёй не запа- 
нуюць прынцыпы, абвешчаныя Сакавіковым Актам 1918 го- 
ду -- пакуль у ёй не запануе свабода. 

Ён прыдзе, гэты Дзень! 
Ён ня прысьці ня можа! 
(«Мы выйдзем шчыльнымі радамі... ») 


24.3.56 “Ул. Цьвірка 


«НОВОЕ ВРЕМЯ» ХВАЛЮЕЦЦА 


1-га красавіка гэтага году, у тыднёвіку «Новое Время», 
што выдаецца ў Маскве ў расейскай і чужаземных мовах, 
зьявіўся вельмі цікавы артыкул. У ім вычуваюцца ноткі ня 
толькі непакою, але й проста-ткі панікі. У чым-жа справа? 
Вось-жа, як мы ўжо паведамлялі раней, бургомістр Нью 
Ёрку Робэрт Вагнэр адмысловай граматай абвесьціў дзень 
25-га сакавіка Беларускім днём у Нью Ёрку з нагоды 38-ых 
угодкаў абвешчаньня вольнай і незалежнай Беларускай На- 
роднай Рэспублікі, што была пазьней зьліквідаваная баль- 
шавікамі. 

Хваляваньне тыднёвіка «Новое Время» зусім зразумелае. 
Бальшавіком не на руку, што жыхаром найбольшага гораду 

ў наймагутнейшай вольнай краіне прыпамінаюць аб камуні- 
стычным гвалце над воляй народу ў ваднэй з сучасных са- 
вецкіх рэспублік. Абыйсьці моўчкі гэты факт, відаць, «Но- 
вое Время» не магло. Таму заставаўся адзіны выхад -- ста- 
ры сталінскі мэтад хвальшаваньня гістарычных фактаў ці 
навет нязначных дробязяў. Стараючыся забыцца на гіронію, 
артыкул піша: «Сп. Вагнэр радзіўся ў 1919 годзе, і можа ня 
памятае, што дзеілася ў Менску ў 1918 годзе». Хвальш з са- 
мага пачатку, бо Робэрт Вагнэр радзіўся ў 1910-ым, а не 1919 
годзе, як падае «Новое Время». Калі-б гэта навет было праў- 
дай, дык каго такі сьмешны аргумант пераканае? Ці трэба 
быць абавязкава навочным сьветкам гістарычных падзеяў, 
каб быць пэўным у іх аўтэнтычнасьці? Ад народу ня ўтоіш 
аб'ектыўнае праўды, навет ужываючы сталінскія мэтады. 
Аднак бальшавіком нічога іншага не застаецца, і ў гэтым 
выпадку яны й далей верна крочаць па шляху свайго кры- 
вавага папярэдніка. Найлепшым прыкладам гэтага і зьяўля- 
ецца ўспомнены артыкул у «Новое Время», які намагаецца 
прадставіць Беларускую Народную Рэспубліку, як твор рэ- 
акцыянэраў і эксплёататараў. У артыкуле чытаем: «У 1918 
годзе, пры дапамозе нямецкіх штыхоў, кантрэвалюцыйная 
Беларуская Рада арганізавала ўрад, які быў выкінуты наро- 
дам пры першай нагодзе». Як заўсёды ў бальшавіцкай пра- 
пагандзе, гэтак і тут -- мана на мане едзе ды маной паганяе. 
Немцы нічым ня прычыніліся да абвешчаньня незалежнась- 
ці Беларускай Народнай Рэспублікі. Яна была абвешчана 
прадстаўнікамі беларускага народу. Аб гэтым бальшавікі ве- 
даюць аж за добра, бо фактычна яны Менск пакінулі ўжо 
за тыдзень да прыходу Немцаў пад напорам беларускіх вай- 
сковых групаў. Тагачасны Старшыня Саўнаркому Заходняй 
вобласьці Ляндэр гэтак апісваў свае ўцёкі зь Менску: 


«У горадзе пачаўся рух Беларусаў, якія рыхтавалі вы- 
ступленьне супраць нас... Калі тав. Пятроў, камандант Са- 
вету, увечары выводзіў мяне з Савету праз чорны ход, з па- 
раднага ўжо ўварваліся ўзброеныя банды, якія шукалі мяне 
й таварышаў». 

Гэтак пісаў адзін з тагачасных бальшавіцкіх заправілаў 
на Беларусі ў часапісе «Вперёд» Л? 1 за 1922 год. 

«Новое Время» маніць далей: 


«Урад БНР... зьвярнуў сканфіскаваную зямлю абшар- 

нікам ды ўвёў прымусовую працу на хвабрыках ды ў ма- 
ёнтках». 

Больш заілгацца ўжо немагчыма. Адзін з галоўных 
прынцыпаў, абвешчаны 2-ой Устаўной Граматай, гучэў вось 
як: «У межах Беларускай Народнай Рэспублікі... зямля 
перадаецца бяз выкупу тым, што самі на ёй працуюць... Ус- 
танаўляецца найбольш 8-мі гадзінны працоўны дзень». 

Мы й не спадзяваліся праўды ад рэдактараў тыднёвіка 
«Новое Время». Але чаму яны так раптам забілі трывогу? 
Адказ ня цяжка знайсьці ў самым артыкуле. Як ягоны тон, 
гэтак і зьмест ясна сьветчыць аб адным: бальшавікі паста- 
рому баяцца праўды, якую раскрывае перад вольным сьве- 
там эміграцыя аб камуністычных актах гвалту над паняво- 
ленымі народамі Савецкага Саюзу. Яшчэ больш яны баяцца. 
сымпатыяў вольнага сьвету да гэтых народаў. Гэта яшчэ 
адзін доказ, што камуністыя далей будуць працягваць ста- 
лінскую палітыку нацыянальнага й сацыяльнага паняво- 
леньня. 


44.56 Ул. Цьвірка 


ПРЫЧЫНЫ АБЫЯКАВАСЬЦІ 


Спад мяжы вясёлай ракетай узьвіўся ў неба жаваранак 
і рассыпаўся там пэрламі радаснай мэлёдыі -- сыгнал вяе- 
ны. е 

На гэты сыгнал селянін шпарка выйшаў на свае палет- 
кі, каб пераканацца, ці ральля падсохла і ці можна араць. 
Яго ня пужае інтэнсыўная праца веснавога севу. Ён ведае 
сваю зямлю, яе кахае і яна яму адплачваецца ўзаемнасьцяй. 
Яго ніхто не агітуе, не намаўляе, не загадвае працаваць. 
Ён сам ведае, што рабіць, калі і як рабіць. 

Так было калісь у нас, так цяпер ёсьць усюды, дзе няма 
калгасаў і камуністычнага прыгону. 

А вось абразок з савецкага жыцьця паводля савецкай 
прэсы: «Замест сьпяшацца на поле, шмат калгасьнікаў за- 
вугольлямі ціскаецца ды сабіраецца каля калгаснага ларка 
і там пакурваючы талкуюць аб тым-сім, а ў гэтым часе 
брыгадзір Макараў ходзіць ад хаты да хаты, каб іх «зма- 
білізаваць (чытай выгнаць) на работу». 

Аб чым гутараць калгасьнікі перад пустой і зачыненай 
крамай -- дадумацца ня цяжка. Таксама ня цяжка зразу- 

мець, чаму яны хаваюцца ад працы на калгасным прыгоне. 

А вось гляньма, як антынародная партыя заахвочвае 
людзей да працы. 

24-га сакавіка менскае радыё перадало пастанову ЦК 
КПБ і Савету Міністраў БССР аб сяўбе кукурузы. На ўсту- 
пе, пералічыўшы некалькі калгасаў, якія быццам-бы ў 
мінулым годзе мелі добры ўраджай кукурузы, радыё падало 
даўжэзную літанію прыкладаў правалу гэтай расьліны. І 
так «у Дзісьненскім раёне з 1133 гэктараў зусім загінула 
507 гэктараў, у Чаўскім раёне -- з 2063 гэктараў сабрана 
толькі па 35 цэнтнэраў зялёнай масы, а ў Гомельскім раёне 
яшчэ менш, бо толькі па 25 цэнтнэраў зялёнай масы з гэк- 
тара.» Горш яшчэ у Аршанскім раёне, бо раптам па 6,7 цэнт- 
нэраў зялёнай масы на гэктар. 


Мы падаём толькі некалькі прыкладаў з гэнага даўжэз- 
нага пералічэньня сьмешна нізкіх збораў, або і камплетнага 
змарнаваньня найлепшай зямлі, угнаеньня і шмат працы на 
тэту няўдзячную культуру, якая ў нас не ўдаецца. 

Але далей у гэтай самай пастанове чытаем, што сёлета 
на Беларусі мусіць быць засеена кукурузай аж 400 тысяч 
гэктараў і то найлепшай бульбянай зямлі. Значыцца, гор- 
кае дасьветчаньне мінулага году нічога не навучыла каму- 
ністычных сатрапаў. Самадур Хрушчоў сказаў, што «куку- 
руза мусіць расьці і ў Якуціі». Праўда, кукуруза ані думае 
выконваць загадаў Хрушчова і расьце толькі там, дзе яна 
хоча. Затое бедныя калгасьнікі мусяц хрушчоўскага са- 
мадурства слухаць і сеяць кукурузу там, дзе яна не расьце. 

Ужо ад паловы зімы савецкая прапаганда перапоўненая 
заклікамі: «Прыгатавацца да веснавой сяўбы!» Цяпер з 
тэтых заклікаў стварылася цэлая какафонія. Да гэтага 
даходзяць трывожныя весткі, што хаця ўжо пара сеяць, 
шматлікія вобласьці не адрэмантавалі гападарчых машынаў. 
Горш бадай прадстаўляецца справа з насеньнем: у шмат 
выпадках засьпанае ў неадпаведным стане і благіх умовах 
несеньне сапсулася і не надаецца да сяўбы. Таксама пра- 
паганда абураецца на вельмі частыя выпадкі расходваньня 
насеннага зерня на патрэбы калгасаў. 

А вясна не чакае. 

Дык вось, як бачым, калгасьнікі, хаваючыся ад работы 
За сьцяной ларка й гутаручы аб тым-сім, -- маюць тэмаў 
да гэтых гутарак і прычынаў жадаць анты-народнай пар- 

тыі ды калектыўнай дыктатуры скулаў у бок ды іншых 
сьмяротных пошасьцяў. 

Хай-жа дыктатура зьнясе калгасны прыгон і зьверне 
зямлю сёляніну, а тады ня будзе патрэбы заахвочваць яго 
да работы ды агітаваць на энтузіязм. 


6.4.56 пс 


САВЕЦКАЯ ГІСТАРЫЯГРАФІЯ 
ПРЫ НОВАЙ «ГЕНЭРАЛЬНАЙ ЛІНЦ» 


Ці мы будзем называць апошнія падзеі ў Савецкім Саю- 
зе заламаньнем партыйнай ідэялёгіі, ці ліквідацыяй культу 
адзінкі, ці нейкім іншым, менш нявінным, тэрмінам -- сут- 
насьць рэчы застаецца нязьменнай: камуністычная партыя 
з усім сваім ідэялёгічным багажом апынулася ў тупіку -- 
тыпічны і няўхільны крызыс кажнае дыктатуры -- «прале- 
тарскае» ці «буржуазнае». 

Удар атрымаўся тым больш эфэктоўным, што да апош- 
няга часу партыйная прапаганда ўзносіла на паднебныя вы- 
шыні непамыльнасьць партыі, што вынікае быццам зь ейна- 
га народнага характару. 

Калі-б пашукаць кароткага й яркага параўнаньня да та- 
го, што сталася цяпер у савецкай імпэрыі, дык хіба нічога 
лепшага мы не знайшлі-б, як гэны біблійны хаос пры будо- 
ве Бабілёнскае вежы. Зусім зразумела, што ад гэтага каму- 
ністычнага стаўпатварэньня пацярпела й бальшавіцкая гі- 
старыяграфія, беларускаму аспэкту якое мы хацелі-б пры- 
сьвяціць тут колькі заўвагаў. 

У БССР бадай на працягу 20-ёх год зь гісторыі Беларусі 
ня было ніякага падручніка, ня гледзячы на існаваньне ў 
Менску Акадэміі Навук Беларускай ССР. Пасьля разгрому 
Крамлём беларускіх культурных сілаў у пачатку трыцца- 
тых гадоў, была зьліквідавана таксама і ўся іхная навуко- 
вая спадчына. Тады-ж загінуў і папулярны падручнік зь бе- 
ларускае гісторыі прафэсара Ігнатоўскага. Да 1954 году вуч- 
ні, студэнты й настаўнікі беларускіх навучальных установаў 
мусілі задавольвацца саматужнымі канспэктамі, бо белару- 
ская акадэмія навук не магла нічога канкрэтнага сказаць 
на тэму гісторыі Беларусі. 

Урэшце, у 1954 годзе, у вялікіх муках, быў сплоджаны 
першы том «Гісторыі БССР», груба падагнаны пад вымогі 

русыфікацыйнае акцыі на Беларусі. Цяпер гэтая псэўда- 
навуковая цэгліна з Бабілёнскае вежы аказалася вылепле- 
ная з парахна. Бо сёлетні другі нумар «Вопросов Истории», 
з уласьцівым яму «непамыльным» тонам заяўляе, што да 
тэтага часу ў савецкай гістарыяграфіі хвальшыва асьвятля- 
лася гісторыя нерасейскіх народаў, што «ўсе нацыянальныя 
рухі абвяшчаліся рэакцыйнымі» ды што наагул у савецкай 
гістарычнай навуцы ўкараніліся «дагматызм і начытніцтва, 
вульгарызацыя й каньюнктуршчына, намаганьні палепшыць 
або пагоршыць гісторыю». Да чаго лепш, як не да гісторыі 
Беларусі адносіцца гэтая антынавуковая існасьць бальша- 
віцкае навукі! 

«ЦК КПСС... паставіў перад часапісам «Вопросы Исто- 
рии» заданьне павысіць тэарэтычны ўзровень артыку- 
лаў...» -- заявіла нядаўна Панкратава -- галоўны рупар 
савецкае гістарыяграфіі --.на канфэрэнцыі чытачоў і супра- 
цоўнікаў «Вопросов Истории». 

Новая «генэральная лінія» ў гістарычнай навуцы дае 
быццам гісторыкам нерасейскіх народаў магчымасьць дых- 
нуць крыху вальней у распрацоўцы гісторыі сваіх краін. Яна 
дае дазвол (раўназначны, пэўна-ж, катэгарычнаму вымагань- 
ню) даводзіць, што «прылучэньне нерасейскіх народаў да 
Расеі несла гэтым народам нацыянальна-каляніяльны ціск». 
Аднак тут-жа, усе гэтыя гісторыкі бяруцца на павадок ста- 
рое, яшчэ да-сталінскае імпэрыялістычнае догмы: «(Гіста- 
рычная) літаратура павінна працягваць распрацоўку праг- 
рэсыўных вынікаў далучэньня нерасейскіх народаў да Ра- 
сеў...» 

Як бачым, вуглавы камень хвальшывае бальшавіцкае 
будыніны ў гісторыі нерасейскіх народаў, а ў тым ліку й 
беларускага, застаўся той самы. Пісаць і надалей трэба 
будзе тое, чаго вымагае ўсемагутнае ЦК КПСС. 


Аднак, нельга забывацца, што гісторыя, з аднаго боку -- 
тэта навука аб мінулым, а значыцца, у бальшыні выпадкаў 
-- аб невядомым. З другога боку, гісторыя -- гэта бесста- 
роньняе пераказваньне ў зразумелай нам мове зьместу роз- 
ных дакумэнтаў і гістарычных помнікаў. Гісторыя мусіць га- 
варыць аб тым, што было, а не аб тым чаго хоча партыя. 
Таму вось гэтыя «мы павінны» ды «мы мусім», якімі бязь 
зьмены шпіцуе дыктатура савецкую гісторыяграфію, зму- 
сяць калісьці праўдзівую гістарычную навуку яшчэ раз, -- 

і канчальна, -- заявіць аб усіх гэтых «вульгарызмах, начыт- 
ніцтвах ды каньюнктуршчынах», пра якія гавораць цяпер 
бальшавіцкія крытыкі, атакуючы сталінскі пэрыяд. 

Біблія расказвае нам, што будаўнікі Бабілёнскае вежы 
зь пераблытанымі глуздамі разбрыліся па сьвеце так і не да- 
сягнуўшы да Бога. Крамлёўскія-ж маньякі, ак бачым, з упо- 
рыстасьцяй, характэрнай дыктатарам, намагаюцца яшчэ са- 
браць грузы свае разваленае ідэялягічнае будыніны, каб па 
гэтых нікчэмных руінах ізноў лезьці на вышыні непамыль- 
насьці ды ўяўнай сувязі з народнымі масамі. 

Паняволеным народам Савецкага Саюзу, акрамя новых 
няшчасьцяў і новае блытаніны, гэта напэўна нічога ня пры- 
нясе, 


7.4.56 Я. Запруднік 


БЕЛАРУСКАЯ ЛІТАРАТУРА ў ВОЛЬНЫМ СЬВЕЦЕ : 

Выдавецтва «Бацькаўшчына» ў Мюнхэне выпусьціла вя- 
лікі й прыгожа аформлены альманах твораў беларускіх паэ- 
таў і пісьменьнікаў на эміграцыі пад назовам «Ля чужых 
берагоў». Гэты факт мае вялікае значэньне ў беларускім эмі- 
грацыйным культурным і нацыянальным жыцьці. Праўда, 
і дагэтуль беларускія эміграцыйныя паэты й пісьменьнікі 
выпускалі зборнікі сваіх твораў, а так-жа друкавалі іх у роз- 
ных беларускіх літаратурных часапісах. Але ў альманаху 
«Ля чужых берагоў» выступілі разам усе найвыдатнейшыя 
нашыя літаратурныя працаўнікі на чужыне, даючы такім 
чынам да некаторае меры цэлы й закруглены абраз іхнай 
мастацкай прадукцыі. Тут мы знаходзім вялікі выбар паэзіі 
й мастацкай прозы пятнаццацёх наступных аўтараў: На- 
тальлі Арсеньневай, Уладзімера Дудзіцкага, Міхася Кавы- 
ля, Уладзімера Клішэвіча, Рыгора Крушыны, Алеся Салаўя, 
Пётры Сыча, Масея Сяднёва, Сяргея Ясеня, Ларысы Геніюш, 
Хведара Ільляшэвіча, Лявона Случчаніна, Васіля Бірыча, 
Юркі Віцьбіча і Марціна Люціча. 

У вадным ізь зьмешчаных у альманаху вершаў Наталь- 
ля Арсенева гаворыць: 


О, Беларусь, хай так -- мы зь верай, 
Цябе і ў далеч панясём! 
Словы гэтыя могуць служыць за мотто ня толькі альманаху, 

але і ўсяе беларускае эміграцыйнае літаратуры. Яны праў- 
дзіва адлюстроўваюць тыя высокія заданьні, якія ўзялі на 
сябе беларускія паэты й пісьменьнікі на эміграцыі. На іхную 
бо долю выпала ў песьнях і мастацкіх вобразах несьці ў да- 
леч Беларусь, у думках і жаданьнях іхных несьці вольную 
Беларусь у вольны сьвет, бо на Бацькаўшчыне, дзе шалее 
жахлівае паняволеньне, паняволена таксама і літаратура. 
Толькі на чужыне, дзе ўдалося знайсьці гасьцінны прыпы- 
нак беларускай эміграцыі, асталася адзіная магчымасьць за- 
хоўваць цягласьць нашай нацыянальна-вызвольнай ідэі, 
разьвіваць і тварыць беларускія культурныя цэннасьці. 


Паэты й піьсменьнікі, творы якіх трапілі ў альманах, усе 
бяз вынятку належаць да новай беларускай эміграцыі. 
Амаль усе яны пачалі пісаць яшчэ на бацькаўшчыне, а не- 
каторыя, як Натальля Арсеньнева і Юрка Віцьбіч, былі ўжо 
там шырака ведамымі й агульна прызнанымі. Там яны годна 
дзялілі лёс усіх ахвярных змагароў за народную справу, аб 
чым сьветчыць факт, што бальшыня зь іх -- гэта былыя 
вязьні савецкіх турмаў і канцэнтрацыйных лягераў. 

У галіне тэматыкі творчасьць нашых эміграцыйных аў- 
тараў канцэнтруецца галоўным чынам на адных і тых-жа 
мамэнтах. Гэта падзеі з паднявольнага жыцьця на бацькаў- 
шчыне, якія найчасьцей раскрываюць тыповыя там у сваёй 
жахлівасьці выпадкі, калі або самі аўтары або іхныя гэроі 
трапляюць у сутык з усемагутным НКВД і становяцца яго- 
нымі ахвярамі; падзеі з часоў апошняе вайны й жыцьця на 
бацькаўшчыне, а пазьней у Нямеччыне, дзе пісьменьнікі 
апынуліся; жыцьцё й праца ў краінах вольнага сьвету. 


Дамінуючая рыса ў іхнай творчасьці -- гэта шчырыя й 
глыбокія патрыятычныя эмоцыі. Кажны паэта канкрэтызуе 
іх пасвойму ў залежнасьці ад асаблівасьцяў свайго таленту. 
Але сіла, глыбіня й праўдзівасьць паэтычнай рэакцыі на 
ўспамін аб родным краі і ягоным сяньняшнім лёсе ды на ад- 
чуваньне сваей адарванасьці ад яго бадай што ў кажнага зь 
іх узьведзеныя да найвышэйшай ступені. Таму нашая эмі- 
трацыйная паэзія авееная глыбокім сумам, у ёй часта зьві- 
няць мінорныя тоны. Але з асаблівым націскам трэба пад- 
чыркнуць, што сумныя й тужлівыя тоны гэтае паэзіі ніколі 
не пераходзяць у роспач і безнадзейнасьць. Асноўнай пазы- 
тыўнай рысай гэтае паэзіі ёсьць цьвёрдая й непахісная вера 
ў будучыню, а так частыя ў ёй абнадзейваньні аб бяссумлеў- 

насьці павароту ў родны край гучаць рэальнай праўдзіва- 
сьцю. Гэта найвымоўнейшы довад, што ані цяжкі лёс, які 
адарваў нас ад роднага краю, ані ўсьведамленьне факту, што 
край наш і народ крывавяцца пад цяжарам няволі, нае не 
зламалі на духу і не аслабілі веры ў перамогу. 

Але ня гледзячы на ўсе цяжкасьці эміграцыйнага жыць- 
ця, у вадным дачыненьні нашыя паэты й пісьменьнікі на чу- 
жыне знаходзяцца ў шмат шчасьлівейшым палажэньні, 
чымся іхныя сябры па пяру на бацькаўшчыне, якімі гэтак 
«чула» апякуецца партыя і ўрад, абчэплівае ордэнамі ды 
прызнае ўсякія прэміі. Бо калі там на бацькаўшчыне «чу- 
жыя людзі ловяць песьню, каб у вастрог яе загнаць», як воб- 
разна выразіўся ў альманаху Рыгор Крушына, нашыя паэты 
на эміграцыі ашчасьліўленыя тым найвялікшым, чаго на 
бацькаўшчыне няма: яны вольныя й могуць свабодна тва- 
рыць! Гэта дае ім вялікія магчымасьці захаваць і годна пра- 
даўжаць у прыгожым слове й мастацкім вобразе цягласьць 
беларускай нацыянальна-вызвольнай ідэі, а таксама ўзмац- 
няць веру ў суродзічаў-эмігрантаў, што дзень вызваленьня 
прыйдзе. 


8.4.56 Ст. Станкевіч 


НАСТУП НА КАЛГАСЬНІКАЎ 
ПРАДАЎЖАЕЦЦА 


У пастанове ЦК партыі й савецкага ўраду аб зьменах 
статуту сельскагаспадарчай арцелі некалькі разоў падкрэ- 
сьліваецца, што калгасьнікі зьяўляюцца поўнымі гаспадара- 
мі калгаснай маемасьці. «Сельска-гаспадарчая арцель, адз- 
начана ў гэтай пастанове, гэта калектыўная гаспадарка даб- 
раахвотна аб'яднаных сялянаў, сябры арцелі самі распара- 
джаюцца прадуктамі й маёмасьцю арцелі.» 

Аднак на справе вынікамі працы прыгоннага сялянства 
распараджаецца савецкая дзяржава, і ўся пастанова аб зьме- 
не статуту накіравана на тое, каб калгасьнікі паслухмяна 
працавалі і здавалі прадукты дзяржаве. 

Каб лягчэй было спраўляцца з калгасьнікамі, ЦК партыі 
паслаў дзесяткі тысяч камуністых на кіруючыя пасады ў 
калгасы і МТС. Толькі ў леташнім годзе было назначана на 
калгасных старшыняў трыццаць тысяч камуністых. Гэтыя 

«пасланцы» партыі паехалі ў калгасы з тым, каб прымусіць 
калгасьнікаў поўнасьцю выконваць усе загады й патраба- 
ваньні камуністычнай партыі. Таксама й апошнія зьмены 
калгаснага статуту праводзяцца пад іхным наглядам. 

Вось «Советская Белоруссия» з 11-га красавіка гэтага го- 
ду расказала, як адбыўся ў калгасе «Запавет Ільіча», Горац- 
кага раёну, агульны сход калгасьнікаў. На сходзе абмяр- 
коўвалася пастанова ЦК партыі і ўраду аб зьменах статуту. 
Аднак ужо да агульнага сходу ўсе пытаньні былі вырашаны 
на паседжаньні ўправы калгасу. Перш за ўсё была зьменена 
плошча прысялібных дзялянак калгасьнікаў -- з паўгэктара 
да 035 гэктара. На агульным сходзе калгасьнікі запратэста- 
валі: «Мала, трэба пакінуць паўгэктара»! Аднак пратэсты не 
дапамаглі, На сходзе прысутнічаў сам сакратар Горацкага 
райкому партыі Мазур. Ён «растлумачыў», што прапанаваны 
ўправай калгасу памер прысялібнае дзялянкі «сумленнаму 
калгасьніку» дастатковы. Давялося згадзіцца з «тлумачэнь- 
нем» сакратара райкому, бо трапіць у лік «нядбайных кал- 
тасьнікаў» небясьпечна. 

Управа калгасу зацьвердзіла і новы мінімум працадзён. 
Да гэтага часу кажны працаздольны калгасьнік павінен быў 
выпрацаваць 120 працадзён у год. Цяпер-жа мужчынам на- 
кінута норма 300 працадзён, а жанчынам -- 180. Ня зволь- 
нены ад калгаснай працы навет жанчыны, што маюць малых 
дзяцей; іх забавязвае норма ня менш за 100 працадзён. 

Надзяляць калгасьнікаў прысялібнай зямлёй будзе сама 
ўправа арцелі, бяручы моцна на ўвагу адносіны сялян да 
калгаснай працы. Управа калгасу мае права ня толькі па- 
меншыць, але й зусім пазбавіць калгасную сям'ю прысяліб- 
нае дзялянкі. 


У гэтым чарговым наступе камуністычнай дыктатуры на 
сялянства асабліва кідаецца ў вочы пагоршаньне праўнага 
становішча жанчыны-маткі, пазбаўленае сацыялістычнай 
дзяржавай элемэнтарнага права. 


Амаль 100 гадоў таму сяляне на прыгоне працавалі тры 
дні ў тыдзень. Удасканалены савецкі прыгон шматмільён- 
нае сяланства пазбавіў усялякае свабоды. 

Калгасьнікам засталося толькі адно: слухаць і выкон- 
ваць загады антынароднай бальшавіцкай партыі. Калгасы 
-- варожая сялянству форма сельскае гаспадаркі. Слова 
«калгасьнік» -- чужое й варожае селяніну слова: яно абра- 

жае годнасьць чалавека-селяніна й ператварае яго ў няволь- 
ніка калгаснай савецкай паншчыны. 


3.5.55 С. Сімановіч 


НОВАЯ САВЕЦКАЯ ПРАВАКАЦЫЯ 

Сьмерць Сталіна стварыла вялікае замяшаньне й пера- 
палох у радох ягоных услужлівых і адданых вучняў тыпу 
Хрушчова, Маленкова, Булганіна ды да іх падобных. Вычу- 
ваючы сваю слабасьць і няздатнасьць да кіраваньня ды баю- 
чыся выбуху народнага гневу, апошнія -- сяньняшнія дык- 
татары -- пайшлі на вялікую правакацыйную хітрасьць: 
яны зьвінавацілі і зьліквідавалі Бэрыю і быццам-бы пачалі 
клапаціцца аб лёсе народу, аднак мэты не дасягнулі, бо чор- 
ны калаўрот няшчасьцяў і няволі круціўся ня рукамі аднаго 
Бэрыі, а ўсяе камуністычнае партыі пад дыктатарствам Ста- 
ліна. Перапалоханыя спадкаемцы «правадыра», каб як-не- 
будзь прыбраць да рук народы ды «пусьціць дым» у вочы 
народным масам вольнага сьвету і захаваць бальшавіцкую 
сыстэму, пайшлі на апошнае -- дэтранізацыю Сталіна, ды, 
стукаючы кулакамі ў грудзі, пачалі гаварыць пра ягоныя 
памылкі і «плакаць» пра ахвяры, укаранаванага імі-ж куль- 
ту памерлага дыктатара, і чуць не гаварылі: «Бачыце, як ба- 
ліць нашае сэрца». Але сьвет «раскусіў» і гэты манэўр. Ад- 
начасна пафэсыйныя інтрыганы, Хрушчоў і Булганін, па- 
чалі навязваць пэрсанальныя кантакты зь кіраўнікамі гась- 
цей і цешыць іх прыемнымі казкамі пра тое, што ніколі ня 
збудзецца. Ану-ж і павераць... 

Заяву працаўніка МВД правадніку дэлегацыі францускіх 
сацыялістых, аб ліквідацыі канцэнтрацыйных лягераў у Са- 
вецкім Саюзе ды іншыя рэформы ў сыстэме прымусовае 
працы нельга прыняць усур'ёз: яна прадыктавана ЦК 
КПСС іразьлічана выключна на прапагандовы эфэкт у воль- 
ным дэмакратычным сьвеце, мэтай якога зьяўляецца ўма- 
цаваньне аўтарытэту «калектыўнага кіраўніцтва», што, дэ- 
транізаваўшы Сталіна, нібыта імкнецца ня толькі палеп- 
шыць матарыяльны стан народаў, але й зьліквідаваць кан- 
цэнтрацыйныя лягеры ды зрабіць нейкія рэформы ў сыстэ- 
ме прымусовае працы. Вельмі добра... Аднак, у сувязі з гэ- 
тым паўстае цікавае пытаньне: ці могуць бальшавікі пайсьці 

на такі рызыкоўны крок? Прыпусьцім, што «майстры магіч- 
ных мэтамарфозаў» згадзіліся-б, і ўсё яно так і сталася -- 
Савецкі Саюз без канцлягераў і прымусовае працы... Якое 
нечаканае шчасьце!... У гэткім выпадку ўзнікае другое і 
ўжо вельмі інтрыгоўнае пытаньне: што-б тады рабілі баль- 
шавікі і што-б сталася ў Савецкім Саюзе ці, навет, з Савец- 
кім Саюзам і самімі бальшавікамі? Мы ўлічаем усё: і тое, 
што вярблюд можа пралезьці празь іголкавае вушка, і тое, 
што можна дыктаваць народам загады і страшыць іх кіра- 
ванымі зь міжплянэтных прастораў радыяактыўнымі пра- 
меньнямі ці іншымі сіламі, і трыманыя ў Крамлі новыя 
тактычныя вынаходзтвы ды іншыя фактары, аднак, з на- 
шых зусім не прароцкіх прадбачваньняў выходзіць лягічны 
адказ: самі бальшавікі нічога-б ужо не рабілі, яны былі-б 
зьнішчаныя народам разам з канцэнтрацыйнымі лягерамі; 
у межах сяньняшняга Савецкага Саюзу пачалося-б будава- 
ньне новага жыцьця свабодалюбных народаў і пра Савецкі 
Саюз засталіся-б найстрашнейшыя ўспаміны. Усё гэта, ра- 
зам узятае, гаварыла-б пра тое, што бальшавіцкая партыя 
пайшла на гэты крок, вычуваючы сваю поўную бездапамож- 
насьць. Але-ж да гэтае бездапаможнасьці бальшавікі ня 
прыдуць, як і ня могуць існаваць бяз сыстэмы прымусовае 
працы. 

Папершае, паняволеныя бальшаввікамі народы зьяўля- 
юцца сьмяротнымі ворагамі камуністычнае партыі й пастаў- 
леных ёю камуністычных урадаў, а гэта значыць, што ка- 
лектыўныя дыктатары будуць, як і дасюль, весьці жорсткае 
змаганьне з гэтымі народамі і «перавыхоўваць» іх у мясьці- 
нах цяжкае прымусовае працы ў розных ейных формах. 

Падругое, нацыянальна-вызвольны рух паняволеных на- 
родаў расьце з кажным днём і, як лягічны вынік, ставіць 
перад вялікай небясьпекай камуністычную партыю і Савец- 
кі Саюз наагул, а гэта значыць, што «калектыўныя права- 
дыры» яшчэ з большай жорсткасьцяй будуць весьці зма- 
ганьне з гэтымі народамі й вынішчаць іх у мясьцінах цяж- 
кае прымусовае працы ў розных ейных формах. 

Патрэйцяе, вольны дэмакратычны сьвет, тое, што баль- 
шавікі завуць «капіталістычным акружэньнем» і чаго стра- 
шэнна баяцца, хоць і прыкідаюцца небаязьлівымі, уплываў 
і будзе ўплываць на рост антыбальшавіцкага змаганьня па- 
няволеных народаў, а гэта, у сваю чаргу, абазначае, што 
бальшавікі ў даўно заплянаваным наступе на вольны сьвет 

“будуць весьці наступ на «ворагаў народу» (ворагаў дыкта- 
туры, разумеецца) і дабіваць іх у мясьцінах цяжкае прыму- 
совае працы ў розных ейных формах. 

Канцэнтрацыйныя лягеры, як і прымусовая праца на- 
агул, ня могуць быць зьліквідаваныя і з увагі на краіны- 
сатэліты, народы якіх даўно ўжо «варацца» і «пераварваюц- 
ца» ды будуць «пераварвацца» ў савецкім катле аж да зьні- 
шчэньня бальшавізму, як гэта маем прыклад з балтыцкімі 
народамі, і апошнім часам -- з тысячамі няшчасных людзей 
камуністычнага Кітаю. 

Праўда, бальшавікі могуць «зрэфармаваць» сыстэму пры- 
мусовае працы, -- канцлягеры, скажам, назваць «папраў- 
чапрацоўнымі калёніямі», «дамамі адпачынку псыхічна хво- 
рых» і навет «санаторыямі сацыялізму», а нявольніка, на- 
прыклад, -- «дабраахвотным будаўніком камунізму», але-ж 
тэтым ня пераменіцца сутнасьць савецкай катаргі. Гэта-ж 
было-б тым самым, што ЧК- ГПУ- НКВД- МГБ- МЕД або 
Камінтэрн- Прафінтэрн- Камінформ ці КПБ-КПСС. 

Як ні круці, але-ж сам СССР -- гэта-ж і ёсьць нішто ін- 
шае, як канцэнтрацыйны лягер паняволеных народаў або, 
як гавораць падсавецкія людзі, -- Саюз Самага Страшэнна- 
та Разбою. 

Вось чаму народы вольнага сьвету, як і паняволеныя 
бальшавікамі, ведаюць, што заява працаўніка МВД пра ска- 
саваньне канцэнтрацыйных лягераў у СССР зьяўляецца ні- 
чым іншым, як новай савецкай правакацыяй. 


15.5.56 Ул. Дудзіцкі 





СУМНЫЯ ЮБІЛЕІ 


Летась споўнілася роўна 25 год ад таго часу, калі баль- 
шавіцкія ўладары ў Беларусі ўчынілі першы масовы па- 
гром нацыянальных беларускіх навуковых і культурна-ась- 
ветных установаў. Тады апынуліся былі ў падвалах ГПУ, 
а пазьней у канцэнтрацыйных лягерах найвыдатнейшыя 
прадстаўнікі навукі й мастацтва -- мозг нацыі, а ў першую 
чаргу акадэмікі й навуковыя супрацоўнікі Беларускае Ака- 
дэміі Навук, як: Цьвікевіч, Вацлаў Ластоўскі, Аркадзь Смо- 
ліч, Язэп Лёсік, Сьцяпан Некрашэвіч, рэктар Беларускага 
Дзяржаўнага Ўнівэрсытэту прафэсар Уладзімер Пічэта, 

Максім і Гаўрыла Гарэцкія, прафэсар Браніслаў Эпімах- 
Шыпіла, Дыла, Дубінскі, а сьледам за імі -- Народны Камі- 
сар Асьветы БССР Антон Баліцкі ды дзесяткі пісьменьні- 
каў, пэдагогаў, работнікаў краязнаўства, студэнтаў, -- агу- 
лам бяручы, больш за 300 асобаў. 

Дзеля апраўданьня свайго злачынства, бальшавікі віна- 
вацілі іх у зрадзе, абзывалі з пагардай рознымі мянушкамі, 
накшталт «фашыстыя», «нацдэмы» й г. д. Бальшавікі на- 
магаліся штучна схвабрыкаваць г. зв. паказовы працэс «во- 
рагаў народу» -- баларускіх «нацдэмаў». Толькі пасьля 
таго, як прэзыдэнт Беларускае Акадэміі Навук -- ака- 
дэмік Усевалад Ігнатоўскі, сябра камуністычнай партыі і 
ейнага ЦК, у знак пратэсту скончыў самагубствам, а народ- 
ны паэта Беларусі Янка Купала зрабіў спробу самагубства 
праз харакіры ды ў выніку масавых пратэстаў сярод бела- 
рускага грамадзтва Заходняе Беларусі, Летувы й Лацьвіі -- 
працэс быў адкліканы, але ніхто з арыштаваных, за вынят- 
кам праф. Пічэты, не пабачыў больш сьвету. 

Сьледам за разгромам нацыянальна-культурнага й на- 
вуковага цэнтру краю, пачаўся й крывавы паход бальша- 
візму на аснову нацыі сялянснтва. Пад стогны тэрарызава- 
нага насельніцтва, камуністычны высланьнік Крамля, «чыр- 
воны прафэсар» Горын (Каляда), прызначаны за Прэзыдэн- 
та Беларускай Акадэміі Навук, з дапамогай ГПУ рашчыш- 
чаў дарогу злачыннаму камунізму ў беларускай навуцы ды 
вынішчаў усё нацыянальнае. Знайшліся былі тады памага- 
тыя ў ягонай юдавай рабоце і на месцы. Розныя Вальфесоны, 
Шчарбаковы ды ім падобныя завіхаліся ня менш за Горына, 
але ў сваім халуйстве не дагадзілі рэжыму й таксама былі 
зьліквідаваныя. І ніхто шкадаваць ці праліваць сьлёзы 
па гэтых камуністычных падручных ня зьбіраецца. Гэта 
яны давялі да таго, што вышэйшая навукова-дасьледчая 
ўстанова рэспублікі была пазбаўлена навет свайго нацыя- 
нальнага імя. 

9-га ліпеня 1936 году Рада Народных Камісараў БССР, 
за подпісам Галадзеда, ліквідаванага пазьней таксама, назоў 
Беларускае Акадэміі Навук замяніла на Акадэмію Навук 
БССР. Праўду кажучы, дык гэты новы назоў больш стаў 
адпавядаць зьместу дзейнасьці, канчальна ўпрэжанай у ваг- 
лоблі камуністычнае дактрыны, Акадэміі, дзе па сутнасьці 
засталося вельмі мала чаго беларускага. 

Акадэмія Навук БССР асабліва ў галіне гуманітарных 

навук, дый ня толькі гуманітарных, ад гэтага часу пераста- 
ла быць асяродкам аб'ектыўнага й свабоднага вывучэньня 
мінулага свайго краю й народу. Яна замянілася на верную й 
пакорную служку выконваньняў утылітарных дэмагагічна- 
прапагандовых патрэбаў рэжыму. Ніхто з тых сумленных 
людзей навукі, што іх змусіў рэжым да працы ў сваёй 
акадэміі, ня мае і мець ня можа магчымасьці вольна выка- 
заць свае запраўдныя істотныя неабмежаваныя пагляды й 
думкі. Здабытую праўду ў працягу шматгадовых упорыстых 
дасьледваньняў, яны вымушаны з болем сэрца захоўваць 
унутры сябе, калі толькі яна не адпавядае вымогам «марк- 
сыцкай» дагматыкі або вымогам партыйнага наказу дадзе- 
нага этапу. Яны вымушаны крывіць душой, хвальшаваць 
гістарычныя факты, пісаць ды нанава перапісваць гісторыю, 
у залежнасьці ад паваротаў курсу дыхтатуры, у залежнась- 
ці ад таго, хто выпхнуўся наперад -- адзін самаўладны 
дыктатар ці гэтак званы калектыў. 

Прыгадваючы сяньня яшчэ адзін сумны юбілей, 20-я 
ўгодкі ад дня ліквідацыі Беларускай Акадэміі Навук, ня 
трацьма надзеі: праўда ўрэшце запануе на сьвеце. Апагане- 
ныя цяпер імёны беларускіх мучанікаў навукі й культуры 
будуць успомненыя, настане яшчэ час, калі ўсе сумленныя 
людзі навукі будуць магчы спакойна, бяз страху аддаваць 
свае веды народу. Больш вытрываласьці й цярплівасьці. 


16.5.56 Г. Няміга 


ДВАЦЦАЦІГОДЗЬДЗЕ 
«ПЕРАДАВОЕ САЦЫЯЛІСТЫЧНАЕ НАВУКІ БССР» 


Сёлета ў ліпені спаўняецца дваццаць гадоў існаваньня 
скамунізаванае Акадэміі Навук БССР, што паўстала на 
аснове разгромленае бальшавікамі Беларускае Акадэміі На- 
вук. 

Вышэйшая навукова-дасьледчая ўстанова Беларусі -- 
Беларуская Акадэмія Навук, скарочана БАН, праіснавала 
7 гадоў -- ад 13-га кастрычніка 28-га году да 9-га ліпеня 
1936-га году і паўстала з рэарганізаванага Інстытуту Бела- 
рускае Культуры, скарочана -- Інбелкульту, закладзенага 
20-га лютага 1922 г. 

Найбольш прадуктыўным у навуковым дачыненьні быў 
час дзейнасьці самога Інбелкульту ды першыя гады існа- 

ваньня БАН (1928- 1930), агулам бяручы -- 8 гадоў. За гэты 
чае Інбелкульт -- БАН пры надта няспрыяльных умовах 
-- вельмі абмежаваныя матар'яльныя сяродкі, адсутнасьць 
на месцы патрэбнай колькасьці навукоўцаў, абсталяваньня, 
будынку, выпрацаванай і ўсталенай беларускай навуковай 
тэрміналёгіі, пачынаючы літэральна ўсё чыста ад нава, па- 
трапіў быў прыцягнуць да супрацоўніцтва выдатных вучо- 
ных спэцыялістых, высака паставіць навукова-дасьледчую 
працу ўва ўсіх галінах навукі ды здабыць заслужаны аўта- 
рытэт у навуковым сьвеце не адно ў краі, а й за межамі. Зь 
недахопу часу, нельга тутака пералічыць усе салідныя на- 
вуковыя працы, тэрміналёгічныя і агульныя слоўнікі, выні- 
кі археалёгічных і ўсіх іншых экспэдыцыяў, гістарычныя 
манаграфіі і зборнікі жаролаў, што сваім зьместам і выха- 
дам у сьвет узбагацілі навуку. Варта яшчэ толькі адцеміць, 
што маладая тады беларуская навука, шырака разгарнуўшы 
вывучэньне свайго краю й народу, займала не апошняе мес- 
ца і ў міжнародным маштабе. 


Беларускія вучоныя прыймалі ўдзел у міжнародных на- 
вуковых кангрэсах і выстаўках, выменьваліся сваімі вы- 
даньнямі з навуковымі ўстановамі цэлага сьвету, правялі ў 
Менску ў 1927 годзе паважную славістычную Акадэмічную 
Канфэрэнцыю з удзелам прадстаўнікоў славістыкі Захаду. 


Чым-жа тады можа пахваліцца нявольніца рэжыму -- 
Акадэмія Навук БССР за сваё 20-цігадовае існаваньне, маю- 
чы ў сваім распараджэньні вялікія сяродкі, спэцыяльныя 
будынкі, а самае галоўнае -- «прыхільнасьць і падтрымку» 
бальшавізму? 


Перадусім -- абліваньнем балотам сваіх папярэднікаў, а 
далей -- пераробкай багатай беларускай мовы на несамаві- 
ты савецка-расейска-беларускі жаргон, на гэтак званую 
«белмову», пераніцоўваньнем гісторыі беларускае літарату- 
ры ды бессаромным хвальшаваньнем гісторыі народу! Ма- 
ленькі прыклад: выданая Акадэміяй Навук БССР у 1954 го- 
дзе «Гісторыя БССР» захоп і паняволеньне беларускіх зем- 
ляў царскай Расеяй у канцы ХУЦІ стагодзьдзя называе 
«...ўзьеднаньнем з Расеяй, што адпавядала кроўным інта- 
рэсам шырокіх мас беларускага народу», і даводзіць, што 
тэнае «ўзьеднаньне» «спрыяла» эканамічнаму, палітычнаму 
і культурнаму разьвіцьцю беларускага народу» (гл. бачыны 
124 і 205). 

Няўжо аўтары такое «працы», на чале з правадзейным 
сябрам Акадэміі Навук БССР Перцавам, ды й сама Акадэмія 
ў цэлым, вераць, што мураўёўскія шыбельніцы, забарона 
друку і карыстаньня беларускай мовай у культурным і гра- 
мадзкім жыцьці краю, ці тыя бравары або саматужныя гар- 
барні дарэвалюцыйнага Менску, «спрыялі разьвіцьцю эка- 
намічнаму, палітычнаму і культурнаму беларускага народу»? 

Падобная лухта, прыклады якое на кажным кроку, знач- 
на абніжае вартасьць ды выклікае недавер і да тых спробаў 
больш-менш запраўднае навуковае працы Акадэміі. Бязу- 
моўна, спробы ў гэтым кірунку за 20 гадоў былі і ёсьць, але 
свабода іхная асядлана ўсьцяж новымі вымогамі ўсялякіх 
верасьнёўскіх, ліпенскіх пленумаў ЦК ды зьездаў КПСС. 
Кажны чародны пленум ці зьезд камуністычнае партыі вы- 
значае галаваломныя пляны, хваліцца дасягненьнямі, дае 
«натхненьні» да новых «крутых уздымаў» гаспадаркі і на- 
вукі, а воз надта-ж ужо марудна паўзе ўперад. 

Чым-жа, прыкладам, займаецца «перадавая навука» Ака- 
дэміі ў галіне сельскае гаспадаркі? -- Акадэмікі, дактары й 
кандыдаты сельска-гаспадарчых навук Інстытуту соцыялі- 
стычнае сельскае гаспадаркі ды Інстытуту мэльярацыі вод- 
най і балотнай гаспадаркі Акадэміі Навук БССР робяць 
выязныя паседжаньні вучоных саветаў, інстытутаў, з уд- 
зелам актыву двух суседніх калгасаў -- імя Х зьезду 
ЛКСМБ і імя Панамарэнкі ў Рудзенскім раёне. І вось гэныя 
вучоныя, пасля 25-цігадовае «барацьбы» (у сацыялізьме ні- 
чога ня робіцца проста -- ўсюды барацьба) па ўздыму кал- 
гаснае гаспадаркі, нечакана «адкрываюць» прадзедаўскую 
«ісьціну» -- поле, каб добра радзіла, патрабуе ня цырку- 
ляраў, «выязных паседжаньнаў вучоных саветаў» ці нейкае 
барацьбы, а звычайнага, паспалітага каровяга, конскага, сьві- 
нячага й курынага гною ды зусім не «навуковай», а такой 
простай, ардынарнай гнойнай жыжкі! 

Дзеля таго, каб зрабіць «адкрыцьцё», што «лубін -- гэта 
такое зялёнае ўгнаеньне, якому й цаны няма», ня трэба быць 
кандыдатам сельска-гаспадарчых навук Стралковам! Гэта 
ведаў кажны няпісьменны дзядзька й да спаборніцтваў ды 
«крутых уздымаў» пры сацыялізьме. 


21.5.56 Г. Няміга 

КАЗЛОЎ АБ ДЭМАКРАТЫІ 


У 108-м нумары газэты «Известия» быў зьмешчаны доў- 
гі артыкул старшыні Прэзыдыюму Вярхоўнага Савету БССР 
Казлова пад крыклівым загалоўкам: «Якмага разьвіваць дэ- 
макратызм у рабоце Саветаў!» 


Ведаем, што ад самага пачатку бальшавіцкая ўлада тры- 
маецца на хвальшы і тэроры, і гэтыя два фактары сталіся 
ейнымі атрыбутамі. Таму ня дзіва, што заўсёды ілгучы, 
бальшавікі страцілі пачуцьцё меры і, ілгучы, не здаюць сабе 
справы з сваёй насьмешнасьці. «Прэзыдэнт» Беларусі Каз- 
лоў не зьяўляецца выключэньнем. Ён не заікнуўшыся зь мі- 
най упэўненасьці кажа, што «Шырокія масы насельніцтва 
нашай краіны прыймаюць удзел у кіраваньні дзяржавай...» 


Не ўдаючыся ў доўгія дыскусіі, мы толькі папытаемся ў 
таварыша Казлова: ці беларускі народ ў дэмакратычных 
выбарах выбіраў яго на становішча прэзыдэнта рэспублікі, 
ці ён быў накінуты народу крэмлёўскай дыктатурай? Адказ 
просты: Казлоў не зьяўлеяцца выбранцам народу, а губэр- 
натарам бальшавіцкай тыраніі. Дык якое-ж ён мае права 
гаварыць аб дэмакратызьме? 


Лейтматывам артыкулу Казлова зьяўляецца ягонае 
цьверджаньне, што «адным з важнейшых прынцыпаў савец- 
кай дэмакратыі ёсьць правіла, што дэпутаты мусяць зда- 
ваць справаздачы перад выбаршчыкамі...» На нашу думку 
гэта ёсьць галоўны прынцып дэмакратыі наагул, і ўва ўсіх 
краінах гэты прынцып, як правіла, датрымоўваецца. Толькі 
ў гэтак хваленай «савецкай дэмакратыі» ён ня выконваецца, 
бо, папершае: ўся камэдыя бальшавіцкіх выбараў ды неда- 
рэчнасьць аднапартыйнай і аднасьпіскавай выбарчай сыстэ- 
мы стварае такія ўмовы, пры якіх выбары ня выяўляюць 
волі народу. Выбраны гэтакім парадкам дэпутат ня чуецца 
забавязаным перад выбаршчыкамі, бо свой мандат заўдзячвае 
партыйнаму кіраўніцтву; падругое: калі-б навет дэпутат і 
хацеў інфармаваць выбаршчыкаў аб сваей рабоце, нажаль, 
ён ня шмат мог-бы сказаць, бо перадусім -- яго ніхто ня ін- 
фармуе. Усе пастановы выходзяць з Крэмля, а Вярхоўны 
Савет -- гэта сьмешная карыкатура парлямэнту; ён мае 
толькі заданьне прыняць усе гэтыя пастановы, з радасьцяй 
ухваліць іх і бурна апляскаць. Дык што-ж больш можа ска- 
заць дэпутат сваім выбаршчыкам, як толькі тое, што ён быў 

у Маскве, праслухаў даклад Хрушчова аб кукурузе, і што 
яго ахвярна апляскаў?... 

Слушна тады наракае Казлоў, што выступленьні ў спрэч- 
ках маюць «шаблённы характар, а аратары чытаюць загадзя 
прырыхтаваныя тэксты...» -- Калі няма права на сваю соб- 
скую думку -- застаецца шаблён. 

Тут Казлоў нічога не паправіць, ды ён і ня мае намеру 
папраўляць. Ён проста разьліваецца паводкай пустаслоўя, 
каб ствараць ілюзіі, што бальшавіцкая дыктатура раптоўна 
дэмакратызуецца. Думаем, што Казлоў добра ведае, што і ён 
і бальшавіцкая ўлада запанавалі на Беларусі не дэмакра- 
тычным спосабам, а брутальнай сілай. Паводля апошняй мо- 
ды, Казлоў паклікаецца на Леніна і ленінізм. Але хто-ж, як 
ня Ленін, у 17-м і 18-м гадох растаптаў волю беларускага 
народу і зьнішчыў беларускую дэмакратыю? А Сталін, яко- 
та яшчэ нядаўна абагаўляў Казлоў, канчальна вынішчыў 
беларускую свабоду, культуру і гаспадарку ў працэсах ка- 
лектывізацыі, раскулачваньня і чыстак нацыянальных дэма- 
кратаў. У выніку ўсяго гэтага сяньня над беларускім наро- 
дам пануюць крамлёўскія падгалоскі з Казловам на чале. 

Але дзе-ж дэмакратыя? 

«Будзем разьвіваць дэмакратызм!» -- аблыжна заклікае 
Казлоў. Яшчэ адным ашуканствам хоча ён ратаваць над- 
трэснутыя сьцены камуністычнага рэжыму. 

Мы адказваем: 

Усе дэклямацыі савецкіх сатрапаў аб дэмакратызьме бу- 
дуць пустым гукам для народаў Савецкага Саюзу датуль, 
пакуль яны ня вернуць гэтым народам украдзенай свабоды 
і ўлады. 

Мы дамагаемся праўдзівай дэмакратыі: свабоднага выяў- 
леньня волі народаў у праўдзівых, вольных і дэмакратыч- 
ных выбарах! 

1 мы маем моцную волю да здабыцьця гэткай дэмакратыі! 


215.56 ве 


НІ ВЕРЫЦЬ, НІ СПАДЗЯВАЦЦА 
Савецкая прэса й радыё, гэтыя галоўныя трыбуны пра- 
паганды, вельмі шмат гавораць аб гістарычным значэньні 


ХХ зьезду КПСС, аб важнасьці прынятых ім пастановаў, 

якія быццам-бы спрычыняцца да хуткага павышэньня мата- 
рыяльнага стану савецкага грамадзяніна і зробяць яго 
яшчэ шчасьлівейшым... Ці-ж гэта, пытаемся мы, не ста- 
рая і да прыкрасьці нудная савецкая песьня? Гэта-ж тое са- 
мае, што чулі мы яшчэ 38 год перад гэтым і літаральна тое 
самае, што мела месца ў вапошнія дні пры дыктатарскім 
рэжыме Сталіна. Інакш кажучы, пад шыльдай «калектыў- 
нага» партыйнага кіраўніцтва, вырашчаныя дыктатарам 
вучні прадаўжаюць ня толькі ягоную палітыку, але карыс- 
таюцца ягонымі й мэтадамі. 

“Найлепшым пацьверджаньнем вышэй сказанага зьяўля- 
юцца гэтак званыя «праект аб дзяржаўных пэнсіях», пазыка 
«разьвіцьця народнае гаспадаркі, «амнэставаньне» паасоб- 
ных зьняволеных і пушчаныя працаўнікамі МВД чуткі пра 
магчымую ліквідацыю канцэнтрацыйных лягераў ды іншыя 
рэчы. Згаданымі мерапрыемствамі ды наўмысьля пушча- 
нымі чуткамі, калектыўнае партыйнае кіраўніцтва на чале 
з Хрушчовам імкнецца асягнуць пяць пастаўленых баль- 
шавікамі мэтаў: 

-- ліквідацыю варожасьці савецкіх народаў да камуніс- 
тычнае партыі й савецкага камуністычнага ўраду; 

-2 стварэньне ілюзіяў адпружаньня існуючага стану ў 
СССР і за ягонымі межамі; 

-. стварэньне стану цярплівага чаканьня й надзеі ў СССР 
і за ягонымі межамі; 

-.2 стварэньне моцнае базы дзеля поўнага апанаваньня 
паняволеных і падбітых бальшавікамі народаў у краінах- 
сатэлітах; 

-- выйграньне часу дзеля падрыхтоўкі да рашучага на- 
ступу на краіны вольнага дэмакратычнага сьвету. 

Мы, ворагі ўсякіх ілюзіяў і палітычных шантажоў, робім, 
як казаў сам Ленін, два крокі назад, каб паглядзець: ці 
зробяць савецкія дыктатары пасьля сваіх разрэклямаваных 
абяцанак хоць паўкроку наперад ад мяжы, да якое дайшоў 
Сталін? 

Горкая практыка прыгнечаных народаў і практыка баль- 
шавіцкага гаспадараньня не даюць аніякіх падставаў ня 
толькі верыць, а й спадзявацца палепшаньня жыцьця савец- 
кага чалавека. к 

Мільёны людзей, справакаваныя ленінскімі лёзунгамі, 
што загінулі ў дні рэвалюцыі ці грамадзянскай вайны, а 

пазьней і ад рук саміх бальшавікоў, не дскы народам права 
ні верыць, ні спадзявацца; 

мільёны людзей, пакліканых ленінскім НЭПАМ да адбу- 
довы разбураных вёсак і гарадоў, а пазьней расстраляных і 
замучаных на цяжкіх прымусовых працах, не даюць наро- 
дам права ні верыць, ні спадзявацца; 

бяспраўны, жабрачы стан сялянства, заняволенага кал- 
гасамі, работнікаў, прыдушаных перавыкананьнем плянаў, 
ды інтэлігенцыі, пад моцным кантролем камуністычных 
кіраўнікоў, не дае народам права ні верыць бальшавіком, 
ні спадзявацца аніякага палепшаньня; 

моладзь, вырваная ў дабраахвотна-прымусовым парадку 
з розных мясьцінаў і кінутая на распрацоўку сібірскае й 
казахстанскае цаліны, не дае народу ніякага права ні ве- 
рыць бальшавіком, ні спадзявацца ад іх аніякага палепшань- 
ня існуючага стану. 

Сяньняшнія заклікі, лёзунгі й заахвочваньні нічым ня 
розьняцца ад папярэдніх, ад тых, што мелі месца і пры дык- 
татуры Сталіна. Мэта адна--адзіная: справакаваць і змусіць 
народы пайсьці на ахвярнае змаганьне за пабудову бальша- 
віцкага сацыялізму і ня менш ахвярны пераход ад сацыя- 
лізму да гэтак званага камунізму. Усе матарыялы савецкае 
прэсы перапоўненыя заклікамі да зьдзейсьненьня гэтае мэЭ- 
ты. Загалоўкі газэтных артыкулаў кідаюцца ў вочы і робяць 
вельмі няпрыемнае ўражаньне на чалавека, якому давялося 
пазнаць і перажыць усё тое, што тварылася бальшавікамі 
ды творыцца й дагэтуль на землях паняволеных імі наро- 
даў. Вось, напрыклад: «Усе сілы на выкананьне й пера- 
выкананьне шостай пяцігодкі!», «З гонарам выканаем дзяр- 
жаўныя пляны шостае пяцігодкі!», «Змагацца за магутнасьць 
савецкае радзімы!», «Ахвярна распрацоўваць драмае «За 
круты ўздым сьвінагадоўлі!» і гэтак далей. 

Народы аддавалі й аддаюць свае сілы, але не дабраахвот- 
на, а пад прымусам бальшавіцкіх валадароў. Людзі пра- 
цуюць не з-за сумленьня, а з-за страху. Ня было і няма 
ўпэўненасьці ў заўтрашнім дні, бо камуністычная партыя 
ніколі ня імкнулася да павышэньня матарыяльнага ўзроўню 
савецкага грамадзяніна. Практыка жыцьця моцна перакон- 
вае нас у гэтым. 

Сяньняшняя-ж палітыка камуністычнае партыі не зьяў- 
ляецца новай, а толькі прадаўжэньнем таго, што было й 
да дэтранізацыі дыктатара Сталіна. Усё гэта дае нам поўнае 

права гаварыць, што бальшавіком нельга верыць, нельга 
нічога ад іх спадзявацца. 
Бальшавіцкая прэса й бальшавіцкае радыё --- гэта толь- 
кі трыбуны хвалыцывае камуністычнае прапаганды. 
22.5.56 Ул. Дудзіцкі 


ЛЫЖКА МЁДУ 
Й БОЧКА САВЕЦКАГА ДЗЕГЦЮ ў 

У пачатку месяца травеня сёлета ў Цэнтральным Камі- 
тэце КП Беларусі адбылася нарада кіраўнікоў партыйных, 
савецкіх, профсаюзных і гаспадарчых арганізацыяў рэспуб- 
лікі. Галоўным пытаньнем было г. зв. уцягненьне на працу 
ў прамысловасьці й будаўнічых арганізацыях насельніцтва 
самога гораду Менску. 

«З паведамленьнем па гэтаму пытаньню», як піша пар- 
тыйная «Зьвязда», выступіў сакратар ЦК КПБ Абрасімаў. 
Зьвяртаем увагу на выраз «З паведамленьнем», гэта зна- 
чыць, што нарада была скліканая не дзеля таго, каб абмер- 
каваць пастаўленае пытаньне, а павядоміць загадзя падрых- 
таваныя загады Цэнтральнага Камітэту партыі. Як і заўсё- 
ды, голае прадстаўнікоў згаданых арганізацыяў ня браўся 
на ўвагу. Усе пакліканыя мусілі выказаць поўнае задава- 
леньне й прыняць паведамленьне сакратара ЦК да ведама 
й выкананьня. 

У чым-жа палягае сакрэт «уцягненьня на працу ў пра- 
мысловасьць і будаўнічыя арганізацыі гораду Менску»? 
Увесь сакрэт палягае ня ў прыросьце насельніцтва Менску 
і, навет, ня ў нястачы жыльлёвай плошчы, а ў рашучым 
змаганьні партыі з наплывам вясковага насельніцтва ў горад 
Менск і канчальным замацаваньні селяніна за бальшавіцкі- 
мі калгасамі. Гэтае змаганьне не зьяўляецца новым ці неча- 
каным -- яно пачалося з часам увядзеньня калгаснае сыстэ- 
мы, а ў 1930 годзе, напрыклад, ні калгасьнік, ні дзеці кал- 
гасьніка не маглі пайсьці ў горад без дазволу ўправы калга- 
су, без чаго гарадзкія ўлады не дазвалялі пасяляцца ў гора- 
дзе Менску, а навучальныя ўстановы ня прыймалі дзяцей 
няпрыпісаных у Менску бацькоў. Аднак, уважаючы на тое, 
што галоўнымі мэтамі камуністычнае партыі на тагачаеным 
Этапе былі г. званыя «сацыялістычны наступ» на прыватную 

ўласнасьць і жорскае клясавае змаганьне, партыя не магла 
справіцца зь беларускім сялянствам, і гэта, як гавораць самі 
бальшавікі, пайшло самацёкам... 

Сяньня-ж усё гэта выглядае інакш. «Калектыўнае кіраў- 
ніцтва» выразна ўбачыла й пераканалася, што калгасы -- 
гэтыя хвабрыкі хлеба ды іншых харчоў -- апынуліся ў глы- 
бокім заняпадзе, сталіся непрадуктыўнымі, а галодныя лю- 
дзі, калгасьнікі ды іхныя дзеці, шукаючы куска хлеба, уця- 
каюць у гарады. Партыі-ж і дзяржаве патрэбныя і хлеб і ін- 
шыя сельскагаспадарчыя прадукты, без чаго работнікі гара- 
доў ня здольны выконваць і перавыконваць плянаў шостае 
пяцігодкі, і без чаго бальшавікі ня здолеюць выконваць сва- 
іх гандлёвых умоваў зь іншымі краінамі ды сваіх правака- 
цыйных плянаў і абяцанак у шырока заплянаваным імі на- 
ступе на эканамічна адсталыя краіны. 

Такім чынам, каб выйсьці з катастрафальнага стану, 
бальшавікі сталі на шлях рашучага змаганьня зь беларускім 
сялянствам, забараніўшы яму пакідаць калгаснае рабства, 
і змусілі насельніцтва беларускае сталіцы несьці ярмо сацы- 
ялістычнага будаўніцтва на сваім уласным гарбе. Каб дасяг- 
нуць пастаўленыя мэты, ЦК КПБ загарадзіў усе сьцежкі- 
дарожкі да гораду Менску: забараніў прыём на працу ў 
прадпрыемствах, арганізацыях і ўстановах гораду няпрыпі- 
саных у Менску грамадзян; забараніў правядзеньне аргані- 
заванага набору работнікаў зь сельскай мясцовасьці для 
прадпрыемстваў і будоўляў гораду Менску; узмоцніў паш- 
партны рэжым; на новых будоўлях у горадзе Менску зму- 
сіў працаваць вучняў сярэдніх беларускіх школаў. 

Дзе-ж, пытаемся, тое «змыканьне гораду зь вёскай», пра 
што гэтак голасна гаварыў некалі арганізатар народнага ня- 
шчасьця Ленін? Гэтага ня было, няма й ня будзе пры баль- 
шавіцкай дыктатуры! 

А дзе-ж тыя вялізарныя перавагі калгаснага ладу над 
прыватнай сельскай гаспадаркай, пра што гэтак моцна кры- 
чалі партыйныя агітатары й прапагандыстыя? Гэтага ня бы- 
ло, няма й ня будзе пры бальшавіцкай дыктатуры! 

А дзе-ж той бурны рост маральнага стану беларускага 
калгасьніка, работніка й урадоўца, пра што гэтак шмат пі- 
ша бальшавіцкая прэса? Гэтага ня было, няма й ня будзе 
пры бальшавіцкай дыктатуры! 

А дзе-ж разрэклямаваныя клопаты партыі і ўраду аб бе- 

ларускім народзе і розныя іншыя абяцанкі? Гэтага ня было, 
няма й ня будзе пры бальшавіцкай дыктатуры! 

А дзе-ж тое шчасьлівае дзяцінства й юнацтва, калі вучні 
сярэдніх школаў беларускае сталіцы мусяць сваімі дзіця- 
чымі рукамі будаваць запачаткаваныя бальшавікамі новыя 
хвабрыкі й заводы? Яго ня было, няма й ня будзе пры баль- 
шавіцкай дыктатуры! 

Бачыце, Беларусы, чаго вартыя бальшавіцкія абяцанкі 
й гэтак званыя балыпавіцкія палёгкі! Балышцавікі далі вам 
«праект аб дзяржаўных пэнсіях», а вы мусіце аддаць і сябе, 
і сваё жыцьцё ў вірлівы кацёл бальшавіцкага сацыялістыч- 
нага экспэрымэнту. 

Бальшавікі рэгабілітавалі й выпусьцілі з канцэнтрацый- 
ных лягераў некалькі нявольнікаў дыктатуры, а за нявы- 
кананьне апошніх пастановаў з аднэй толькі Беларусі по- 
йдуць на іхнае месца тысячы няшчасных бацькоў і карміль- 
цаў. Што й гаварыць, моцна «клапоціцца» дыктатура аб бе- 
ларускім народзе, і ніколі ня выпусьціць Яго спад пільнага 
бальшавіцкага вока. Спачатку калектыўнае кіраўніцтва 
пырснула лыжку мёду ў бочку савецкага дзёгцю, а цяпер 
выліваюць бочку гэтага дзёгцю ў лыжку непапрабаванага 
Беларусамі мёду. 

Ні ў ваднэй краіне сьвету ня было й няма гэткага зьдзе- 
ку над працоўным чалавекам, як у гэтым ненавісным сьве- 
це -- Савецкім Саюзе! 

Бальшавіцкая партыя -- няйвялікшы вораг усяго бела- 
рускага народу! 


25.5.56 Ул. Дудзіцкі 


ТРАГЭДЫЯ БЕЛАРУСАЎ 


Перад Першай сусьветнай вайной найлепшыя землі на 
Беларусі належылі да магнатаў-абшарнікаў і наша сялян- 
ства адчувала вялікі недахоп зямлі. Да гэтага наша прамы- 
словасьць была вельмі слаба разьвітая і не забірала над- 
выжкі працоўнай сілы зь вёскі. Гэта ўсё змушала Беларусаў 
эміграваць і шукаць працы за межамі. Яны рабілі гэта 
вельмі неахвотна, бо ведаем, што Беларусу ня лёгка разь- 
вітвацца з родным краем і кутом. Пераважна беларускі 
эмігрант, заашчадзіўшы грошы, вяртаўся дамоў. "Туга аб 

родным краі не давала яму асымілявацца ў чужым ася- 
родзьдзі. 

Калі-ж у выніку перавароту ў 1917-м годзе, зямля абшар- 
нікаў, як кажуць бальшавіікі, перайшла да сялянаў, калі 
пачала разьвівацца прамысловасьць, зьнікла патрэба эмі- 
грацыі зь Беларусі. Кажнаму Беларусу хапіла-б зямлі, пра- 
цы і хлеба ў сваёй краіне. 

Аднак так ня ёсьць. Калі да 17-га году матар'яльныя 
абставіны змушалі Беларусаў эміграваць пераважна на За- 
хад, дык цяпер жорсткая сыстэма бальшавіцкай дыктату- 
ры гоніць іх у вадваротным кірунку -- на Ўсход і Поўнач. 
Ужо не гаворачы аб арыштах, ссылках і дэпартацыях роз- 
нага «сацыяльна небясьпечнага элемэнту», а ў запраўднась- 
ці -- беларускіх патрыётаў -- розныя бескарысныя народу 
«сацыялістычныя» ды «сталінскія будоўлі і новабудоўлі» 
ды іншыя бязглуздыя ідэі крамлёўскёх сатрапаў, выгналі 
зь Беларусі мільёны людзей. Напрыклад, асваеньне цаліны 
-- акцыя, якая амаль што правалілася, каштавала Беларусі 
шмат тысяч моладзі, якая ў прымусова-дабраахвотным па- 
радку была загнанай у Казахстанскія і Алтайскія пустыры, 
дзе іх, як цынічна жартаваў Хрушчоў, «марозцам падбад- 
зёрыла». Шмат Беларусаў таксама «добраахвотна» мусіла 
паехаць у тайгі Карэліі. 19-га траўня ЦК КПСС і савецкі 
ўрад зьвярнуліся з заклікам да камсамольскіх арганізацыяў 
аб згалошваньні на выезд у паўночныя і ўсходнія раёны 
Савецкага Саюзу. У гэтым звароце грозна гучыць сказ, што 
камсамольскія арганізацыі мусяць «выдзяліць з сваей гро- 
мады 400-500 тысяч маладых хлапцоў і дзяўчат». Гэты сказ 
дэмаскуе ўсю камэдыю «дабраахвотнасьці.» 

І вось, як бачым, на Беларусі разгарнулася інтэнсыўная 
вярбоўка моладзі. 24-га траўня менскае радыё сказала: «Сот- 
ні маладых патрыётаў Менску на заклік партыі і ўраду 
выказалі жаданьне працаваць на новабудоўлях поўначы і 
Далёкага Ўсходу». А якаясь Галіна Банішэўская сказала 
ў мікрафон: «Заклік ЦК КПСС і роднага ўраду захапіў 
сэрцы моладзі...» 

Доўга менскія прапагандыстыя будуць шукаць наіўных, 
якія павераць гэтым мэлядэклямацыям. Ведаем, як моцна 
любяць Беларусы свой край і свою зямлю. Таму калі едуць 
у далёкі суровы Сібір ці за палярнае кола -- напэўна нязь 
мёду, а яшчэ менш -- з «савецкага патрыятызму». Пераду- 
сім няма сумлеву, што партыйныя арганізацыі вызначаюць 

«дабраахвотнікаў» і маюць усе магчымасьці ды сяродкі 
прымусіць да «дабраахвотнасьці», а, падругое, прыгонная 
калгасная сыстэма, так чужая беларускай псыхіцы, не дае 
ніякіх надзеяў на лепшую будучыню маладых людзей. Бела- 
рус, хаця й не багаты, але заўсёды хацеў пачувацца свабод- 
ным і валадаром сваёй долі. Усё гэта зьнішчыла бальшавіц- 
кая нялюдзкая ўлада. Таму ня дзіва, што пры вялікім пра- 
цэнце прымусовых «дабраахвотнікаў», можа знойдзецца і 
малая частка людзей, якія спакусяцца на большыя заработ- 
кі, ці магчымасьць кар'еры... 

Мы можам быць пэўнымі, што іх сустрэне прыкрае рас- 
чараваньне. А перадусім, ужо зь першага дня іх чакаюць 
цяжкія матар'яльныя і кліматычныя ўмовы. Навет газэта 
«Известёя» 25-га траўня прызналася: Бальшыня маладых 
хлапцоў і дзяўчат прыехала з паўдня і першая зіма была 
ім нялёгкай...» Ведаем, што дыктатура заганяе людзей у 
дзікія пустыры, але яна ніколі ня турбуецца аб забясьпя- 
чэньні іхняга людзкага жыцьця. 

Для нас гэта прымусовая «эміграцыя» ёсьць вялікай 
нацыянальнай трагэдыяй, бо аднэй з мэтаў Крэмля зьяўля- 
ецца аслабленьне нашага патэнцыялу. 

Аднак мы верым у вадпорнасьць Беларусаў, што яны 
навет у гэных цяжкіх умовах і чужым асяродзьдзі ня стра- 
цяць ані сваей любасьці да роднай краіны і культуры, ані 
сваей нацыянальнай вытрываласьці. 

Мы верым, што прыйдзе час, калі яны вернуцца на Баць- 
каўшчыну і стануцца гаспадарамі сваей уласнай долі на 
родных землях! 

29.5.56 пс 


СХВАЛЬШАВАНЫ КУПАЛА 


Янка Купала, падобна як Якуб Колас і Зьмітрок Бядуля 
із старэйшага пакаленьня беларускіх пісьменьнікаў, ня быў 
бальшавікамі поўнасьцю выкрэсьлены зь беларускай літара- 
туры, хоць ягоныя адмоўныя, а нярэдка й варожыя, дачы- 
неньні да камунізму і савецкага ладу давалі да гэтага дастат- 
кова падставаў. Выключная роля й значэньне Купалы ў бе- 
ларускай літаратуры і ягоная вялікая папулярнасьць, што 
выплывала з гэтага, паслужылі галоўнай прычынай, што 

бальшавіком нельга было яго зьліквідаваць, калі ня фізыч- 
на ўжо, дык прынамся як паэты, як гэта яны зрабілі з цэлым 
радам іншых беларускіх паэтаў і пісьменьнікаў. 

Паколькі тады Купала быў пакінуты ў беларускай літа- 
ратуры, бальшавікі ўважалі за неабходнае правесьці грун- 
тоўную апэрацыю зь ягонаю літаратурнаю спадчынай, каб 
у нічым яна не разыходзілася з савецкім афіцыяльным па- 
літычным курсам. Гэта яны поўнасьцю дасягнулі ўжо пасьля 
сьмерці паэты, паслугоўваючыся наступнымі спосабамі гэтае 
апэрацыі: 1. над усёй творчасьцю Купалы была праведзеная 
старанная «чыстка», у выніку якой да пасьляваенных вы- 
даньняў Купалы ня была ўцягнутая вялікая колькасьць яго- 
ных твораў, якія і ў літаратурных працах аб Купале пера- 
сталі ўспамінацца; 2. тыя творы, якія сяньня перавыдаюцца, 
тэндэнцыйна інтэрпрэтуюцца савецкай крытыкай у пажада- 
ным ёю кірунку; 3. пэрыяд вымушанай саветызацыі Купа- 
лы, ня гледзячы на мізэрную колькасьць і мастацкую ўбо- 
гасьць напісаных у ім твораў, гэтая-ж крытыка асьвятляе, 
як пэрыяд найбуйнейшага росквіту паэтычнага таленту Ку- 
палы. 

У такім крывым люстры прадстаўлены Купала ў веда- 
май кніжцы Мазалькова аб ім і ягонай творчасьці, узнага- 
роджанай навет сталінскай прэміяй, далей -- у працы аб 
Купале Алеся Кучара і, напасьледак, у вялікім артыкуле 
Івашына, які зьяўляецца асобным разьдзелам у выдадзеным 
у 1954 годзе парасейску «Очерке белорусской советской ли- 
тературы». У дапамогу гэтым тэарэтычным працам аб Купа- 
ле, і як-бы на падмацаваньне дадзенае ў іх ацэнкі ідэйна- 
палітычнае накіраванасьці ягонае творчасьці, Інстытут літа- 
ратуры й мастацтва Акадэміі навук БССР выдаў нядаўна 
шасьцітомны збор твораў Купалы. Гэтае выданьне прад- 
стаўленае чытачу, як поўнае выданьне твораў Купалы, не 
зьмяшчае ў сабе вялікай колькасьці ягоных твораў, пры гэ- 
тым найважнейшых з гледзішча на ідэялягічнае аблічча па- 
эты і найвартасьнейшых зь літаратурна-мастацкага боку. На 
730 большых і меншых твораў, напісаных Купалам да 1930 
тоду, у гэтае выданьне не ўвайшло аж 150 твораў паэты. 

У першую чаргу, праз густое сіта савецкае цэнзуры былі 
старанна прасеяныя ўсе тыя творы Купалы, у якіх ён вой- 
стра выступае супраць нацыянальнага паняволеньня бела- 
рускага народу царскім урадам. Адзіным вытлумачэньнем 

канфіскаты гэтых твораў можа быць тое, што факт нацыя- 
нальнага паняволеньня беларускага народу царскім урадам 
сяньня ўважаецца ў савецкай гістарыяграфіі за тое «наймен- 
шае зло», у якім апынуліся народы, сілком заграбленыя цар- 
скай Расеяй. 

Купала, як і ягоныя сучасьнікі, разглядаў беларускі на- 
род, як суцэльны з гледзішча сацыяльнага і ня вырозьніваў 
у ім варожых узаемна сацыяльных клясаў, -- экспляатата- 
раў і экспляатаваных. Ніводзін зь вершаў Купалы, у якіх 
ён гаворыць аб сацыяльным адзінстве беларускага народу і 
ягонай бясклясавацьці, не ўвайшоў у збор твораў. 

Купала ў шмат якіх сваіх творах стараўся аднаўляць у 
памяці народу ягоную гістарычную мінуўшчыну ў выглядзе 
слаўнай і шчасьлівай эпохі ягонага дзяржаўнага й культур- 
нага жыцьця. Усе творы, прысьвечаныя гістарычным тэмам, 
як прыгожая паэма «На Куцьцю» або вершы «Над Нёманам», 
«Свайму народу» і шмат іншых, сяньня таксама выкіненыя 
зь літаратурнай спадчыны Янкі Купалы. Яны войстра пя- 
рэчылі савецкай гістарыяграфіі, якая хвалыцыва цьвердзіць, 
што толькі «дзякуючы камуністычнай партыі й мудрай ле- 
нінскай (а раней -- сталінскай) нацыянальнай палітыцы бе- 
ларускі народ упяршыню атрымаў сваю дзяржаўнасьць». 

У «Збор твораў» не ўвайшло шмат вершаў, у якіх паэта 
вылівае глыбокія патрыятычныя пачуцьці. Гэтак, апушча- 
ныя шырокаведамыя вершы Купалы «Маладая Беларусь», 
«Ужо днее», «Беларушчына» й інш., у якіх паэта радасна 
сьцьвярджае, што Беларусь пачала адраджацца і дамагаец- 
ца прывярненьня ёй нацыянальнае годнасьці нароўні зь ін- 
шымі народамі, Ня ўключаны ў «Збор твораў» і глыбока- 
патрыятычны верш «Я ад вас далёка, бацькаўскія гоні», у 
якім паэта выказвае бязьмежную любоў да Беларусі. Вельмі 
характэрна, што ў «Збор твораў» не ўвайшлі і такія вершы, 
як «Роднае слова» або «Ворагам беларушчыны», у якіх Ку- 
пала выступае ў вабароне роднае мовы перад пасяганьнем 
на яе ўсходніх і заходніх дэнацыяналізатараў. 

У пэрыяд 1918--1922 гадоў у Купалавых творах -- такіх, 
як «На сход», «Свайму народу», «Паўстань з народу нашага 
прарок», «Перад будучыняй», «Тутэйшыя» і іншыя прабіва- 
ецца моцная ідэя вольнай і незалежнай Беларусі, а ня ідэя 
творанае тады ў розных формах беларускае савецкае рэс- 

публікі, Усе гэтыя творы сяньня замоўчваюцца, як-бы іх ні- 
колі ня было. 

Гэтак, пры дапамозе пералічаных прыхватак савецкай лі- 
таратурнай практыкі Купала, які быў найвялікшым ідэя- 
лёгам беларускага нацыянальнага адраджэньня, носьбітам 
ідэяў варожых бзльшавіцкаму сьветапагляду, паказаны ця- 
пер як паэта, які ўвесь час пасьлядоўна ішоў да камунізму, 
а пасьля кастрычніцкай рэвалюцыі стаўся натхнёным песь- 
няром савецкае эпохі. Гэтак схвальшаванага Купалу паказ- 
ваюць сяньня бальшавікі беларускаму народу. 


2.6.56 Ст. Станкевіч 


АБ ТАК ЗВАНАЙ БАЛЬШАВІЦКАЙ 
«ДЭЦЭНТРАЛІЗАЦЫІ» 


3-га чэрвеня маскоўскае радыё й цэнтральныя савецкія 
газэты падалі да ведама пастанову ЦК КПСС і Савету Міні- 
страў СССР «Аб разьвязаньні Міністэрства юстыцыі СССР», 
а таксама «Аб пераданьні прадпрыемстваў шэрагу галін на- 
роднае гаспадаркі ў распараджэньне саюзных рэспублік». 
Зроблена гэта, як гаворыцца ў паведамленьні, «з мэтай лі- 
квідаваньня лішняе цэнтралізацыі» ды «ўзмацненьня ролі 
саюзных рэспублік». 

Таму вось і пагаворым сяньня аб гэтай «ролі» саюзных: 
рэспублік на прыкладзе паняволенага беларускага народу. 

Бальшавікі шмат гавораць аб сувэрэннасьці Беларускае 
савецкае рэспублікі. Яны ўсімі сіламі намагаюцца давесьці 
нашаму народу й вольнаму сьвету, што Беларусь -- гэта не- 
залежная дзяржава, якая мае ўсе магчымасьці самастойна 
ўладжваць сваё нацыянальнае жыцьцё. Доказам тэтага мае: 
быццам служыць канстытуцыя БССР і канстытуцыя Савец- 
кага Саюзу. У гэтай апошняй, прыкладам, у пункце 17-м га- 
ворыцца, што «за кажнай саюзнай рэспублікай захоўваецца 
права свабоднага выхаду з СССР»; у наступным пункце 
цьвердзіцца што «тэрыторыя саюзных рэспублік ня можа 
быць зьменена бязь іхнае згоды”, і далей: «кажная саюзная 
рэспубліка мае права ўваходзіць у беспасярэдныя сувязі з 
замежнымі дзяржавамі, падпісваць зь імі ўмовы ды абмень- 
вацца дыпляматычнымі й консульскімі прадстаўнікамі», Усё 
гэтае канстытуцкае пустаслоўе, ужо зусім нядаўна, у савец- 

кай Беларусі было падмацавана яшчэ асобным дзяржаўным 
сьцягам, а крышку пазьней -- навет гімнам. Гэтыя хваль- 
шывыя атрыбуты беларускае савецкае дзяржаўнасьці баль- 
шавіцкая прапаганда выкарыстоўвае штодзённа, каб даво- 
дзіць паняволенаму народу аб ягонай нацыянальнай неза- 
лежнасьці, свабодзе й праве самому распараджацца сваім 
лёсам. Гэтай-жа мэце мае служыць і апошні трык ЦК КПСС 
аб так званай «дэцэнтралізацыі» й «узмацненьні ролі саюз- 
ных рэспублік». 

Але гляньма цяпер на другі бок бальшавіцкае мэдалі, і 
мы пераканаемся ў камплетным хвальшы ўсяе гэтае дзяр- 
жаўна-незалежніцкае бутафорыі -- на аснове цьверджань- 
няў саміх-жа бальшавікоў. 

Вось-жа на нядаўна праведзеным ХХІП-ім зьезьдзе каму- 
ністычнае партыі Беларусі, у выступленьні сакратара Гора- 
дзенскага абкому КПБ, нейкага Баранава, знайшлася, між 
іншага, такая шчырая й праўдзівая фраза (цытуем за «Зьвя- 
здой» з 28 студзеня сёлета): 

«Усім вядомая роля сакратара райкому партыі. Гэта кі- 
руючая фігура, ад дзейнасьці якое перш за ўсё залежыць 
посьпех у вырашэньні любога пытаньня ў раёне». Хіба-ж 
яшчэ лепш усім вядома, што ня толькі Беларуская ССР, а 
ўвесь Савецкі Саюз складаецца з раёнаў, на чале якіх чуй- 
на стаяць гэтыя «кіруючыя партыйныя фігуры». Цяпер-жа 
гляньма, у чыіх руках -- афіцыяльна й фактычна -- знахо- 
дзяцца лейцы ад усіх гэтых «кіруючых фігураў». ў 

Статут КПСС, вымогі якога сьвята забавязваецца датры- 
моўваць кажны партыец, у сваіх трэйцім і чацьвертым разь- 
дзелах гаворыць наступнае: 

«Кіруючым прынцыпам арганізацыйнае будовы партыі 
зьяўляецца дэмакратычны цэнтралізм, які абазначае:.. бяз- 
умоўную абавязковасьць пастановаў вышэйшых ворганаў 
для ніжэйшых...» І далей: «Вярхоўным ворганам КПСС 
зьяўляецца зьезд партыі... ЦК КПСС у прамежках між 
зьездамі кіруе ўсёй работай партыі». 

Калі статут КПСС застаецца й надалей зялезным зако- 
нам у жыцьці цэлае бальшавіцкае імпэрыі, дык чым-жа та- 
ды мае быць апошняя пастанова камуністычных верхаводаў 
аб так званай «дэцэнтралізацыі»? -- Нічым іншым, як яшчэ 
адным ашуканствам -- як і гэныя канстытуцыі, сьцягі й гім- 
ны. Гэта яшчэ адна мыльная бурбалка, блеф, за якім каму- 

лізму й дзяржаўнага манаполю. Цень сакратара райкому, 
статутова падпарадкаванага праз абкомы й рэспубліканскія 
камітэты крамлёўскай алігархіі, і далей будзе вісець над 
«вырашэньнем любога пытаньня» ў жыцьці паняволеных 
народаў. У Савецкім Саюзе ня можа быць і мовы аб якой- 
небудзь дэцэнтралізацыі, пакуль ня будзе зьліквідаваная 
аднапартыйная бальшавіцкая сыстэма. Беларускі-ж народ 
мусіць памятаць, што нязьменным сторажам пры ягоных 
дзьвярох у балыцавіцкай турме народаў стаяць рэнэгаты, 
пастаўленыя камуністычнай партыяй і гатовыя на загад ЦК 
КПСС да ўсялякага злачынства над нашым паняволеным 
краем. 


5. 6. 56 Я. Запруднік 


ЛІКІ Й РАЧАІСНАСЬЦЬ 


Савецкая прэса і радыё пры кажнай нагодзе ўсё яшчэ 
падкрэсьліваюць вялізарныя пляны ўва ўсіх галінах гаспа- 
даркі й будаўніцтва, якія будуць выкананыя ў бягучай пяці- 
годцы. Пры гэтым з мэтай як вонкавай, так і нутранай пра- 
паганды, бальшавікі ўсюды апэруюць астранамічнымі ліка- 
мі. У гэтых плянах мы ўсюды бачым мільёны й мільёны. 
Што-ж у запраўднасьці крыецца за гэтымі гігантычнымі лі- 
камі? 

Хаця-б для прыкладу прыгледзіцца да вызначанага пля- 
ну жыльлёвага будаўніцтва ў Беларусі. Вось-жа тут у бя- 
гучай пяцігодцы мае быць здадзена ў экспляатацыю два 
мільёны квадратных мэтраў жыльлёвай плошчы за кошт 
дзяржаўнага капіталу і адзін мільён -- па лініі індывіду- 
альнага будаўніцтва. У суме: тры мільёны мэтраў -- ня можа 
нацешыцца савецкая прапаганда. 

Даўно ўжо ведама, што савецкія пляны часта выконва- 
юцца толькі на паперы. Але прыпусьцім на момант, што гЭ- 
тым разам нейкім цудам за пяцігодку ўдасца пабудаваць гэ- 
тыя тры мільёны квадратных мэтраў жыльлёвай плошчы. 
І папытаемся, ці-ж гэтага дастаткова? 

Паспрабуем разгледзіць гэтую справу бліжэй, Вось-жа 
калі заакруглім лік насельніцтва БССР да дзесяці мільёнаў 
ды возьмем гадавы прырост ято, г. зн. 1,17'/0, дык за пяць га- 
доў насельніцтва Беларусі пабольшыцца штонайменш на 

800 тысяч чалавек. Паводля савецкіх плянаў на адну асобу 
належыцца 9 квадратных мэтраў жыльлёвае плошчы. Зна- 
чыць на самы толькі натуральны прырост патрэбна больш 
за сем мільёнаў мэтраў. І што-ж мы бачым? Выходзіць, што 
тэты славуты бальшавіцкі трохмільённы плян ня зможа за- 
бясьпечыць жыльлёвай плошчай навет паловы насельніцтва 
з натуральнага прыросту. Дык дзе-ж мае жыць рэшта? А не- 
льга забывацца, што ўжо сяньня, бяз гэтага прыросту, адчу- 
ваецца вялікая нястача жыльлёвае плошчы. Такім чынам, 
навет пры выкананьні пляну, жыхар Беларусі не атрымае 
9 квадратных мэтраў жыльлёвай плошчы й будзе далей зму- 
шаны гараваць у перанаселеных кватэрах. 

Тэты прыклад з жыльлёвым будаўніцтвам не зьяўляецца 
нечым вынятковым у савецкай рачаіснасьці. Якую-б галіну 
гаспадаркі ці будаўніцтва мы ня ўзялі, усюды наткнемся на 
гэтакія астранамічныя лікі. Усюды мільёны і мільёны. Баль- 
шавіком здаецца, што імі яны змогуць зачараваць насельніц- 
тва. Дарэмна! Хопіць бліжэй прыгледзіцца да гэтых лікаў 
і іхны чар зьнікае, як мыльная бурбалка, а застаецца толькі 
торкая праўда, падобная да выпадку з жыльлёвым будаў- 
ніцтвам. 

9. 6. 56 А. Галубіцкі 


і5 ГОД 


15 год таму, 22-га чэрвеня 1941-га году, гітлераўскія ды- 
візіі ўступілі ў межы Савецкага Саюзу і пачалася вайна 
двух таталітарызмаў. Гэта была найболып жудасная, най- 
больш крывавая вайна ў гісторыі людзтва. Добра ўсе яе 
памятаем, таму няма патрэбы над ёй разводзіцца. Аднак 
трэба разгледзіць гэнэзу і прычыны гэтага катаклізму. 

У сваей сакрэтнай прамове на 20-ым зьезьдзе партыі 
25-га лютага г. г., пачынаючы антысталінскую кампанію, 
Хрушчоў закідаў Сталіну, што той не падрыхтаваў Савец- 
кага Саюзу да гэтай вайны і вельмі-ж няўмела яе праводзіў. 
Аднак Хрушчоў ані словам ня піснуў, што крамлёўская 
алігархія із Сталінам на чале выдатна спрычынілася да 
гэтай вайны. Больш таго -- Хрушчоў нахабна хвальшуе так 
сьвежыя яшчэ гістарычныя факты. 

Як-жа выглядае справа ў запраўднасьці? 

Летам 1939-га году, калі было ясным, што Гітлер цэлай 

ністычная партыя хавае кіпцюры самага жорсткага цэнтра- 
парай імкнецца да вайны, Англія і Францыя выслалі свае 
місіі ў Маскву з мэтай прыцягненьня Савецкага Саюзу да 
антыфашыстоўскай кааліцыі. Калі-б бальшавіцкія верха- 
воды згадзіліся прыступіць да гэтага саюзу -- праўдапа- 
добна Гітлер не адважыўся-б пачаць вайну, а калі-б навет 
і пачаў -- дык яна ня была-б такой жудаснай і крывавай. 
Аднак крамлёўскія сатрапы ня былі зацікаўленыя ў заха- 
ваньні міру. Таму Варашылаў з даручэньня Сталіна вёў 
марудныя перамовы з альянтамі, а ў тым-жа часе Молатаў 
цішком дамаўляўся зь Гітлерам. Вынікам гэтых сакрэтных 
перамоваў быў пакт Рыбэнтроп-Молатаў, падпісаны 23-га 
зкнівеня 1939-га году. 

Замест паразумленьня зь міралюбнымі, дэмакратычнымі 
дзяржавамі, бальшавікі дагаварыліся з агрэсыўным фа- 
шызмам. "Тыдзень пазьней Гітлер, асьмелены саюзам з 
балыцавікамі, пачаў вайну. Гэта была праступная змова 
двух бандытаў. Бальшавіцкая дыктатура верна датрымоў- 
вала саюзу. Калі Гітлер граміў Захад, з Савецкага Саюзу 
дзень і ноч ішлі даўжэзныя транспарты ў Нямеччыну. Гэта 
крамлёўская алігархія, рабуючы сваё напоўгалоднае насель- 
“ніцтва, слала свайму прыяцелю -- Гітлеру прадукты і стра- 
тэгічную сыравіну. 

Забавязаньняў не датрымаў Гітлер. 

Калі летам 1945-га году ў Нюрнбэргу судзілі ваенных 
праступнікаў, чэсныя людзі ўва ўсім сьвеце пыталіся, чаму 
на лаве вінавайцаў поруч з Рыбэнтропам, Розэнбэргам ды 
іншымі не сядзяць Сталін, Молатаў, Варашылаў і супалка. 
А па справядлівасьці іхнае месца было там. Яны таксама 
павінны былі несьці адказнасьць за жудасную бойню, за 
людабойства. 

Сяньня, з тактычных меркаваньняў, Хрушчоў левай 
рукой выракаецца Сталіна, але правай хвальшуе гістарыч- 
ныя факты. Вылічваючы праступствы Сталіна ў вадносінах 
да каміністычнай партыі, Хрушчоў не ўспамінае аб ягоных 
праступствах перад людзтвам. 

Ці часам Хрушчоў не пачуваецца суадказным за гэтыя 
праступствы?... 

Калі Хрушчоў шчыра праклінае праступствы Сталіна, 
чаму не ўспамінае, што Сталін адказны за праступную 
супалку з фашызмам і за прычыны Другой Сусьветнай 
вайны? 

Чаму Хрушчоў не асуджвае пакту Рыбэнтроп-Молатаў? 
І чаму галоўныя пэрсоны гэнай жудаснай трагэдыі: Молатаў, 
Варашылаў, Кагановіч ды іншыя далей займаюць най- 
вышэйшыя становішчы ў крамлёўскай алігархіі? 

Каб сьвет паверыў у камуністычную мэтамарфозу, 
Хрушчоў мусіць адказаць на ўсе гэтыя пытаньні... 

21.6.56 пс 


ХВАЛЬШЫВЫЯ КЛОПАТЫ 


26 травеня сёлета ЦК камуністычнае партыі Беларусі 
й Савет Міністраў апублікавалі цікавую пастанову, якая 
прапануе прадпрыемствам выпусьціць у гэтым годзе звыці 
пляну на 190 мільёнаў рублёў харчовых і іншых тавараў. 
Харчовая прамысловасьць павінна дадаткова выпусьціць 7 
мільёнаў скрынак розных канеэрваў гародніны, нарыхта- 
ваць 5.380 тонаў квашанае капусты, больш за 6 тысяч тон 
гуркоў, 2 тысячы 800 тон сьвежых яблыкаў, паўтары тыся- 
чы тон марынаваных грыбоў і памідораў; вылавіць звыш 
пляну 2.400 цэнтнэраў рыбы, выгадаваць паўмільёна пту- 
шак і дзесяць тысяч трусоў. 

Хвабрыкам прапанавана выпусьціць дадаткова 100 тысяч 
пар абутку, 21 тысячу мэталёвых ложкаў, 2 тысячы швэй- 
ных машынаў і шмат іншых рэчаў. Што й гаварыць -- пра- 
грама вялізарная! Аднак уся мудрасьць палягае ў тым, 
ішшто на выраб гэтага ня будзе адпушчана ні прадуктаў, ні 
сыравіны. Уся праграма павінна быць выкананая коштам 
непатрэбных адкідаў на прадпрыемствах. Вось і выконвай, 
як хочаш. А выконваць дзяржаўны плян мусіш: партыя 
патрабуе. 

Усім добра вядома, што ў дзяржаўных магазынах (пры- 
ватных-жа няма) рэдка можна дастаць бульбы, капусты, 
туркоў, не гаворачы ўжо аб сьвежых яблыках і грушах ды 
іншай садавіне. Яшчэ з восені сьціплы ўраджай калгасных 
гародаў і садоў вывозіцца ў так званыя «пралетарскія цэн- 

стры» -- на вялікія будоўлі камунізму... 

Пастанова забавязвае замарозіць звыш пляну 1450 тон 
грыбоў і нарыхтаваць шмат брусьніцаў, журавінаў ды насу- 
шыць іншых ягад. А хто-ж і калі будзе зьбіраць гэтыя яга- 
ды й грыбы? Поводля новага статуту, калгасьнікі муяць 
выпрацаваць больш за 300 працадзён, Тут ужо не да 

грыбоў і ягадаў: давядзецца працаваць у сьвяты й уночы, 
А як можна выканаць фантастычныя пляны дадатковага 
вырошчваньня курэй і трусоў на калгасных адкідах? У кал- 
гасах ня было й няма ніякіх адкідаў. Хіба-к можна што- 
небудзь адкінуць, нічога ня маючы? На калгасных сьметні- 
как няма чым, як кажуць, і мышы ўдавіцца. 

Беларусы кажуць: рыба ў рацэ, але ня ў руцэ. Але-ж выг- 
лядае, што ў беларускіх рэках і вазёрах і рыба навет зьвя- 
лася, бо ў леташнім годзе, напрыклад, «Галоўрыбпром» БССР 
недавыканаў пляну на 11,2 тысячы цэнтнэраў. 

Хвабрыкі, у сваю чаргу, ніяк ня здолеюць выпусьціць 
звыш пляну 100 тысяч пар абутку, калі ня будзе адпушчана 
дадаткова скура, падэшвы ды іншыя матарыялы. А як можна 
выштукаваць зь зялезных адкідаў 21 тысячу мэталёвых 
ложкаў і 2 тысячы швэйных машынаў? 

Усё гэта прыпамінае байку пра гаспадара й мядзьведзя, 
якія рэпу на супалку садзілі: гаспадар забіраў сабе караш- 
кі, а мядзьведзю заставаліся вяршкі. Так вось робіць і каму- 
ністычная дыктатура ў Беларусі: беларускаму насельніц- 
тву з адкідаў прапануецца выпусьціць абутак, мэблю й рэчы 
хатняга ўжытку; для харчаваньня -- пасьля выкананьня 
пляну, прапануецца налавіць рыбы, нарыхтаваць яблык, 
грыбоў, памідораў, квашанае капусты ды іншых прадуктаў. 

Пастанова ЦЁ партыі й Вярхоўнага Савету БССР ілжы- 
вая й крывадушная. Гэтымі нічога ня вартымі тонамі роз- 
ных прадуктаў камуністычная прапаганда будзе жангля- 
ваць аб так званых клопатах партыі пра наш народ ды аб 
уяўным палепшаньні дабрабыту насельніцтва. 

6.7.56 С. Сімановіч 


ЗЛАЧЫННАЯ ПРАКТЫКА 


Бальшавіцкая прапаганда на Беларусі пры кажнай на- 
годзе ўспамінае аб вялікім «дабрадзействе», якое быццам 
прынесла Беларусам бальшавіцкая ўлада. Гэтым дабрадзей- 
ствам зьяўляецца г. зв. «сацыялістычная дзяржаўнасьць», 
Што-ж гэта за птушка, гэтая «сацыялістычная дзяржаў- 
насьць», якую бальшавікі насадзілі нам сілай пасьля зду- 
шэньня нашае сапраўднае нацыянальнае дзяржаўнасьці, 
адноўленае ў 1918 годзе ў форме Беларускае Народнае Рэс- 
публікі? 

У вагульнапрынятым значэньні, народ завецца дзяржаў- 
ным тады, калі ён мае вонкавую палітычную свабоду ды 
зарганізаваную ўладу, што самастойна кіруе палітычным, 
эканамічным і культурным жыцьцём унутры краіны. Галоў- 
най мэтай кажнае дзяржаўнае ўлады мусіць быць служэнь- 
не свайму народу: Гэткая ўлада, улічваючы геапалітычнае 
палажэньне народу, ягоныя нацыянальныя асаблівасьці ды 
эканамічныя магчымасьці, павінна імкнуцца да разьвіцьця 
ўсіх галінаў нацыянальнага жыцьця, да стварэньня як мата- 
рыяльнага дабрабыту, гэтак і духовых вартасьцяў, аснова- 
вых на нацыянальнай культуры. 

У вольным сьвецегэтазьяўляеццасамазразумелым прын- 
цыпам, які не падлягае дыскусіі. Ня так у падкамуністыч- 
ным сьвеце. Ня гледзячы на бязупынны крык аб нейкай 
сацыялістычнай дзяржаўнасьці, ці БССР мае хоць адну 
зь пералічаных прыкметаў сапраўднай дзяржаўнасьці? Ні- 
воднае! Горш таго: насаджаная Крамлём улада ў Беларусі 
ня толькі ігнаруе матарыяльныя патрэбы беларускага на- 
сельніцтва, але й на загад таго-ж Крамля яна сыстэматычна 
нішчыць нацыянальны твар Беларусі. 

Вось наглядны прыклад. Кажны ведае, якое значэньне 
маюць маладыя кадры ў жыцьці дзяржавы, І вось ад Іта 
да 20-га жнівеня амаль ува ўсіх вышэйшых навучальных 
установах БССР будуць адбывацца ўступныя эгзамены. На 
апошняй бачыне газэты «Зьвязда» з 9 чэрвеня зьмешчаны 
цэлы шэраг абвестак пад агульным загалоўкам «Куды пай- 
сьці вучыцца». У гэтых абвестках мы не знаходзім нічога 
беларускага. Зь дзесяці розных навучальных установаў, 
толькі дзьве вымагаюць на эгзаменах беларускую мову. 
Усе іншыя вымагаюць толькі расейскую. Дый тыя дзьве зь 
беларускае мовы вымагаюць толькі дыктоўку -- не раў- 
нуючы, як у другой клясе пачатковае школы -- у той час 
як з расейскае вымагаецца самастойнае ўкладаньне і эгза- 
мены зь літаратуры. У чым тут справа? Ня трэба-ж забы- 
вацца, што яшчэ ня так даўно на эгзаменах у вышэйшыя ўста- 
новы БССР беларуская мова вымагалася прынамся пара- 
лельна з расейскай. 

Выясьняецца гэта проста. Папершае, Беларусь не паба- 
чыць бальшыні гэтых маладых спэцыялістых. Пасьля скан- 
чэньня ўспомненых навучальных установаў, яны будуць 
расьсеяныя ў савецкай імпэрыі па розных новабудоўлях і 
цалінных землях. Там, зразумела, расейская мова будзе ім 

больш патрэбная, як беларуская. Але гэта толькі частковае 
выясьненьне. Справа ў тым, што калектыўнае кіраўніцтва 
працягвае далей і навет паглыбляе сталінскую палітыку 
дэнацыяналізацыі падсавецкіх народаў, намагаючыся пры- 
віць штучнае й недарэчнае паняцьце савецкага народу. Су- 
часныя дыктатары аблыжна асуджаваюць фізычнае народа- 
забойства, практыкаванае пры жыцьці Сталіна, але й ня- 
думаюць адмаўляцца ад культурнага народазабойства, якое 
зьяўляецца таксама злачынствам. 

Пераварыўшы паняволеныя народы ў савецкім катле, 
яны хочуць стварыць зь іх прыладу, паслухмяную для апа- 
наваньня цэлага сьвету. Гэта, фактычна, прыстасаваньне 
тэорыі Леніна аб пралетарызацыі да нацыянальнага пы- 
таньня. А 

Выканаўцам гэтае злачыннае палітыкі на Беларусі зьяў- 
ляецца камуністычная адміністрацыя, насаджаная чырво- 
ным Крамлём супраць волі нашага народу. Гэтая адміні- 
страцыя заве сябе дзяржаўнай уладай, але ў сапраўднасьці 
яна зьяўляецца інструмантам найбольш жорсткай калянія- 
льнай палітыкі. Сацыялістычная дзяржаўнасьць -- гэта 
сынонім каляніяльнага паняволеньня. Толькі зьнішчэньне 
бальшавізму прынясе Беларусам і іншым паняволеным на- 
родам сапраўдную палітычную і сацыяльную свабоду. 

13.7.56 Ул. Цьвірка 


НЕВЯСЁЛАЯ СТАТЫСТЫКА 


2-га жнівеня было апублікаванае паведамленьне Цэн- 
тральнай Статыстычнай Управы пры Савеце міністраў СССР 
аб выкананьні дзяржаўнага пляну разьвіцьця народнае 
гаспадаркі СССР за першае паўгодзьдзе 1956-га г. 

Хаця нармальна, статыстычныя справаздачы павінны 
абмежавацца да сухіх лікаў і не павінна там быць месца на 
панэгірыкі і фантазіі успомненае паведамленьне густа 
пераплятаецца пахваламі для партыі і ўраду за іхныя вялі- 
зарныя клопаты і турботы аб шчасьці савецкіх людзей. 
Бачна, што самая статыстыка мала пераконвае і захапляе 
гэтага чалавека, дык трэба яе ўпрыгожваць красачкамі і 
бліскучымі фінціклюшкамі прапагандовае фразэалёгіі. 

У вадрозьненьне ад папярэдніх гадоў, дзе заўсёды пада- 
валіся мутныя лікі ў працэнтах, якія невядома было ад 

чаго аблічваць, сёлетняя статыстычная справаздача апэруе 
канкрэтнымі цыфрамі. Гэта нам дае магчымасьць аблічыць, 
што ў выніку выкананьня паўгадовага пляну атрымаў гра- 
мадзянін Савецкага Саюзу. Калі-б навет прыняць гэту ста- 
тыстыку за праўдзівую, то і так яна ня можа пераканаць 
савецкага грамадзяніна аб гэнай расхваленай , дбаласьці 
партыі і ўраду. а 

Зьвернемся да канкрэтных лікаў гэнай статыстыкі. 

Напрыклад, было выпрадукавана 129 мільёнаў мэтраў 
ваўнянае тканіны. Гэта дае каля 60 цэнтымэтраў на душу 
насельніцтва. Ня шмат лепш і зь льнянай тканінай, якой 
выпрадукавана ўсяго 189 мільёнаў мэтраў. Зроблена 156 
мільёнаў пар абутку. Інакш кажучы менш, чымся пара на 
душу. А нармальна чалавек мае пару ног... Розных гатун- 
каў бялізны зроблена 216 мільёнаў штук -- чуць па аднэй 
штуцы на душу. 

“Ня лепш зь іншымі матар'яламі і прыладамі штодзён- 
нага ўжытку, а тымбольш блага з прадуктамі харчаваньня. 
Напрыклад, міністэрства прамысловасьці мясных і малоч- 
ных прадуктаў выпусьціла 560 тысяч тон гэтай прадукцыі. 
Калі гэта пералічым на душу насельніцтва, дык выпадае 
вельмі-ж мізэрная колькасьць, бо толькі па 2 кіляграмы 800 
грамаў на паўгода. Колькі выпадае на дзень -- ня цяжка аб- 
лічыць, толькі цяжэй гэтым пад'есьці. Каўбасы выпадае 
на душу толькі 1 кіляграм 600 грамаў, маргарыны крышку 
больш як кіляграм, папярос 54 штукі. Усё гэта на паўгода, 
або на 182 дні. 

Калі мы параўнаем гэту мізэрную вытворчасьць тавараў 
штодзённага ўжытку з прадукцыяй гэтага ўсяго ў вольным 
сьвеце, дзе кажны грамадзянін можа мець усяго, колькі 
хоча -- гэтыя славутыя «клопаты партыі і ўраду аб дабра- 
быце грамадзтва» набіраюць значэньня горкай насьмешкі, 
Хаця грамадзяне Савецкага Саюзу ня маюць змогі параў- 
ноўваць, затое гэтыя недахопы балюча адчуваюць і напэўна 
адпаведна ацэньваюць гэтыя клопаты антынароднае дык- 
татуры. 

Як выглядае з успомненай статыстычнай справаздачы, 
найбольш павялічылася вытворчасьць зьвязаная зь цяж- 
кой індустрыяй. Так напраклыд моцна ўзрасла прадукцыя 
рафінаванай медзі, волава, нікелю і таму падобных мэталяў, 
цесна зьвязаных з ваеннай вытворчасьцяй. 

Інакш кажучы, коштам далейшага недаяданьня грамадз- 

тва крамлёўскія сатрапы павялічаюць сваю мілітарную ма- 
гутнасьць, а свой народ кормяць толькі абяцанкамі. 

Затое Хрушчоў, дзеля прапаганды, абяцае Індусам, Бір- 
манцам, Афганістанцам ды Эгіпцянам, што ён падзеліцца 
зь імі «апошнім куском хлеба». Сапраўды апошнім -- зра- 
баваным ад свайго народу... 

Чытаючы гэту сумную, хаця крыкліва размаляваную ста- 
тыстыку, ня можна паўстрымацца ад пытаньня: да якога 
часу безадказныя узурпатары будуць так праступна зьдзек- 
вацца над паняволенымі народамі?... 

7.8.56 А. Галубіцкі 


7 НЯМА РОЗЬНІЦЫ МІЖ СТАЛІНІЗМАМ 
І ЛЕНІНІЗМАМ 


Савецкая прапаганда ўбівае ў галовы сваім грамадзянам, 
што 20-ты зьезд камуністычнай партыі Савецкага Саюзу 
пачаў новы курс савецкай нутранай і вонкавай палітыкі, 

накіраваны быццам на шырокае заспакаеньне інтарэсаў 
працоўных. Пасьля 20-га зьезду няма амаль тыдня, каб г. 
зв. «калектыўнае кіраўніцтва» ня выкінула якогась рэвэ- 
ляцыйнага нумару ў сваёй праграме злагаджэньня курсу, 
направы палажэньня працоўных ды ў дэманстрацыі мірнага 
суіснаваньня з Захадам. З гэтае прапаганды выглядае, што 
пасьля сталінскай зімы зь лютымі маразамі наступіла вес- 
навая сонечная адліга. 

Выходным пунктам для сяньняшняй крамлёўскай адлігі 
ёсьць дэтранізацыя Сталіна й асуджэньне культу ягонае 
асобы. На месца адкінутага й асуджанага сталінізму на най- 
вышэйшы п'едэстал узводзіцца ленінізм, як быццам гэты 
апошні быў чымсьці зусім іншым, чымся сталінізм. У залеж- 
насьці ад гэтага павароту да ленінізму й адбываюцца цяпе- 
рашнія зьмены як у нутранай, гэтак і ў вонкавай палітыцы 
Савецкага Саюзу. 

Але запытайма: ці гэтыя зьмены ўзапраўды істотныя, 
каб можна было гаварыць аб новым палітычным курсе? 
Бязумоўна, не! Трэба не забывацца, што Сталін быў вер- 
ным пасльядоўнікам Леніна й прадаўжальнікам ягонае палі- 
тыкі, Сталін абсалютна нічога не адкінуў з навукі Леніна 
і нічога прынцыповага ня ўвёў свайго собскага, што-б пярэ- 
чыла ленінізму. Розьніца між ленінізмам і сталінізмам па- 

лагае вылучна ў мэтадах і тактыцы савецкае палітыкі, але 
ейныя мэты дослоўна тыя самыя: унутры краіны пабудова 
сацыялізму і пераход да камунізму, а навонкі -- распаль- 
ваньне сусьветнай пралетарскай рэвалюцыі і церазь яе 
запанаваньне над усім сьветам. Няма патрэбы даводзіць, 
колькі гэтыя фантастычныя пляны савецкіх фанатычных 
правадыроў каштуюць мільёнам працоўных Савецкага Саю- 
зу. Дастаткова прыпомніць такія мерапрыемствы, як інду- 
стрыялізацыя, калектывізацыя, паліцыйны тэрор, масавыя 
чысткі й дэпартацыі, лягеры прымусовае працы, непасіль- 
ныя збраеньні, фінансаваньне ўсяе падрыўное камуністыч- 
нае работы на Захадзе, -- каб пераканацца, якія цяжары 
мусяць несьці на сваіх плячох працоўныя для ажыцьцяў- 
леньня ўтопіі крамлёўскае клікі. 

Далей нельга таксама забывацца, што і ўспомненыя так- 
тычныя розьніцы між ленінізмам і сталінізмам былі выклі- 
каныя ня прынцыповымі разыходжаньнямі між абодвумі 
дыктатарамі, але гістарычнымі ўмовамі й вымаганьнямі часу, 
у якім яны дзеілі. Гэтак, прыкладам, ленінскі курс НЭП-у, 
што прыйшоў быў на зьмену ваеннаму камунізму, і ўза- 
праўды быў тады дабрадзействам для працоўных, быў вы- 
кліканы канечнасьцю ратаваньня бальшавіцкае сыстэмы. 
Гэтая сыстэма, ня будучы яшчэ ўмацаванай і ўсьцяж пад- 
міноўваная антыбальшавіцкімі збройнымі паўстаньнямі, 
трашчэла па ўсіх швох. 

Ленінскі НЭП быў такім чынам толькі часовай перадыш- 
кай, чаго не таіў і сам Ленін. Але калі прыйшлі жорсткія 
сталінскія часы зь індустрыялізацыяй, калектывізацыяй, 
раскулачваньнем ды крывавымі чысткамі, дык у савецкага 
насельніцтва ўзапраўды стварыўся міт аб шчасьлівай эпосе 
Леніна й ленінізму. Тут ня трэба забывацца, што калі-б Ле- 
нін дажыў што найменей да 1930 году, дык напэўна ўласна- 
ручна зьліквідаваў-бы нэпаўскую перадышку і рабіў-бы тое 
самае, што і Сталін. І наадварот, калі-б, прыкладам, Ленін 
памёр ужо ў часы рэвалюцыі, а савецкай імпэрыяй адразу 
кіраваў Сталін, дык ён таксама, у сілу тагачаснай палітыч- 
най і эканамічнай слабасьці савецкай сыстэмы, быў-бы зму- 
шаны пайсьці на часовую перадышку і стварыць той-жа 
НЭП або нешта да яго падобнае. 

Але сяньняшніх тактычных ходаў Крамля ня толькі 
нельга ўтаесамліваць з НЭП-ам, але навет і прыраўноўваць 
да яго. Між адным і другім зьявішчам можна толькі шукаць 

некаторых падабенстваў што да іхных прычынаў і мэтаў, 
але ня што да іхнае істоты. НЭП у свой час узапраўды пры- 
нёс вялікія палёгкі насельніцтву і высока падняў яго жыць- 
цёвы стандарт. Нерасейскія народы мелі магчымасьць у той 
час шырока разьвіць сваё нацыянальнае жыцьцё. Тымчасам 
сяньня, раўналежна зь некаторымі палёгкамі, пры чым мала 
істотнымі і пераважна фікцыйнымі, на плечы працоўных 
кладуцца штораз новыя цяжары, часамі горшыя, чымся пры 
сталінізьме. 

Гэтак, з адного боку, цяпер скасаваны закон аб забароне 
зьмяняць месца працы, адмененыя кары за г. зв. прагулы, 
скарочаны на дзьве гадзіны працоўны тыдзень і г. п. Але 
з другога боку, уведзены новыя цяжары, нясумерна боль- 
іцыя за палёгкі. Гэтак пастановай ЦК і савету міністраў з 
9-га сакавіка зьменшаныя прысялібныя дзялянкі калгась- 
нікаў, павялічаныя выпрацоўкі на працадзень. Новыя цяжа- 
ры зваліліся ня толькі на калгасьнікаў. Яны не абмінулі й 
работнікаў. Гэтак работнікі, якія трымаюць прыватную 
жывёлу, павінны цяпер плаціць за яе вялізарныя падаткі і 
здаваць мясанарыхтоўкі, чаго раней ня было. Ведама, што 
прысялібныя дзялянкі калгасьнікаў і трыманьне хатняй 
жывёлы работнікамі -- гэта адзіны ратунак ад поўнага 
голаду, асабліва тым, што маюць вялікія сем'і. 

Падобныя прыклады можна падаваць у бесканечнасьсць. 
Але і гэтых хопіць, каб пабачыць, што цяперашняя крамлёў- 
ская адліга ў ніякім выпадку ня можа быць прыраўноўва- 
ная да НЭП-у. Таксама ёсьць бяспрэчным фактам, што 
асуджэньне сталінізму й паварот да ленінізму ні ў чым 
сытуацыі не мяняе. Сяньняшняя крамлёўская адліга ёсьць 
толькі тактычным злагаджэньнем курсу, што праяўлаецца 
або ў больш мяккай фразэалёгіі й лёзунгах, або ў дробных 
і мала істотных уступках, выкліканых войстрымі патрэбамі 
нутранае й вонкавае палітыкі. 


29.8.56 Ст. Станкевіч 


ВЕЕ ВЕЦЕР ПОЎНАЧЫ 


Беларуская паэзія заўсёды адзначалася сваім нацыяналь- 
ным зьместам, Паэты давалі ў вершах прыгожыя малюнкі 
роднага краю: апявалі сіні Нёман, васільковыя палі, сала- 
мяныя стрэхі, зялёны гай. А цяпер раптам усё зьмянілася. 

У беларускай літаратуры павеялі паўночныя вятры. 
Апошнім часам газэта «Літаратура й Мастацтва», часапіс 
«Полымя» ды іншыя менскія пэрыядычныя выданьні зьмяш- 
чаюць новыя вершы Андрэя Александровіча, Алеся Звона- 
ка Міколы Хведаровіча ды іншых, якія нядаўна вярнуліся з 
далёкага высланьня. Замест паху чабору, замест жытнёвага 
поля й сьпеву вясёлага жаўрука, у іхнай паэзіі шуміць 
сібірская тайга, над Белым морам плачучь чайкі, рухаюцца 
крыгі лёду. І загалоўкі амаль кажнага вершу гавораць самі 
за сябе: «Пад небам поўначы далёкай», «Чалавек ідзе на 
поўнач», «Горад на поўначы», «Паўночнае зьзяньне», «Ад- 
нойчы ў тундры», «Ангара», «Енісейскія рыбакі» і іншае. 

Чужая тэматыка беларускаму народу! Суровы незнаёмы 
край, «дзе калісь пракладвалі Якуты шлях далёкі на Ады- 
талах», незнаёмыя чужыя імёны рэк: Ола, Амалон, Ангара, 
і чужы бязьлюдны пэйзаж: сьнежная далеч, палярная ноч, 
юрты, алені. 

Беларускія паэты нішуць пра запаляр'е і сібірскую тай- 
гу. Вее вецер поўначы, круціць сьнежная пурга. Аб гэтым 
пішуць тыя, што адпакутвалі дваццаць год у далёкіх кан- 
цэнтрацыйных лягерах. Аб гэтым піша й паэта Андрэй 
Александровіч -- ведамы артадаксальны бальшавік, які 
некалі пісаў панэгірычныя вершы-лісты Сталіну. Ён так- 
сама трапіў пад мятлу Яжова і быў высланы, як «вораг на- 
роду». Цяпер Александровіч, пасьля адбыцьця кары, вяр- 
нуўся ў Менск і піша пра мудрае слова Леніна, пра калек- 
тыўнае кіраўніцтва, адным словам, трымаецца новае палі- 
тыкі. А ці ў гэтым падхалімным трыманьні ён можа быць 
пэўным? 

Хрушчоў на закрытым паседжаньні ХХ зьезду КПСС 
сказаў: 

«Факты сьцьвярджаюць, што шмат самаволі было зроб- 
лена на загад Сталіна, зусім ня ўлічваліся нормы партый- 
нае й савецкае законнасьці». 

З гэтай прычыны, відаць, і паэта Александровіч -- ста- 
лінскі трубадур падпаў пад жорсткія рэпрэсіі і разам зь 
нявіннымі ахвярамі апынуўся быў на поўначы. Цяпер ён 
ізноў на бацькаўшчыне. Ізноў ён усхваляе бальшавіцкі рэ- 
жым, ад якога сам пацярпеў. Бо й сапраўды: із Сталінам 
ці безь яго -- нічога не зьмянілася. Хрушчоўскія экспэры- 
мэнты ня лепшыя, і яны ў гісторыі таксама ня пройдуць 
бяз сьледу. Самаволя Хрушчова, як і сталінская, зьяўля- 

ецца народазабойчай, і таму, зразумела, у блізкай будучы- 
ні ў нашай літаратуры падзьмуць іншыя вятры -- сьцюдзё- 
ныя вятры з цалінных земляў Казахстану і Ўралу. Сянь- 
ня-ж мы бачым, сотні тысяч людзей зь Беларусі пасылаюц- 
ца ў парадку «оргнабору» на цаліну і там гібеюць у жу- 
дасных умовах працы й жыльля. 

Дык нельга і адтуль чакаць вясёлай песьні. 


15.7.56 К. Рамановіч 


РЭГАБІЛІТАЦЫЯ МЁРТВЫХ 


Яшчэ зусім нядаўна ў Будапэшце адбылося нешта нязвы- 
чайнае, мы сказалі-б -- нешта трагічнае, калі-б гэтая тра- 
гічнасьць не насіла яўнай палітычнай інсцэнізацыі. Сапраў- 
ды, гісторыя рэвалюцыяў і контррэвалюцыяў яшчэ ніколі 
ня ведала нечага падобнага. 

Цяперашні віцэпрэм'ер Вугоршчыны Антоль Апро ад імя 
ўраду і партыі не зь вялікай, відавочна, прыемнасьцяй -- 
прамаўляў над выкапанымі зь зямлі нябожчыкамі -- ахвя- 
рамі сталінскага тэрору ў Вугоршчыне -- Райкам і іншымі, 
у свой час зьнішчанымі і закапанымі ў зямлю з пашанай, 
зь якой хаваюць бальшавікі гэтак званых ворагаў народу. 
Цяпер гэтыя нябожчыкі пахаваныя зноў, на гэты раз ужо 
зь вялікай помпай. 

«Ніколі ня выпадала нам, гаварыў віцэпрэм'ер, больш 
трагічнага абавязку, як той, які мы выконваем, рэгабілітую- 
чы мёртвых сяброў. Мы вельмі шкадуем, што паверылі ў 
хлусьню і паклёпы, у выніку якіх яны сталіся пакутнымі 
ахвярамі.» 

Калі-б гэта было сказана ня вуснамі камуністага, калі-б 
тэта ня было, нарэшце, палітычнай маніфэстацыяй, разьлі- 
чанай на эфэкт, сапраўды гэты жудасны камуністычны 
«рэквіем» мог-бы скалыхнуць да глыбіні чалавечае сэрца. 
Але тут гэта якраз ня так. Нельга ніяк паверыць у «спага- 
ду» чалавека, які сам спрычыніўся да зьнішчэньня таго-ж 
Райка і іншых. Нельга паверыць у «спагаду» чалавека, які 
сам выдумаў тую хлусьню і займаўся паклёпамі. Нельга па- 
верыць сяньня Хрушчову, які таксама, як і вугорскі віцэ- 
прэм'ер, займаецца цяпер рэгабілітацыяй мёртвых, якіх ён 
-2 няхай сабе і на загад Сталіна -- заганяў жывымі на той 


135 


сьвет. Розных адценьняў хрушчовы загаварылі і паказаліся 
з сваёй апекай не для таго, каб некага апраўдаць. Яны рэга- 
білітуюць, каб зноў чыніць злачынствы, рэгабілітуюць, каб 
гэтыя новыя свае злачынствы прыкрываць нібыта справяд- 
лівасьцяй і «рэвалюцыйнай законнасьцяй», замест таго, каб 
проста зьліквідаваць самую аснову, на якой паўстае асуджэ- 
ньне і непатрэбная пазьнейшая «рэгабілітацыя». Замала 
каяцца й прыкідвацца невінаватай авечкай -- па закону 
самой справядлівасьці яны павінны панесьці самую суровую 
адказнасьць за мільёны людзей, што загінулі ад хлусьні, 
ад паклёпаў і тэй-жа самай «рэвалюцыйнай законнасьці». 
Не дастаткова такіх сымбалічных жэстаў, як «рэгабіліта- 
цыя», каб хоць у невялікай ступені зацерці сьляды жудас- 
ных злачынстваў: што тварыліся і творацца на працягу 
ўсёй гісторыі камуністычнага ладу на тэрыторыі, што завец- 
ца Савецкім Саюзам, Не, палітычным сьпірытызмам нельга 
задаволіць прыгнечаныя народы Савецкага Саюзу. Ня мёр- 
твых трэба ўваскрашаць, а жывых. Гэта яны патрабуюць 
уваскрашэньня. Рэгабілітацыя мёртвых ня можа суцішыць 
болю ў жывых. Труна з рэшткамі Райка ў Вугоршчыне, або 
для прыкладу, адкапаная труна Чарвякова, няхай-бы сабе 
і «рэгабілітаваная» і выстаўленая на паказ у Менску, ня 
змогуць утаймаваць гора паняволеных, у дадзеным выпад- 
ку -- Вугоршчыны і Беларусі. Мільёны закатаваных і за- 
мучаных усёроўна паўстануць прад вачыма жывых. Жы- 
выя толькі лішні раз прыгадаюць і «ваенны камунізм», і 
«калектывізацыю», і «яжоўшчыну», і «нацдэмаўшчыну», і 
ўсё іншае, што, як вогненны сьмерч, пранесьліся над жы- 
вым целам народу, дашчэнту спустошыўшы ягоную ўсё яш- 
чэ несьмяротную душу. І тыя нешматлікія жывыя, «рэгабілі- 
таваныя» і выпушчаныя на «волю», што сапраўды як-бы 
ўваскросьлі зь мёртвых і блукаюць, як цені, па гарадох і 
вёсках -- некалі засуджаныя рабочыя, калгасьнікі, інтэлі- 
генты (колькі іх ёсьць!) -- толькі сьветчаць аб усім зьдзе- 
ку, што хаваецца пад зманлівай шыльдай «рэгабілітацыі». 

Ды, зрэшты, каго рэгабілітуюць? Трэба зразумець, што 
рэгабілітуюць і адкопваюць пераважна саміх «ліквідатараў», 
злачынствы каторых нельга загаіць, забыць ці апраўдаць. 
Жывыя-ж тымчасам ня маюць такога прывілею -- рэга- 
білітацыі і ўваскрашэньня. Яны толькі ўсё яшчэ мараць, 
чакаюць збаўленьня і сумуюць па, няхай сабе і не такім 
заможным, як ім абяцаюць камуністычныя правадыры, але 

ўсё-такі па магчымым, спакойным і чалавечым жыцьці. Ды 
толькі цяжка паверыць ім у добра знаную камуністычную 
дыялектыку. 

17.10.56 М. Сяднёў 


ВЕРА Й НАДЗЕЯ НА БОГА 
(Рэлігійная гутарка) 


Любыя мае Браты й Сёстры! 

Сьвятое Эвангельле на сяньняшнюю надзелю апавядае 
нам: «І вось адна жанчына-Хананеянка прыйшла й пачала 
прасіць Ісуса: Зьмілуйся нада мной, Госпадзе, Сыне Давідаў, 
дачку маю цяжка мучыць нячысты! 

Аднак, Ісус нічога не адказаў на гэта, маўчаў. І дзівіліся 
ўсе, бо Ён-жа Сам сказаў: «Прасеце й будзе дадзена вам, 
шукайце й знайдзеце, стукайце і адчыняць вам». Тымчасам 
тут Ён, як быццам, ня чуе просьбаў, не зьвяртае на іх увагі. 
Ужо й сьв. Апосталы пачалі прасіць Яго, каб Ён нешта зра- 
біў для няшчаснае жанчыны, якая й далей голасна прасіла: 
«Госпадзе, памажы мне!» 

Урэшце Ён прагаварыў: «Ня добра ўзяць хлеб ад дзя- 
цей і кінуць яго сабакам». Чаму Хрыстос сказаў тут гэтае 
слова: «сабакам»? Таму, што ў той час Юдэі й Рымляне, як 
культурныя народы, уважалі ўсіх іншых за «барбараў», «са- 
бак», а для Ісуса Хрыста ўсе людзі й народы былі роўнымі, 
аднолькава добрымі й мілымі. І таму Ён тут хацеў паказаць 
усім, што такі пагляд хвальшывы й шкодны, бо кажны, па 
веры сваёй, заслугоўвае на ласку й дапамогу Госпада Бога. 

І сапраўды, калі няшчасная маці зь цьвёрдаю Вераю й 
Надзеяй на Ласку Божую з плачам адказала: «Так, Госпадзе, 
але й сабакі ядуць крошкі, што падаюць із стала гаспадароў 
іхных, -- дык Ісусе Хрыстос, глыбока ўсхваляваны, сказаў 
ёй: «О, жанчына, вялікая вера твая! Няхай-жа станнецца та- 
бе паводля жаданьня твайго, як жадаеш! І паздаравела дач- 
ка ейная ў тую-ж часіну. 

Дарагія мае! Вялікая тут навука для нас. Што спрыяла 
таму, што просьба гэтае няшчаснае жанчыны была споўне- 
ная? Перадусім ейная цьвёрдая, нязломная вера ў Дабрату 
й Усемагутнасьць Божую. Падругое, непахісная надзея на 
ласку й дапамогу Госпада. Патрэйцяе -- непераможная сіла 
любові маці. 

Маці ахвяроўвае ўсё, забываецца на сябе, на сваю гар- 
дыню, каб толькі памагчы свайму беднаму дзіцяці. Акрамя 
таго ў гэтай сваёй любові яна выяўляе і вялікую сілу розу- 
му. Яна кажа Хрысту: «Я не хачу, каб Ты адбіраў у дзяцей 
Тваіх, накармі спачатку іх, а мне дай толькі тое, што заста- 
нецца ад іх, толькі крошку ласкі Твае падаруй мне, бо-ж 
у Бога для ўсіх хопіць, Бо і мы людзі, дзеці Твае, таму 
можам спадзявацца на апеку й дапамогу свайго гаспадара -- 
Тоспада Бога!» : 

Любыя мае! Калі мы зьвяртаемся да Яго й просім дапа- 
могі, а дапамога гэтая ня прыходзіць хутка, як-бы мы хаце- 
лі, гэта зусім ня значыць, што Ён усё бачыць і ведае, які ў 
тым выпадку з Хананеянкай. Толькі мы павінны ведаць Гос- 
пада нашага. Павінны ведаць, што Хрыстос, Сын Божы, 
прымае малітву-просьбу кажнага, і задавальняе яе, калі 
малітва нашая поўная цьвёрдай, нязломнай веры, непа- 
хіснай надзеі і палымянай любові да Яго. Тады Ён шчодра 
ўзнагароджвае ласкаю Сваёю кажнага, хто просіць Яго. 

Дарагія мае! Асабліва мы, Беларусы, што маем цяжка 
хворую не дачку, а Маці-Радзіму, павінны добра памятаць 
пра сяньняшняе эвангельскае слова, у якім дзеіў Сам 
Хрыстос, Бог наш, каторы быў, ёсьць і вечна будзе Той Са- 
мы. Няхай-жа й нашая вера, нашая ўпэўненасьць у сілу і 
Усемагутнасьць Божую ды нашая надзея на Ягоную Ласку, 
Ягонае Міласэрдзе й Дапамогу будуць такімі-ж вялікімі, 
як і ў тае Хананеянкі! І мы, з прыкладу яе, будзем таксама 
ўсьцяж прасіць Ласкі Божае бяз кроплі сумлеву. І няхай 
нашыя просьбы-малітвы будуць такімі самымі гарачымі і 
бязупыннымі за нашую цяжка хворую Маці Беларусь! А 
Ён напэўна выслухае просьбы-малітвы нашыя і таксама 
глыбока ўзрушаны скажа нам: НЯХАЙ БУДЗЕ ВАМ ПА- 
ВОДЛЯ ЖАДАНЬНЯЎ ВАШЫХ. Амінь. 


20.10.56 а. Андрэй 


ДЗЬВЕ КАСТРЫЧНІЦКІЯ РЭВАЛЮЦЫІ 


«Хлеба й свабоды!» -- усе лёзунгі, пад якімі бальшавікі 
здабылі ўладу ў Расеі, зводзіліся да гэтага аднаго: «Хлеба 
й свабоды!» 

Ад таго часу прайшло 39 год. 39 год, падчас якіх балыша- 
вікі пашырылі сваю ўладу спачатку на ўсе народы былое 

царскае імпэрыі, бязьлітасна душачы нацыянальныя рэва- 
люцыі, а пасьля -- на цэлы шэраг народаў цэнтральнае 
Эўропы. Лёзунг быў нязьменны: яны ўсьцяж казалі, што 
яны нясуць -- і толькі яны адны здольныя даць -- хлеб і 
свабоду. 

Ужо 39 год работнікаў, сялян і інтэлігенцыю зганяюць 
у калёны, загадваючы ім дэманстраваць іхную ўдзячнасьць 
рэжыму. З трыбунаў ім крычаць аб нябывалых дасягнень- 
нях сацыялістычнага ладу, аб шчасьлівым і радасным жыць- 
ці, аб адданасьці народаў, скаваных у камуністычнай ім- 
пэрыі. 

Але для работнікаў, сялян і інтэлігенцыі, якіх у ўгодкі 
кастрычніцкае «рэвалюцыі» гоняць перад трыбунамі, гэтыя 
39 год зьяўляюцца сынонімам гвалту, тэрору й бяспраўя, 
сынонімам подступу й ашуканства. Яны бачаць, што іхныя 
народы церпяць нячуваны дасюль нацыянальны, сацыяль- 
ны й эканамічны прыгнёт. Яны бачаць, што плады іхнае 
працы йдуць на разбудову ваеннае машыны, якая служыць 
прыладай для ўтрыманьня ў прыгнёце іх ды для пашы- 
рэньня гэтага прыгнёту на цэлы сьвет. Яны бачаць пераду- 
сім адно: яны ня маюць ні хлеба, ні свабоды. 

Аднак незамаскаваны прыгнёт ня можа быць вечным. 
Бальшавікі ведаюць гэта вельмі добра, і таму хапаюцца за 
штораз новыя мэтады, каб замаскаваць факты й утрымаць 
сваё панаваньне. Вось чаму вучні й памагатыя Сталіна 
адмовіліся ад свайго настаўніка, сьпіхаючы на яго аднаго 
супольныя злачынствы; вось чаму яны рэгабілітуюць ня- 
божчыкаў, якіх яны самі загналі ў магілу; вось чаму яны 
абяцаюць палёгкі й дэмакратызацыю жывым -- абяцаюць 
ім зноў хлеб і свабоду. 

Гэтыя мэтады ўжо больш ня дзеюць. Прыгнечаныя наро- 
ды зразумелі: і хлеб і свободу яны атрымаюць тады, калі ня 
будзе бальшавікоў. Камуністычная імпэрыя пачала траш- 
чэць. Самі работнікі сталі ў авангардзе змаганьня супраць 
прыгнёту. У 1953-ім годзе падняліся працоўныя Ўсходняй 
Нямеччыны. Іх здушылі савецкія танкі на загад калектыў- 
нага кіраўніцтва. Улетку гэтага году падняліся працоўныя 
Пазнаня. 

І вось пад 39-ыя ўгодкі кастрычніцкае «рэвалюцыі» ў Ра- 
сеі наступіла другая -- сапраўдная кастрычніцкая рэвалю- 
цыя: увесь народ ВУГОРШЧЫНЫ паўстаў супраць прыг- 
нёту, змагаючыся за сваю нацыянальную незалежнасьць, 

за права выбіраць самым свой палітычны й сацыяльны лад. 
У гэтым змаганьні задзіночыліся ўсе работнікі, інтэліген- 
цыя, жаўнеры. Вугорскі народ стаўся носьбітам імкненьняў 
да свабоды ўсіх народаў, скаваных камуністычнай дыктату- 
рай. 

У той час, калі ў Беларусі і па ўсім Савецкім Саюзе пе- 
рад трыбунамі праходзяць калёны сагнаных дэманстрантаў, 
адзначаючы 39-ыя ўгодкі кастрычніцкай рэвалюцыі, па ўсёй 
Вугоршчыне грымяць стрэлы -- гэта стрэлы савецкіх гарма- 
таў і танкаў, пасланых здушваць другую кастрычніцкую 
рэвалюцыю вугорскага народу. Падсавецкіх работнікаў і ся- 
лян прымушаюць страляць у сваіх вугорскіх братоў, якія 
змагаюцца за тое, чаго не дала першая кастрычніцкая рэва- 
люцыя народам Савецкага Саюзу -- за хлеб і свабоду. 

Тэтыя стрэлы адбіваюцца рэхам у сэрцах усіх прыгнеча- 
ных народаў. Яны маюць нязломную надзею: у канчатко- 
вым выніку ідэялы другое -- сапраўднае кастрычніцкае 
рэвалюцыі -- прынясуць ім усім хлеб і свабоду. 

6.11.56 Ул. Цьвірка 


СІЛА ПРАЎДЫ 


Калетыўныя камуністычныя дыктатуры адсьвяткавалі 
39-ую гадавіну бальшавіцкага перавароту. Гэтая гадавіна, як 
і 38 папярэдніх, прайшла пад буры крыклівых лёзунгаў і 
плякатаў, заклікаў, гістарычных прамоў і, бязумоўна, пад- 
рыхтаваных камуністычнымі прапагандыстымі прысягаў 
і падзякаў «мудраму ленінскаму ЦК КПСС»... 

Аднак, з другога боку, 39-ая гадавіна кастрычніцкага пе- 
равароту й вельмі-ж адрозьнілася ад сваіх кастрычніцкіх 
папярэдніц: яна сьвяткавалася на фоне страшэнных руінаў, 
пажараў, сьлёз і тысячаў загубленых жыцьцяў у ВУГОРШ- 
ЧЫНЕ -- на фоне сапраўднае нацыянальна-вызвольнае 
кастрычніцкае рэвалюцыі вугорскага народу і ейнага бар- 
барскага здушэньня савецкай авіяцыяй, танкамі і гарматамі. 

Аблітая сьлязьмі й утопленая ў крыві свабода вугорскага 
народу ня перашкодзіла, аднак, камуністычным валадаром 
шматнацыянальнага Савецкага Саюзу бессаромна гаварыць 
аб вялікай дружбе СССР з гэтак званымі сацыялістычнымі 
краінамі, гаварыць і запаўняць сваю прэсу артыкуламі і 
дэклярацыямі аб умацаваньні й кансалідацыі сілаў «сацыя- 

лістычнага лягеру» ды заяўляць, што «савецкі народ з 
гордасьцяй азіраецца на шлях, пройдзены ім пад сьцягам 
ленінізму, і ўпэўнена глядзіць на сваю будучыню»... 

Зь якім нячуваным цынізмам гучыць пасьля савецкай ін- 
тэрвэнцыі ў ВУГОРШЧЫНЕ дэклярацыя савецкага ўраду 
з 30-га кастрычніка гэтага году, у якой камуністычныя вала- 
дары заявілі, што «краіны вялікага супрацоўніцтва нацыяў 
могуць і мусяць будаваць свае ўзаемадачыненьні толькі на 
прынцыпах поўнага раўнапраўя, пашаны тэрытарыяльнай 
суцэльнасьці, дэяржаўнай незалежнасьці й сувэрэннасьці, 
няўмеіцваньня аднаго ў нутраныя справы другога». 

Толькі камуністыя, людзі ленінска-сталінскага тыпу, 
гледзячы на ўсё, як кажуць яны, «вачыма Леніна ды зь 
ленінскіх пазыцыяў», здольныя дайсьці да няўяўнай вяр- 
шыні цынізму і скаціцца да нізіны вераломства. 

Тляньма-ж мы, вачыма Беларусаў ды з нацыянальных 
беларускіх пазыцыяў на палітыку й практыку блізу сара- 
кагадовага балышавіцка-камуністычнага дзеяньня й гаспа- 
дараньня пад сьцягам марксіцка-ленінскай тэорыі прыгнёту 
і рабунку жыцьця й духу. 

39 год таму бальшавіцкія змоўнікі, або «кропля ў моры», 
як назваў сваю партыю сам Ленін, выкарыстаўшы стомле- 
насьць пасьля вайны, зшукалі пільнасьць нацыянальна- 
рэвалюцыйных імкненьняў народаў расейскае імпэрыі. 
Аслабіўшы сілу іхнага супраціву правакацыйнымі лёзун- 
гамі накшталт «самавызначэньне аж да аддзяленьня», гэтыя 
бальшавіцкія контрэвалюцыянэры пасьля лютаўскай рэва- 
люцыі пачалі падбіваць адну за другой маладыя рэспублікі. 

Усё, што сталася пазьней, ведама ня толькі народам Са- 
вецкага Саюзу, але й усяму вольнаму дэмакратычнаму сьве- 
ту: поўнае зьнішчэньне нацыянальных урадаў і пад ціскам 
брутальнай сілы прымусовае стварэньне сапраўднае турмы 
народаў -- СССР, і будова на крыві й касьцёх антынарод- 
нага ленінска-сталінскага сацыялізму. 

Падбітыя й заваяваныя савецкім камунізмам народы 
Ўсходняе ЭУРОПЫ, недастаткова навучаныя горкай доляй 
шматнацыянальнага насельніцтва Савецкага Саюзу, ня зь 
першых дзён пайшлі на супраціў савецкаму камунізму. Ад- 
нак, навучаныя пазьней собскім дасьветчаньнем, яны пачалі 
супраціў. Прыкладам гэтага зьявіліся паўстаньні ў усходнім 
БЭРЛІНЕ, у ПАЗНАНІ, падзеі ў ПОЛЬШЧЫ й -- нарэшце 


Мі 


2. паўстаньне і нацыянальна-вызвольная кастрычніцкая 
рэвалюцыя ў свабодалюбнай ВУГОРШЧЫНЕ. 

Вугорскія масы напэўна здабылі-б свабоду, каб ня было 
інтэрвэнцыі з боку савецкай арміі. 

Разбураныя савецкімі танкамі й гарматамі гарады ВУ- 
ГТОРШЧЫНЫ, тысячы трупаў закатаваных, расстрэленых 
-- тэта найвялікшы помнік гневу й нянавісьці да камуніс- 
тычнае тыраніі, гэта -- найвялікшы помнік змаганьню за 
найвышэйшы ідэял чалавецтва, імя якому -- свабода! 

Вугорцы пераможаныя фізычна, але ня духова. Рэха ву- 
горскай рэволюцыі пракацілася па ўсім сьвеце і заклікае 
народы сьвету да рашучага змаганьня з сусьветнай небясь- 
пекай -- камунізмам! 

Камуністычная маска савецкай міралюбнасьці, гуманізму 
й свабоды -- сарваная. Перад нашымі вачыма выступіў 
аголены твар нізка-вераломнага й глыбока-рэакцыйнага са- 
вецка-бальшавіцкага камунізму. 

Праўда, як і імкненьне да свабоды, -- найвялікшая руха- 
ючая сіла народаў! Праўда -- непераможная і няўміручая! 
Яна выходзіць сяньня з-пад жалобных сьцягоў разьбітай 
ВУГОРШЧЫНЫ і з асаблівай сілай напаўняе вялікім гне- 
вам сэрцы і вольных і паняволеных камунізмам народаў і 
абяцае сьвету свабоду. 


10.11.56 Ул. Дудзіцкі 

Я. Запруднік: Бальшавікі і “беларуская мова . 

Я. Запруднік: Пад гра ых цаліннае раман- 
тыкі 

Я. Запруднік: Нястача працоўных рук і веснавая 
апатыя й арна 

С. Сімановіч: Кукурузная аа 

С. Сімановіч: Чаму пустуюць асушаныя землі. 

Я. Запруднік: нах рые цемняры і народная 
асьвета 

Архіп Папліска: рэба у калгасе абы абразах) 

пе: «Ня чуваць голасу агітатара» . й 

Ст. Станкевіч: Першы бой эміграцыя выйграла 

Я. Запруднік: Што даў «кастрычнік» бел. народу 

Я. Запруднік: Праўда аб кастрычніцкім пераваро- 
це на Беларусі аа ЫЬ 

Архіп Папліска: Ня ў службу, а ў дружбу або 
сяброўская парада тав Хрушчову (Фэльетон). 

Ул. Цьвірка: Каб жыла Бацькаўшчына (Да 35-ай 
гадавіны Слуцкага Паўстаньня). Мантаж . 

С. Сімановіч: «Перамогі» трыццацітысячнікаў у 
калгасах аца 

В. Васілевіч: Мёры а босларубкь ісарурас 

Ул. Дудзіцкі: Тайніцы Сьляпянскага г. 

пс: Шукаюць наіўных . 

пс: Пашто даганяць : 

К. Рамановіч: Усевалад дана аса Ь 

С. Сімановіч Крывадушная пастанова. Я 

А. Галубіцкі: Няўдачы камуністых у Беларусі а 

я. Запруднік: «Не пакідайце мовы нашай ура са 
кай, каб ня ўмерлі» . : ау 

Я. Запруднік: На шляху да Бад аа 

Ул. Цьвірка: Ён прыдзе, гэты дзень (Літаратурна 
мастацкі мантаж) е ы 

Ул. Цьвірка: »Новое Время» хвалюецца : 

пе: Прычыны абыякавасьці 

Я. Запруднік: Савецкая Чстарыяграфія а новай 
«генэральнай лініі» 

Ст. Станкевіч: ак аікаратура ў вольным 
сьвеце 

С. Сімановіч: Наступ на аран прэдаўжа- 
ецца 

Ул. Дудзіцкі: Новая банёнкая праана: 

Г. Няміга: Сумныя юбілеі. 

Г. Няміга: Дваццацігодзьдзе абвацане сав 
стычнае навукі ў БССР». 

пс: Казлоў аб дэмакратыі . е 

Ул. Дудзіцкі: Ні верыць ні банан ё г 

Ул. Дудзіцкі: Лыжка мёду й бочка савец. дзёгцю 

пс: Трагэдыя Беларусаў. 4 

Ст. Станкевіч: Схвальшаваны Еўпала. 

я. Запруднік: Аб т. зв. бааўастазўсцтех срэрэніэваіе 
зацыі» ў 

А. Галубіцкі: Лікі й рэчаіснасьць . 

пе: 15 год а 

С. Сімановіч: Хаальнывыя клопаты . 

Ул. Цьвірка: Злачынная практыка. 

А. Галубіцкі: Невясёлая статыстыка . 

Ст. Станкевіч: Няма розьніцы між сталінізмам і 
ленінізмам ў 

К. Рамановіч: Вее вецер наса А 

М. Сяднёў: Рэгабілітацыя мёртвых. 

а. Андрэй: Вера й Надзея ў Бога 

Ул. Цьвірка: Дзьве кастрычніцкія рэвалюцыі. 

Ул. Дудзіцкі: Сіла праўды. і 

